

قد افلح من تزكى

ترتیب السالك

بترتیب جدید مع اضافات

تزکیہ نفس کا طریقہ اور روحانی بیماریوں کا علاج

افادات

حکیم الامت وملت حضرت مولانا اشرف علی تھانوی

انتخاب و ترتیب

مَحَنِّكَ زَيْنِكَ مَظَاهِرِي نَدَاؤِي

استاذ دارالعلوم سندوة العلماء لکھنؤ

ناشر

ادارہ افادات اشرفیہ دو بگا، ہردوی روڈ لکھنؤ

قد افلح من تزکیٰ

تربیت السالک

قسط اول

بترتیب جدید مع اضافات

از افادات

حکیم الامت حضرت مولانا اشرف علی تھانوی رحمۃ اللہ علیہ

مرتب

محمد زید مظاہری ندوی

استاد دارالعلوم ندوۃ العلماء لکھنؤ

ناشر

افادات اشرفیہ دو بگا ہر دوئی روڈ لکھنؤ

تفصیلات

نام کتاب	تر بیت السالک جدید قسط اول
افادات	حکیم الامت حضرت مولانا اشرف علی تھانویؒ
مرتب	محمد زید مظاہری ندوی
صفحات	۱۲۰
تعداد	گیارہ سو
سن اشاعت	۱۴۳۰ھ
قیمت	

ویب سائٹ.....WWW.alislahonline.com

ملنے کے پتے

دیوبند سہارنپور کے جملہ کتب خانے

ندوی بک ڈپو، ندوہ لکھنؤ

مکتبۃ الفرقان، نظیر آباد لکھنؤ

مکتبہ اشرفیہ، ہردوئی، لکھنؤ

فہرست تربیت السالک جدید

- ۱۰ دعائیہ کلمات حضرت مولانا سید ابوالحسن علی ندویؒ
- ۱۱ دعائیہ کلمات حضرت مولانا سید صدیق احمد صاحب باندویؒ
- ۱۲ مقدمۃ الکتاب

باب

- ۲۱ تربیت السالک کا تعارف از ڈاکٹر عبدالحئی صاحبؒ
- ۲۵ تصوف کے چاروں سلسلوں کی تجدید
- ۲۷ روحانی مطب جس سے ہر شخص امراض باطنہ کا علاج معلوم کر سکتا ہے
(از حضرت مولانا ظفر احمد صاحب عثمانی)
- ۲۸ تصوف کے پورے ذخیرہ میں ایسی کتاب موجود نہیں (از علامہ سید سلیمان ندویؒ)
تربیت السالک کی اہمیت اور حکیم الامت حضرت تھانویؒ کے روحانی مطب کی خصوصیت
(از مفکر اسلام حضرت مولانا سید ابوالحسن علی ندوی رحمۃ اللہ علیہ)
- ۲۹ متقدمین و متاخرین میں ایسی نظیر ماننا مشکل ہے (از پیر ذوالفقار علی صاحب نقشبندی)
- ۳۱ تربیت السالک دیکھ کر کہنا پڑتا ہے کہ حضرت تھانویؒ کا پلہ غزالی وغیرہ سے بھاری ہے
(از مولانا عبد الماجد صاحب دریا آبادی)
- ۳۲ مشائخ کو اس کتاب کے مطالعہ کی زیادہ ضرورت ہے (از مولانا عبدالباری صاحب ندوی)
- ۳۳ تربیت السالک کا ہر مسلمان کے پاس رہنا ضروری ہے
(از حضرت شاہ وحی اللہ صاحب)
- ۳۴ اصلاح اعمال و اخلاق کا اکسیر نسخہ (از حضرت مولانا مفتی محمد شفیع صاحبؒ)
- ۳۵ تربیت السالک کی اہمیت سے متعلق حضرت تھانویؒ کی تحریر
- ۳۶

- ۳۷ اس کتاب کے مضامین سے متعلق حضرت تھانویؒ کے متواضعانہ کلمات
 تربیت السالک اصلاً طیب کے لئے ہے مریض کے لئے نہیں
 ۳۸ (از حکیم الامت حضرت تھانویؒ)
 ۳۹ خطبہ تربیت السالک (از حکیم الامت حضرت تھانویؒ)

باب ۲ تصوف کی حقیقت

- ۴۱ پورے تصوف کا خلاصہ قرآن و حدیث کی روشنی میں
 ۴۳ احسان کی حقیقت
 ۴۴ اعمال کی دو قسمیں
 ۴۵ اخلاق باطنہ کی درستی کا طریقہ
 ۴۷ بزرگوں سے کیا چیز حاصل کی جاتی ہے
 ۴۷ مقصود اور طریق کی تعیین
 ۴۸ سلوک و تصوف کا خلاصہ
 ۴۸ فقہ و تصوف کی تعریف اور تصوف کا اصل مقصود
 ۴۹ شیخ کی ضرورت
 ۵۰ شیخ کامل کے اوصاف و علامات
 ۵۲ اگر شیخ کامل نہ ملے
 ۵۲ شیخ و مرید کا کام اور ہر ایک کی ذمہ داری
 ۵۳ شیخ کے حقوق کا خلاصہ
 ۵۳ اگر شیخ معصیت کا حکم کرے
 ۵۴ اہل اللہ کی صحبت میں رہنے کی اہمیت
 ۵۴ صحبت صالح کا مثال

- ۵۵ صحبت کی اہمیت اور ہر طبقہ کے لوگوں کو صحبت صالح کی ضرورت
- ۵۵ دنیا دار اور کالجوں میں پڑھنے والے طلبہ کو صحبت صالح کی ضرورت
- ۵۶ صحابہ کرام کو یہ شرف صحبت کی برکت سے حاصل ہوا
- ۵۶ بزرگوں کی صحبت سے فائدہ اٹھانے کا مطلب اور اس کا طریقہ
- ۵۷ صحبت صالح کے مفید ہونے کی اہم شرط
- ۵۸ اگر صحبت صالح میسر نہ ہو یا اس کی صورت نہ ہو تو کیا کرے
- ۵۸ بری صحبت سے اجتناب
- ۵۹ بحث مباحثہ سے اجتناب
- ۵۹ بیک وقت دو بزرگوں سے اصلاحی تعلق رکھنے کی اجازت نہیں
- ۶۰ جس کو مشائخ و بزرگان دین سے مناسبت و موافقت نہ ہو وہ کیا کرے

باب ۳ بیعت کا بیان

- ۶۱ کسی بزرگ سے بیعت ہونے کا شرعی حکم، بیعت واجب نہیں اصلاح واجب ہے،
- ۶۲ جس شخص کی اصلاح بیعت پر موقوف ہو اس پر بیعت ہونا بھی واجب ہے
- ۶۲ مقصود سمجھنے سے پہلے بیعت نہ ہونا چاہئے
- ۶۳ طریق میں داخل ہو کر یہ کام کرنا پڑیں گے
- ۶۵ اور یہ کام چھوڑنا پڑیں گے
- ۶۷ بیعت جلدی کر لینا یا نہ کر لینا شیخ کے قلبی رجحان پر موقوف ہے
- ۶۸ بیعت ہونے کا مناسب طریقہ
- ۶۹ غیر متبع شریعت پیر سے بیعت ہونا جائز نہیں اگرچہ حضور ﷺ کا دیدار کرادے
- ۷۰ جس پیر کے اکثر مرید بے نمازی ہوں وہ قابل بیعت نہیں
- ۷۰ بیعت کی غرض اصلاح دین ہے

- ۷۱ ضرورت اتباع شیخ
- ۷۱ جب تک کسی کے مطیع نہ بنیں گے کچھ حاصل نہ ہوگا
- ۷۲ شیخ سے حسن ظن کا نافع ہونا
- ۷۲ سلسلہ امدادیہ کی امتیازی شان
- ۷۳ اصول طریق جاننے کا مطلب
- ۷۳ شریعت و طریقت اور معرفت و حقیقت کی تعریف اور علم الیقین و عین الیقین کا فرق

باب ۱۴ اصلاح و تربیت کا طریقہ

- ۷۵ اپنی رائے سے علاج کرنے کی مذمت
- ۷۶ شیخ سے علاج کرانے اور اجازت لینے کا طریقہ
- ۷۶ متعلقین پر عتاب کرنا مقتدی کا منصب ہے
- ۷۷ ایک پریشان سالک کا خط
- ۷۸ اجازت و خلافت لینے کی کسی حال میں گنجائش نہیں
- ۷۸ اہلیت بیعت و اجازت کی شرط یہی ہے کہ اپنے کو اہل نہ سمجھے
- ۷۹ بڑے سے بڑے گناہ ہو جانے سے بھی بیعت فسخ نہیں ہوتی
- ۸۰ ہر شخص کی تربیت اس کی استعداد کے موافق ہوتی ہے
- ۸۰ علاج میں اپنی طرف سے آسانی کی درخواست کرنا بے ادبی ہے
- ۸۱ سالک کے لئے اپنے حالات کی اطلاع اور ہدایات کی اتباع ضروری ہے
- ۸۲ نفس کا محاسبہ اور شیخ کو اس کی اطلاع
- ۸۲ طالب کو خستہ حالی بھی شیخ سے ظاہر کرنی چاہئے
- ۸۳ شیخ کو اپنے حالات کی اطلاع ضروری ہے
- ۸۳ تکمیل کی علامت

باب ۵ صحبت شیخ

- ۸۴ شیخ کامل کی صحبت کی برکت
- ۸۴ گناہوں سے نفرت پیدا ہونے کا طریقہ بزرگوں کی صحبت ہے
- ۸۵ نیکوں اور بزرگوں کی صحبت کا فائدہ
- ۸۵ صحبت شیخ نافع ہے گو کام تھوڑا ہو
- ۸۶ صحبت شیخ کا اشتیاق و مکاتبت بھی صحبت کے قائم مقام ہے
- ۸۷ شیخ سے جسمانی دوری کے باوجود روحانی قرب بھی نافع ہے
- ۸۷ حضرت تھانویؒ کے مواعظ دیکھنے کی اہمیت
- ۸۷ بزرگوں کی مجالات و ملفوظات کا مطالعہ بھی صحبت شیخ کے قائم مقام ہے
- ۸۸ شیخ سے قرب و بعد فرق
- ۸۸ شیخ کی محبت اس طریق میں بہت نافع ہے
- ۸۹ محبت شیخ کلید کامیابی ہے
- ۹۰ اپنے شیخ کے متعلق کیا اعتقاد ہونا چاہئے

باب ۶ اتباع شیخ

- ۹۲ اتباع شیخ کے معنی
- ۹۲ اتباع شیخ کے حدود
- ۹۲ تمہید: از مولانا عبد الماجد صاحب دریا آبادی
- ۹۳ رسالہ الاعتدال فی متابعة الرجال
- ۹۳ شیخ کے اتباع کامل میں شرک فی النبوة کا شبہ اور اس کا تفصیلی جواب
- ۹۵ حکیم الامت حضرت تھانویؒ کا جواب
- ۹۹ خلاصہ کلام

- ۱۰۰ مولانا عبدالماجد صاحب خط
- ۱۰۳ حکیم الامت حضرت تھانویؒ کا جواب
- ۱۰۳ مرید کوشخ سے مناظرانہ انداز کی گفتگو نہ کرنا چاہئے
- ۱۰۵ ضمیمہ: رسالہ الاعتدال فی متابعتہ الرجال
- ۱۰۶ حضرت اقدس تھانویؒ کا جواب
- ۱۰۶ معمولات و عادات میں شیخ کی اتباع کرنے کا حکم

باب تصور شیخ و توجہ شیخ

- ۱۰۹ بالقصد تصور شیخ خلاف سنت اور نقصان دہ ہے
- ۱۰۹ علاج و ضرورت کی بنا پر تصور شیخ
- ۱۱۰ شیخ کی خدمت میں ہدیہ خلوص
- ۱۱۱ شیخ کی توجہ
- ۱۱۱ صرف توجہ شیخ سے تکمیل نہیں ہوتی اس کے لئے عمل و مجاہدہ شرط ہے
- ۱۱۲ شیخ میں قوت برقیہ گمان کرنا پسند نہیں
- ۱۱۲ پیر کے نوازنے کا مطلب
- ۱۱۳ شیخ کے متعلقین سے برکت کا احساس
- ۱۱۴ راہ خدا کار بہن اور خطرناک حالت

باب ولایت و نسبت

- ۱۱۵ ولایت اور بزرگی کی حقیقت اور ان کی علامتیں
- ۱۱۶ ولایت اور نسبت کی حقیقت
- ۱۱۶ نسبت ایک ہی ہے
- ۱۱۷ ولایت کا دینا پیر کے اختیار میں نہیں

- ۱۱۷ صاحب نسبت کی پہچان کا طریقہ
- ۱۱۷ ابتداء نسبت کی علامت
- ۱۱۸ باطنی نسبت حاصل ہونے کی علامت
- ۱۱۸ نسبت بدون مجاہدہ بھی حاصل ہوتی ہے
- ۱۱۹ نسبت سلب نہیں ہوتی
- ۱۱۹ نسبت اور رضا میں فرق
- ۱۱۹ نسبت باطنیہ اور حالت فنا کے کچھ علامات

دعائے کلمات

مفکر اسلام حضرت مولانا سید ابوالحسن علی ندوی رحمۃ اللہ علیہ

فاضل عزیز مولوی محمد زید مظاہری ندوی مدرس جامعہ عربیہ ہتورا

(بارک اللہ فی حیاتہ و فی افادتہ) نے جو حضرت حکیم الامت کے افادات و ارشادات اور تحقیقات و نظریات کو مختلف عنوانوں اور موضوعات کے ماتحت اس طرح جمع کر رہے ہیں کہ حضرت کے علوم و افادات کا ایک دائرہ المعارف انسائیکلو پیڈیا، تیار ہوتا جا رہا ہے.....

ان خصوصیات اور افادیت کی بنا پر عزیز گرامی قدر مولوی محمد زید مظاہری ندوی نہ صرف تھانوی اور دیوبندی حلقہ کی طرف سے بلکہ تمام سلیم الطبع اور صحیح الفکر حق شناسوں اور قدردانوں کی طرف سے بھی شکریہ اور دعاء کے مستحق ہیں۔

اور اسی کے ساتھ اور اس سے کچھ زیادہ ہی داعی الی اللہ اور عالم ربانی مولانا قاری سید صدیق احمد باندوی سرپرست جامعہ عربیہ ہتورا باندہ (یوپی) اس سے زیادہ شکریہ اور دعاء کے مستحق ہیں جن کی سرپرستی اور نگرانی ہمت افزائی اور قدردانی کے سایہ میں ایسے مفید اور قابل قدر کام اور انکے زیر اہتمام دانش گاہ اور تربیت میں انجام پا رہے ہیں۔ اطلال اللہ بقائہ وعمم نفعہ جزاہ اللہ خیرا۔

ابوالحسن علی ندوی

دائرہ شاہ علم اللہ حشی رائے بریلی

۱۷۱۵ھ

دعائے کلمات

عارف باللہ حضرت مولانا قاری سید صدیق احمد صاحبؒ باندوی

نحمدہ ونصلی علی رسولہ الکریم

حکیم الامت حضرت مولانا مقتدا الشاہ اشرف علی تھانویؒ کے بارے میں بزمانہ طالب علمی اکابر امت نے اس کا اندازہ لگالیا تھا کہ آگے چل کر مسند ارشاد پر متمکن ہو کر مرجع خلائق ہوں گے اور ہر عام و خاص ان کے فیوض و برکات سے متمتع ہوں گے۔ چنانچہ حضرت اقدس کے کارہائے نمایاں نے اساطین امت کے اس خیال کی تصدیق کی، کہنے والے نے سچ کہا ہے۔

قلندر ہرچہ گوید دیدہ گوید

خداوند قدوس نے حضرت والا کو تجدید اور احیاء سنت کے جس اعلیٰ مقام پر فائز فرمایا تھا اس کی اس دور میں نظیر نہیں۔

آج بھی مخلوق حضرت کی تصنیفات و ارشادات عالیہ اور مواعظ حسنہ سے فیضیاب ہو رہی ہے۔ حضرت کے علوم و معارف کے سلسلہ میں مختلف عنوان سے ہندو پاک میں کام ہو رہا ہے، لیکن بجا طور پر کہا جاسکتا ہے کہ اللہ پاک نے محض اپنے فضل سے عزیز مولوی مفتی محمد زید سلمہ، مدرس جامعہ عربیہ ہتوراکو جس نرالے انداز سے کام کی توفیق عطا فرمائی اس جامعیت کے ساتھ ابھی تک کام نہیں ہوا تھا اس سلسلہ کی چار درجن سے زائد ان کی تصانیف ہیں۔ بارگاہ ایزدی میں دعا ہے کہ اس کو قبولیت تامہ عطا فرمائے اور مزید توفیق نصیب فرمائے۔

احقر صدیق احمد غفرلہ

خادم جامعہ عربیہ ہتوراباندہ (یوپی)

بِسْمِ اللّٰهِ الرَّحْمٰنِ الرَّحِیْمِ

مقدمۃ الكتاب

اصلاح باطن و تزکیہ نفس شریعت مقدسہ کا اہم شعبہ اور دین کے اجزاء میں سے ایک اہم جزء ہے جس کو قرآن نے تزکیہ سے تعبیر کیا ہے چنانچہ ارشاد ہے
 قَدْ اَفْلَحَ مَنْ تَزَكَّى (پیشک بھلا ہو اس شخص کا جو سنورا)
 نیز نبی کی بعثت کے مقاصد اصلیہ میں سے تعلیم کتاب و حکمت کے ساتھ تزکیہ کو بھی شمار فرمایا ہے۔

لَقَدْ مَنَّ اللّٰهُ عَلَى الْمُؤْمِنِينَ اِذْ بَعَثَ فِيهِمْ رَسُولًا مِّنْ اَنْفُسِهِمْ
 يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ. (آل عمران)
 (ترجمہ) حقیقت میں اللہ تعالیٰ نے مسلمانوں پر احسان کیا جبکہ ان میں ان ہی کی
 جنس سے ایک ایسے پیغمبر کو بھیجا کہ وہ ان لوگوں کو اللہ کی آیتیں پڑھ کر سناتے ہیں اور ان لوگوں
 کی صفائی کرتے رہتے ہیں اور ان کو کتاب اور فہم کی باتیں بتلاتے رہتے ہیں۔ (بیان القرآن)
 اسی تزکیہ باطن کے ایک خاص درجہ اور کیفیت کو حدیث پاک میں احسان
 سے تعبیر کیا گیا ہے چنانچہ حدیث جبرئیل میں فرمایا گیا ہے احسان یہ ہے کہ!

اَنْ تَعْبُدَ اللّٰهَ كَاَنَّكَ تَرَاهُ

یعنی احسان یہ ہے کہ عبادت میں تم کو خشوع و حضوری کا وہ مقام حاصل
 ہو جائے کہ اپنی عبادت میں تم یہ تصور کرنے لگو کہ گویا تم اللہ کو دیکھ رہے ہو۔
 نیز قرآن پاک سے معلوم ہوتا ہے کہ گناہوں کی دو قسمیں ظاہری و باطنی،
 باطنی گناہ قلب کی حالت اور کیفیت سے تعلق رکھتے ہیں مثلاً کینہ، بغض، حسد،
 عداوت، غیر اللہ کی ناجائز محبت، وغیرہ قرآن نے ہم کو ظاہری گناہوں کے ساتھ

باطنی گناہوں کو بھی چھوڑنے کا حکم دیا ہے، چنانچہ ارشاد ہے:

وَذَرُوا ظَاهِرَ الْإِثْمِ وَبَاطِنَهُ (انعام پ ۸)

”اور تم ظاہری گناہوں کو بھی چھوڑ دو اور باطنی گناہوں کو بھی چھوڑ دو۔“

باطنی امراض کو دور کر کے قلب کو آراستہ کرنے اور اخلاق حسنہ و اوصاف حمیدہ سے متصف ہونے کو تصوف و تزکیہ نفس اور اصلاح باطن کہتے ہیں۔ حدیث پاک میں ایسے شخص کے لئے بڑے فضائل وارد ہوئے ہیں جو اپنے اعمال و اخلاق کی اصلاح کرے۔

حضرت ابو امامہ رضی اللہ عنہ نے حضور پاک صلی اللہ علیہ وسلم کا یہ ارشاد نقل فرمایا ہے کہ میں ایسے شخص کے لئے جنت کے بلند مقام اور اعلیٰ محل کی ضمانت لیتا ہوں جو اپنے اخلاق کو درست کر لے!

ظاہری و باطنی اعمال و اخلاق کی اصلاح اور تزکیہ نفس وہ عظیم الشان کام ہے جس کو رسول اللہ صلی اللہ علیہ وسلم نے پوری زندگی انجام دیا، چنانچہ آپ کے ارشادات میں اس نوع کی تعلیمات و ہدایات بھی بکثرت ملتی ہیں مثلاً یہ کہ غصہ و جذبہ انتقام کے وقت آدمی کو کیا کرنا چاہئے۔

صحابہ کرام آپ کی خدمت میں حاضر ہو کر اپنی باطنی کیفیات اور حالات عرض کرتے تھے رسول اللہ صلی اللہ علیہ وسلم ان کی رہنمائی فرماتے تھے، ایک صحابی نے آ کر عرض کیا یا رسول اللہ میرے دل میں گناہ کرنے اور زنا کرنے کا تقاضا ہوتا ہے حضور صلی اللہ علیہ وسلم نے ان کی پوری کیفیت سنی اور علاج فرمایا۔^۲

ایک صحابی حضور صلی اللہ علیہ وسلم کی خدمت میں حاضر ہوئے اور عرض کیا کہ یا رسول اللہ (صلی اللہ علیہ وسلم) میرے دل میں سختی ہے اس سختی کو نرمی سے کیسے بدلوں، آپ نے اس کی تدبیر ارشاد فرمائی، حضرت حنظلہ و صدیق اکبر جیسے جلیل القدر

صحابی کو ایک باطنی کیفیت پیش آئی اور ان کو اپنے اوپر نفاق کا شبہ ہونے لگا حضور پاک کی خدمت میں حاضر ہو کر اپنی حالت عرض کی حضور صلی اللہ علیہ وسلم نے ان کی تسلی فرمائی، حضرت عمر فاروق جیسے ذکی و دور اندیش صحابی نے اللہ و رسول کی محبت کے تعلق سے اپنی ایک حالت اور تردد کو ظاہر کیا حضور صلی اللہ علیہ وسلم نے ان کی بھی تسلی فرمائی۔

بعض اجلہ صحابہ نے حضور پاک کی خدمت میں حاضر ہو کر ایسے خطرات و وساوس کی شکایت کی کہ جل کر راکھ اور کونلہ ہو جانا مجھے گوارا ہے لیکن زبان سے ان کا اظہار نہیں کر سکتا، رسول اللہ صلی اللہ علیہ وسلم نے ان کی یہ اضطرابی کیفیت دیکھی اور ایسا علاج فرمایا جس سے ان کو اطمینان ہو گیا، حدیث پاک کی کتابوں میں اس نوع کے بے شمار واقعات و حالات درج ہیں۔

ابوزمیل (تابعی) کہتے ہیں کہ میں نے حضرت عبداللہ بن عباس رضی اللہ عنہ کی خدمت میں حاضر ہو کر خطرات اور وساوس کے متعلق اپنی باطنی حالت بیان کی کی میرے دل کو کیا ہو گیا، ابن عباس نے پوچھا کہ کیا ہوا؟ ابوزمیل نے کہا خدا کی قسم میں زبان سے ان باتوں کو نہ کہوں گا، عبداللہ بن عباس نے فرمایا کیا شک (کا مرض) ہے؟ اور ہنس کر فرمایا مانجسی احد من ذالک ان وساوس و خطرات سے کوئی نہیں بچا، (یعنی اس نوع کے حالات ہر ایک کو پیش آتے ہیں)

الغرض اصلاح اعمال و اخلاق اور تزکیہ نفس و اصلاح باطن (جس کو عرف میں تصوف سے تعبیر کرتے ہیں) شریعت کا اہم جز اور حضور صلی اللہ علیہ وسلم کی تعلیمات کا اہم حصہ ہیں، جس کے بغیر آدمی فلاح حاصل نہیں کر سکتا، نبی کی نیابت میں صحابہ و تابعین اور ان کے بعد جلیل القدر کبار اولیا اور مشائخ و صوفیاء اس خدمت کو انجام دیتے رہے۔

اور اللہ تعالیٰ ہر زمانہ میں اپنے ایسے بندوں کو پیدا فرماتا رہا جنہوں نے اس خدمت کو انجام دیا، چنانچہ سیدنا عبدالقادر جیلانی خواجہ معین الدین چشتی حضرت امام غزالیؒ

اور ان جیسے اور بہت سے بزرگان دین و مشائخ ملت یہ کام انجام دیتے رہے۔

آخری دور میں گذشتہ صدی میں اللہ تعالیٰ نے حکیم الامت حضرت مولانا اشرف علی صاحب تھانویؒ کو پیدا فرمایا جنہوں نے اس علم فن کی بڑی خدمت انجام دی، حضرت علامہ سید سلیمان ندوی اور مفکر اسلام حضرت مولانا سید ابوالحسن علی ندویؒ نے جن کو اس فن کا مجتہد و مجدد اور مکتشف اعظم قرار دیا، مولانا عبدالمجید صاحب دریا آبادی جیسے حضرات نے تحریر فرمایا کہ:

”دنیا میں ان جیسا مربی و مصلح اور شیخ نہیں گذرا، حکیم الامت حضرت تھانویؒ کا

پلہ غزالی سے بھاری معلوم ہوتا ہے“☆

بلاشبہ یہ فن مردہ ہو چکا تھا حکیم الامت حضرت تھانویؒ نے اس کی تجدید و احیاء فرمایا، اس فن سے کامل مناسبت اور تجدیدی کام کے متعلق اپنی بابت خود حکیم الامت حضرت تھانویؒ ارشاد فرماتے ہیں:

”بدوں مناسبت کے کسی فن کی کامل تحقیق نہیں ہوتی، فقہ سے تو مجھے پوری مناسبت نہیں اور تفسیر سے گو پوری نہیں لیکن فقہ و حدیث کی نسبت بہت زائد ہے۔ اور بحمدہ تعالیٰ تصوف سے کامل مناسبت ہے“

نیز تحریر فرماتے ہیں:

”مجھ کو سخت سے سخت حالات پیش آچکے ہیں لہذا احوال باطنی کا ایسا تجربہ ہو گیا ہے کہ کسی سالک کی کتنی ہی الجھی ہوئی حالت ہو اور وہ کیسی ہی باطنی پریشانی میں مبتلا ہو۔ بحمد اللہ مجھ کو اس کے معالجے کے باب میں ذرا بھی تردد لاحق نہیں ہوا۔ اور بفضلہ تعالیٰ ایسی ایسی تدبیریں ذہن میں آجاتی ہیں کہ ان کے استعمال سے وہ نہایت سہولت اور سرعت کے ساتھ اس حالت سے نکل جاتا ہے بالخصوص وساوس و خطرات کی تشخیص ماہیت اور تجویز علاج میں تو اللہ تعالیٰ نے مجھ کو ایسی بصیرت عطا فرمائی ہے کہ آجکل کم لوگوں کو ہوگی۔ فلله الحمد والشکر (اشرف السوانح) ۲

نیز ارشاد فرماتے ہیں:

”طریق بالکل مردہ ہو چکا تھا لوگ بے حد غلطیوں میں مبتلا تھے، الحمد للہ اب سو برس تک تجدید کی ضرورت نہیں رہی، اگر خلط ہو جائے گا پھر کوئی اللہ کا بندہ پیدا ہو جائے گا، ہر صدی پر تجدید کی ضرورت ہوتی ہے، اس لئے کہ اس مدت کے بعد نری کتابیں ہی کتابیں رہ جاتی ہیں، اب تو خدا کا فضل ہے کہ وضوح ہو گیا، ایک صاحب نے عرض کیا کہ حضرت مجدد وقت ہیں جیسا بہت لوگوں کا خیال ہے؟ فرمایا کہ احتمال تو مجھ کو بھی ہے مگر اس سے زائد نہیں، جزم اوروں کو بھی نہ کرنا چاہئے، ظن کے درجہ کی گنجائش ہے ”ذالک فضل اللہ یوتیہ من یشاء“^۱ نیز ارشاد فرماتے ہیں:

”اس راہ میں ہزاروں راہزن اور ڈاکو مخلوق خدا کو گمراہ کرتے پھرتے ہیں، انہوں نے جہل کے سبب تصوف کو ایسی بھیانک صورت میں لوگوں کے سامنے پیش کیا ہے کہ بجائے رغبت کے اس سے نفرت پیدا ہو گئی، مگر الحمد للہ اس وقت طریق بے غبار ہو گیا ہے، اور ان مکاروں کی دکانداریاں پھینکی پڑ گئیں، اب ان کے پھندوں میں جاہلوں کا آنا بھی آسان نہیں“^۲

ایک جگہ ارشاد فرماتے ہیں:

”میرے ایک دوست حج کو گئے تھے، انہوں نے سلطان ابن سعود کے سامنے میرا ایک رسالہ ”التشرف بمعرفة احادیث التصوف“ پیش کیا، سلطان ابن سعود نے رسالہ کو دیکھ کر کہا ہذا یوافقنا، سو اگر اس رنگ کا تصوف پیش کیا جائے تو نہ نجدی کوئی انکار کر سکتا ہے اور نہ وجدی اور نہ کوئی“^۳

۱۔ ملفوظات حکیم الامت ص ۱۳۹ ج ۵ مطبوعہ ملتان، افاضات ایومیہ ص ۲۱۳ رذی الحج ۱۳۵۵ھ مطبوعہ دیوبند

۲۔ ملفوظات حکیم الامت ص ۲۲۳ ج ۲ ملتان

۳۔ ملفوظات حکیم الامت ص ۲۰۷ ج ۵ ملفوظ ۲۳۴

حکیم الامت مجدد الملت حضرت مولانا اشرف علی تھانویؒ سے اللہ رب العالمین نے فن سلوک و تصوف (تزکیہ نفس) کے متعلق جو تجدیدی خدمت لی ہے اور اس سلسلہ میں آپ نے جو اصلاحات، ضروری تعلیمات اور اہم ہدایات و تنبیہات فرمائی ہیں جو ان کے صدہا ملفوظات و مواعظ میں منتشر ہیں وہ سب یکجا اور مرتب کر دی جائیں تاکہ اس فن کا احیا ہو اور اس کا فائدہ عام و تام اور اس سے استفادہ آسان ہو لیکن کام اس قدر پھیلا ہوا تھا کہ اس کو سمیٹنا اور مرتب کرنا آسان نہ تھا، اسی بنا پر اس کام میں تاخیر ہوتی رہی، تاہم کام کی ابتداء بلکہ ایک حصہ کی تکمیل اپنے پیرو مرشد حضرت مولانا سید صدیق احمد صاحب باندوی اور حضرت مولانا الشاہ ابرار الحق صاحبؒ کی زیر نگرانی ہو چکی تھی، حضرت مولانا الشاہ ابرار الحق صاحب کے نزدیک اس کام کی بڑی اہمیت تھی اور وہ میرے اس کام سے بڑے مطمئن اور قدرداں تھے، حضرت مولانا سید صدیق احمد صاحب باندویؒ کی تاکید و ہدایت تھی کہ ”ملفوظات و مواعظ کے مضامین کو بھی ضرور لیا جائے“

حضرت تھانویؒ کے ملفوظات و مواعظ کی خصوصیت اور آپ کی تقریر و تحریر کا فرق یہ ہے کہ ایک بات اگر تحریر و تصنیف میں آتی ہے تو اکثر اس میں ایجاز و اختصار اور دقیق مشکل الفاظ اور بسا اوقات علمی اصطلاحات ہوتی ہیں جو عام لوگوں کی فہم سے بالاتر ہوتی ہیں، لیکن وہی مضمون اگر ملفوظات و مواعظ میں اور بجائے تحریر کے تقریر میں آجائے تو وہ آسان اور عام فہم ہو جاتا ہے۔ اور اس میں بسط و تفصیل بھی ہوتی ہے، اس وجہ سے ملفوظات و مواعظ کے مضامین لینا بھی ضروری تھا، لیکن حضرت تھانویؒ کے ملفوظات و مواعظ میں مضامین تصوف میں اس قدر تنوع و تکرار اور پھیلاؤ ہے کہ ان سب کو یکجا کر کے مرتب کرنا اور مکررات کو حذف کرنا آسان کام نہ تھا۔ اس لئے اس کام میں تاخیر ہوتی رہی۔

لیکن بعض مخلص جمہین کا برابر اصرار تھا کہ اس وقت اس کام کی شدید ضرورت

ہے اور آئندہ بھی ضرورت بڑھتی جائے گی، کیونکہ عوام و خواص سب ہی اس کی حقیقت سے ناواقف ہیں اس لئے اس فن کے احیاء اور اس کو منظر عام پر لانے کی خصوصاً ترتیب السالک کے مضامین کو جدید انداز میں آسان ترتیب و عنوانات کے ساتھ مختلف رسائل کی شکل میں لانے کی اس وقت شدید ضرورت ہے۔

اور واقعہ بھی یہی ہے جیسا کہ حضرت تھانویؒ نے تحریر فرمایا ہے کہ تصوف کے متعلق لوگ مختلف قسم کی غلط فہمیوں اور افراط و تفریط میں مبتلا تھے، ناواقفوں اور نام نہاد مشائخ نے محض اپنی دکان چکانے کے لئے طرح طرح کے جال پھیلا رکھے تھے۔ لوگ جن کا شکار ہوتے جاتے تھے اور اس صورتحال کو دیکھ کر ایک طبقہ نفس تصوف و تزکیہ نفس ہی کو غیر ضروری سمجھنے لگا تھا، بلکہ اس سے بیزار اور بدگمان ہو چکا تھا۔ ٹھیک یہی صورتحال آج بھی ہو رہی ہے۔ ایک بڑے طبقہ نے تصوف و اصلاح نفس کا حاصل (اصلاح اخلاق و معاملات سے قطع نظر) صرف چند تسبیحات و اوراد اور مراقبات و معمولات کے پورا کر لینے کو سمجھ لیا ہے۔ وہ اپنے مریدین و متعلقین کو بھی بس اسی کی ترغیب دیتے ہیں۔ اور ان معمولات و اوراد کے پورا کر لینے کو ہی کامیابی کا معیار سمجھتے ہیں حتیٰ کہ بہتوں کو سند کامیابی سے بھی سرفراز فرما دیتے ہیں گو اس کی ظاہری وضع قطع اور شکل صورت بھی خلاف شرع ہو اور گو وہ کتنے ہی باطنی رذائل میں مبتلا اور صفائی معاملات و اخلاق فاضلہ سے کوسوں دور ہو۔

اس لئے شدید ضرورت محسوس ہو رہی تھی کہ اللہ تبارک و تعالیٰ نے حکیم الامت حضرت تھانویؒ جو اصلاحی و تجدیدی کام لیا ہے جو آپ کے صدہا ملفوظات و مواعظ اور تصانیف میں منتشر ہے اس کے اقتباسات مختلف رسائل اور مضامین کی شکل میں مرتب کر کے شائع کئے جائیں۔ خود حکیم الامت حضرت تھانویؒ کو بھی اس ضرورت کا احساس اور آپ کی خواہش تھی چنانچہ حضرت علامہ سید سلیمان ندویؒ کو آپ نے بالکل آخری

ایام میں ہدایت فرمائی تھی کہ:

”میرے مضامین سے اقتباسات جمع کر کے شائع کرو“ (یاد رفتگاں ص ۲۵۹)

حضرت سید صاحبؒ اپنے اس آخری سفر اور حضرت تھانویؒ کے اس ارشاد کا

تذکرہ کرتے ہوئے ایک مکتوب میں تحریر فرماتے ہیں:

”چلتے وقت ارشاد ہوا جاؤ خدا کے سپرد کیا اور ارشاد ہوا کہ میری کتابوں کے

اقتباسات رسالوں اور کتابوں کی صورت میں شائع کرو، یہ گویا میری آئندہ تکمیل کی راہ

(مکاتیب سید سلیمان ص ۱۴۶)

بتائی گئی۔“

حضرت سید صاحب اس اہم کام کی ضرورت کا تذکرہ کرتے ہوئے تحریر فرماتے ہیں:

”بڑی ضرورت تھی کہ اس اصلاح و تجدید کے خاکے کو جس کو ایک مصلح وقت اپنی

تصنیفات و رسائل میں سپرد کر گیا ہے اور جن پر زبان کی کہنگی اور طریق ادا کی قدامت

کا پردہ پڑا ہے، ان کو موجودہ زمانہ کے مذاق اور تقریر کے نئے انداز کی روشنی میں اجاگر

(مقدمہ تجدید دین کامل ص ۳۳)

کیا جائے۔“

یہ مختصر رسالہ اور معمولی کوشش حکیم الامت حضرت تھانویؒ کے اسی فرمان کی تعمیل اور

حضرت سید سلیمان ندویؒ کے اسی احساس ضرورت اور خواہش کی تکمیل ہے۔ جس کا ما قبل

میں تذکرہ ہوا اور جس کو چاہت و خواہش کے باوجود مختلف عوارض اور مسلسل صحت کی خرابی

کی وجہ سے حضرت سید صاحب نہ کر سکے تھے، اللہ کی توفیق سے الحمد للہ یہ کام پورے

تسلسل سے ہو رہا ہے، چنانچہ اب تک ۶۰، ۷۰ کتابیں اس سلسلہ کی تیار ہو چکی ہیں بعض

طباعت کے مرحلہ میں ہیں۔ اسی سلسلہ کی یہ بھی ایک کڑی ہے جس میں ترتیب السالک

کے مضامین بغیر کسی ترمیم کے احقر نے اپنی ترتیب اور جدید عنوانات کے ساتھ جمع کئے

ہیں، مضمون کی مناسبت سے ترتیب السالک جلد ثالث کے مضامین نیز دوسری تصانیف

و مواظظ کے مضامین بھی شامل کر دیئے گئے ہیں، اور مشکل الفاظ کی تسہیل اور ان کے معنی

بین القوسین یا حاشیہ میں کر دیئے گئے، اور دقیق مضامین پر مشتمل مکاتیب جن کی ضرورت شاذ و نادر اور خاص خاص لوگوں ہی کو پڑ سکتی ہے وہ علیحدہ باب میں کر دیئے گئے اور حضرتؒ کے مکاتیب کو من و عن باقی رکھا گیا ہے۔

اس پہلی قسط میں ترتیب السالک کی اہمیت سے متعلق اکابر علماء کی شہادتیں، تصوف کے مبادی، شیخ کی ضرورت اور اس کی اتباع کے حدود وغیرہ کے متعلق مضامین یکجا کئے گئے ہیں، اس کی دوسری قسط میں ”بدن گاہی کا وبال اور اس کا علاج“ کے متعلق ترتیب السالک اور مواعظ و ملفوظات سے مضامین جمع کئے گئے ہیں الحمد للہ طبع ہو چکی ہے

اسی طرح آئندہ قسطیں بھی انشاء اللہ مختلف موضوعات اور باطنی امراض اور ان کے علاج و رذائل سے متعلق شائع ہوتی رہیں گی۔ اخلاص و ریا سے متعلق بھی الحمد للہ کام ہو چکا ہے، باطنی امراض میں غصہ کا وبال اور اس کا علاج زیر ترتیب ہے اور مزید سلسلہ جاری ہے، لیکن جیسا کہ عرض کیا گیا کہ حضرت تھانویؒ کے مواعظ و ملفوظات تو بحرِ خار ہیں، ان میں قیمتی جواہر مخفی و مستور ہیں ان کی تہ میں گھس کر قیمتی جواہر کو تلاش کر کے محل تعمیر کرنے کا کام مشکل ترین کام ہے، بندہ کے بس میں کچھ نہیں بس اللہ تعالیٰ ہی محض اپنے فضل و کرم سے آسانی سے اس کی تکمیل فرمائے اور امت کے لئے اس کو نافع اور اپنی رضا و خوشنودی کا ذریعہ بنائے، قارئین سے بھی دعاء کی درخواست ہے اللہ پاک میرے وقت میں برکت اور صحت و ہمت اور قوت عطا فرمائے موانع دور فرمائے اور اخلاص کے ساتھ کام کرنے کی توفیق عطا فرمائے۔

آمین یا رب العالمین

والصلوة والسلام علی سید المرسلین محمد وعلی آلہ وصحبہ اجمعین

محمد زید مظاہری ندوی

استاد حدیث دارالعلوم ندوۃ العلماء لکھنؤ

۳ ربیع الثانی ۱۴۲۹ھ

باب

تر بیت السالک کا تعارف

از ڈاکٹر عبدالحئی صاحب^۲ خلفیہ حکیم الامت حضرت تھانویؒ

انسان کی زندگی جو تمام تر نفس و شیطان کی جولانگاہ ہے اس میں ایک مسلمان کے لئے قدم قدم پر طرح طرح کے خطرات و اندیشے درپیش رہتے ہیں عالم تعلقات کے تمام محرکات ظاہری و باطنی اعمال پر اثر انداز ہوتے رہتے ہیں خواہ یوں عامیانه زندگی میں اس کا احساس نہ ہو۔

لیکن جو لوگ ہوش و حواس کے ساتھ زندگی بسر کرنا چاہتے ہیں اور جن کو اپنی شرافتِ نفس کا خیال ہوتا ہے یا جو لوگ علم دین حاصل کرتے ہیں اور اس کا صحیح مصرف معاملاتِ زندگی میں کرنا چاہتے ہیں یا جو لوگ طریقت میں قدم رکھتے ہیں اور کسی اہل اللہ سے تعلق پیدا کر کے اپنے اعمالِ باطنہ کی اصلاح کی طرف متوجہ ہوتے ہیں ان کو محرکاتِ نفس و شیطان کا زیادہ احساس ہوتا ہے، ان کو مصلحت اندیشی و تاویل کوشی کا زیادہ کام پڑتا ہے ان کو امور شرعیہ کی بجائے آوری میں شیطانِ مصلحت اندیشی کی طرف متوجہ کرتا ہے اور لذائذِ شہوانی میں مبتلا ہونے کے لئے نفسِ تاویلات کی راہ پر لگاتا ہے اور یہ دونوں باتیں رفتہ رفتہ بہت خطرناک ثابت ہوتی ہیں دل سے دین کی عظمت و محبت جاتی رہتی ہے جس میں بعض وقت ایمان تک متزلزل ہو جاتا ہے۔

جن لوگوں کا میں نے اوپر ذکر کیا ہے ایسے بہت سے اشخاص نے اپنے دینِ اسلام کی حفاظت کے لئے اور نفس و شیطان کے مکائد سے بچنے کے لئے حضرت حکیم الامتِ قدس سرہ العزیز سے رجوع کیا ہے، انہوں نے اپنے تمام اندیشہ ناک حالات سے اور ہر

طرح کے وساوس و خطرات سے اور ظاہری و باطنی اعمال میں دشواریوں اور پیچیدگیوں سے مطلع کر کے اس کا حل اور راہ نجات طلب کی ہے۔ حضرت رحمۃ اللہ علیہ نے ان کے لئے بہت ہی نافع اور صحت بخش اکسیری نسخے تجویز فرمائے۔ ان پر عمل کرنے سے الحمد للہ سالکین اور سالکین کو نفس مطمئنہ نصیب ہو گیا۔ یہ سب سوالات و جوابات یکجائی صورت میں مدون ہو کر ترتیب السالک کے نام سے شائع ہو گئے تاکہ دوسرے طالبانِ حق اور مریضانِ باطنی کے لئے رشد و ہدایت کا باعث ہوں۔ یہ کتاب ”ترتیب السالک“ گویا طب روحانی کی قرابادین اعظم ہے اس میں آپ ہر قسم کے لوگوں کے حالات مطالعہ کریں گے، علما صوفیا و انگریزی تعلیم یافتہ، کاروباری اور دفاتر کے لوگ سب ہی نے اپنے اپنے مشکلاتِ زندگی اور امراضِ باطنی کے لئے رجوع کیا ہے۔ مثلاً:

بعضوں نے لکھا کہ باوجود مسلمان ہونے کے وہ اللہ تعالیٰ کے وجود اور امورِ آخرت میں متردد ہیں، اس معاملہ میں کیسے تسکین ہو، بعض نے لکھا کہ اسلام کی حقانیت میں بہت شکوک و شبہات پیدا ہوتے ہیں کیا کیا جائے، کسی نے حق و باطل کے اشکالات و ترددات ظاہر کئے کسی نے لکھا کہ عبادات خصوصاً نماز اور ذکر و اذکار میں بہت خیالات کا ہجوم ہوتا ہے ہزاروں وساوس و خطرات پیدا ہوتے ہیں نماز ختم کرنا مشکل ہو جاتا ہے۔ کسی نے لکھا کہ عبادات میں مشغول ہوتے وقت نہایت ناپاک اور نفسانی و شہوانی خیالات دل و دماغ کو ماؤف کر دیتے ہیں ان سے کیسے نجات ہو۔

کسی نے لکھا کہ نماز کیا ہوتی ہے محض ضابطہ کے رکوع و سجود ہوتے ہیں یہ بھی خیال نہیں رہتا کہ کئے رکعت نماز پڑھی، اس کا تدارک کیسے کیا جائے، کسی نے لکھا کہ مدتیں گزر گئیں دعا کرتے ہوئے اللہ تعالیٰ قبول ہی نہیں فرماتے، آخر اس کی کیا وجہ ہے۔

کسی نے لکھا معلوم نہیں ہماری نمازیں اور دوسری عبادات قبول ہوتی بھی ہیں یا نہیں کس طرح تسکین ہو۔ کسی نے لکھا کہ اپنی ساری نمازیں اور عبادات محض عادتاً ہوتی

ہیں یا ریاکارانہ انداز میں ہوتی ہیں ایسی عبادات کا حاصل کیا ہے؟ کسی نے لکھا کہ یکسوئی خشوع و خضوع کی کیا حقیقت ہے اور یہ کس طرح حاصل کیا جائے وغیرہ وغیرہ۔

کسی نے لکھا کہ میں دیکھتا ہوں کہ میں لوگوں سے کچھ خشونت و رعونت کے ساتھ معاملہ کرتا ہوں کیا یہ تکبر ہے؟ اگر ہے تو اس کا کیا علاج ہے؟ کوئی لکھتا ہے کہ فی زمانہ غیبت سے بچنا تقریباً ناممکن ہے آخر اس معصیت سے کس طرح بچا جائے؟ کوئی لکھتا ہے کہ سخت مہلک مرض میں بدنگاہی میں مبتلا ہوں کوئی ایسی تدبیر بتائی جائے کہ میں دنیا و آخرت کی ذلت اور تباہی و بربادی سے بچ سکوں، کسی نے اپنے عیب حسد کے متعلق، کسی نے حرص کے متعلق اور کسی نے زبان کے فتنوں کے متعلق اپنے حالات و معاملات لکھ کر ان سے بچنے کی تدابیر دریافت کیں۔

کسی نے اپنے آپ میں صبر و شکر، ایثار، تواضع، محبت وغیرہ کے فقدان کا حال لکھ کر ان کے حصول کے لئے عملی تجاویز دریافت کیں، اسی طرح کسی نے اپنے خانگی معاملات، ازدواجی تعلقات، صلہ رحمی کی ادائیگی اور معاملات و معاشرت کی خرابیوں اور کوتاہیوں کی تلافی کے لئے تدابیر دریافت کیں، کسی نے نفس کے بڑے بڑے ناپاک خبیث تقاضے تحریر کئے، کسی نے امور آخرت سے بے خوفی و بے حسی کی حالت لکھی، کسی نے تمام تر دنیا میں انہماک کا شکوہ کیا کسی نے مکاشفات و تجلیات واردات میں مبشرات سے مطلع کیا، کسی نے نفسِ لوامہ کی کشمکش کا ذکر کیا، کسی نے حصولِ محبتِ الہی اور رضائے الہی کے طریقے پوچھے، کسی نے سیرالی اللہ اور سیر فی اللہ کے احوال لکھے۔

ان تمام متذکرہ بالا امور کے متعلق مجددِ ملت حکیم الامت حاذقِ طب روحانی نور اللہ مرقدہ نے فرداً فرداً ہر جزئیہ کا بہت ہی نافع اور تیر بہدف معالجہ تجویز فرمایا اور باطن کے نازک مقامات کی عقدہ کشائی کی۔ یہ محض اللہ تعالیٰ کا فضل و کرم ہے کہ جن لوگوں نے ان کیمیائی اور اکسیری نسخوں پر عمل کیا وہ اس طرح صحت یاب و تندرست ہو گئے کہ علاج

معالجہ کی خود زندہ مثال بن گئے۔ یہ اندز تربیت اس مجدد اعظم کا اس دور حاضر میں بہت عدیم المثال اور منفرد کا رنامہ ہے جس نے عالم تصوف میں ایک زندہ جاوید انقلاب پیدا کر دیا اور شاہراہ طریقت صدیوں کے لئے ہموار و بے غبار ہو گئی۔ اور نفس و شیطان کی شرارتوں اور گمراہیوں سے مامون و محفوظ ہو گئی۔

حضرت رحمۃ اللہ علیہ کا یہ معمول تھا کہ سائل کی تحریر کے مقابل میں اسی کاغذ کے حاشیہ پر اپنا جواب تحریر فرمادیتے تھے تاکہ سوال و جواب ایک ساتھ رہیں اور کسی قسم کا مغالطہ پیدا نہ ہو۔

اس صورت سے جو خاص حالات کے خطوط ہوتے تھے وہ ان کے جوابات کے ساتھ (بغیر نام کے) ماہوار رسالہ النور میں شائع کر دیئے جاتے تھے۔ اس سلسلہ مضامین کا نام تربیت السالک تھا جو بعد میں کتابی صورت میں مدون ہو کر شائع ہو چکا ہے۔ یہ طرز تربیت حضرت کا بالکل مجددانہ ہے۔ حضرت نے سالکین کے احوال باطنہ اور امراض نفس کے معالجات اور تمام کیفیات و خطرات کی حقیقت کو دوسروں کی ہدایت و تنبیہ کے لئے شائع کر دیا ورنہ اس سے قبل مشائخ اپنے مریدوں کو خلوت ہی میں تعلیم فرماتے تھے جن کو رموز سینہ کہا جاتا تھا، جو مضامین شائع ہوتے تھے پہلے حضرت رحمۃ اللہ علیہ ان پر نظر فرمالتے تھے تاکہ کوئی غلطی یا شک و شبہ باقی نہ رہے۔

تربیت السالک حضرت رحمۃ اللہ علیہ کی ایسی مجددانہ چیز ہے جس کی مثال سلف میں کہیں نہیں ملتی اب تک جو رموز باطنی اہل طریق کے سینہ بسینہ رہا کرتے تھے ان کو اس مجدد طریق نے علوم سفینہ بنا دیئے۔

(آثر حکیم الامت ص ۱۵۳ تا ۱۵۵ و ۱۲۳)

تصوف کے چاروں سلسلوں کی تجدید

حضرت ڈاکٹر عبدالحی صاحبؒ تحریر فرماتے ہیں:

قرون اولیٰ اور ائمہ مجتہدین کے عہد زریں کے بعد اس امت مرحومہ میں حاملان شریعت و طریقت کے زمرے میں جس قدر مقتدر و مقدس، ہستیاں گزری ہیں ان میں حضرت مولانا شاہ محمد اشرف علی صاحب تھانوی نور اللہ مرقدہؒ کی اس دور حاضر میں ایک بڑی نمایاں اور ممتاز شخصیت نظر آتی ہے۔ اللہ تعالیٰ نے ان کو ہر طرح کے ظاہری و باطنی اوصاف سے متصف فرمایا تھا۔ عالم، حافظ اور قاری ہونے کے علاوہ صحیح معنوں میں حکیم الامت و مجدد ملت تھے اور قطب الارشاد تھے اور پھر صرف اول کے مفسر و محدث تھے اور صرف اول کے فقیہ و امام تصوف تھے۔

حضرت مولانا تھانویؒ قدس سرہ العزیز نے حضرت حاجی امداد اللہ صاحب مہاجر کیؒ نور اللہ مرقدہؒ کی تعلیم و تربیت میں حصول سلوک کے لئے تمام سلسلوں کی تعلیمات پر عمل کیا، مراقبہ کئے، ریاضتیں کیں مجاہدے کئے باطن کے ہر مقام کا مشاہدہ کیا اور چاروں سلسلوں سے نور اور سوز حاصل کیا۔۔۔۔۔

حضرت نے طریقت کے چاروں سلسلوں سے فیض حاصل کیا مجاہدے کئے ریاضتیں کیں۔ قبض و بسط کی سخت اور دشوار گزار گھاٹیوں سے گذرے، سلوک کا ہر میدان طے کیا۔ ہر مقام کی سیر کی، تصوف کا گوشہ گوشہ دیکھا۔ ہر دوکان معروف و پر گئے۔ حاجی صاحب رحمۃ اللہ علیہ کی برکات و فیوض باطنہ حاصل کیں ان کے منشاء کو سمجھا۔ اس کے بعد یہ مجدد وقت تھانہ بھون کی خانقاہ میں ایک نسخہ اکسیر لے کر بیٹھا اور حضرت حاجی صاحب رحمۃ اللہ علیہ کے سینہ پر گنجینہ کی شرح فرمائی۔ پھر آسمان کے نیچے ایک مہتمم بالشان مجلس لگی۔ رنگ ڈھنگ بدل گئے۔ پھر وضوح حق ہوا، حقیقت منکشف ہوئی، طریق زندہ ہوا۔ اصلاح کا باب کھلا انسانیت تقسیم ہوئی اور گمراہی کے دروازے

بند ہو گئے۔ ہندوستان کے گوشہ گوشہ سے طالبین مخلصین سمٹ آئے۔ سالکین ذاکرین کی آمد و رفت ہوئی، علماء اور طلباء کے اجتماع ہوئے۔ حضرت رحمۃ اللہ علیہ اپنی مجلس میں علوم و معارف و حقائق کے دریا بہاتے اہل ذوق حضرت رحمۃ اللہ علیہ کی باتیں سنتے، اور لکھتے، عارفین جھومتے اور اہل دل وجد کرتے اور تعلق مع اللہ کا وجدان حاصل کرتے۔ بڑے بڑے علماء عقلا اور فلسفی حضرت رحمۃ اللہ علیہ کے سامنے گردن جھکا کر بیٹھ جاتے، وہ حقائق و معارف جو عربی و فارسی زبان میں تصوف و سلوک کی بڑی بڑی کتابوں میں راز کی صورت میں مدون تھے اس دور آخر کے مجدد نے علی الاعلان بڑی سہل اردو زبان میں سب کے سامنے ظاہر کر دیئے اور فن تصوف کے ایک ایک جز کو ایسا بے غبار کر دیا کہ صدیوں تک تجدید کی ضرورت باقی نہ رہی اور اس شاہراہ پر دور دور تک کسی رہزن طریق کی مجال نہیں کہ دھوکا دے سکے۔

ہمارے حضرت نے جس طرح شریعت کی بدعات کو مٹایا اسی طرح طریقت کی بدعات کو بھی ختم کیا اور چاروں سلسلوں چشتیہ، نقشبندیہ، سہروردیہ، قادریہ کی تجدید فرمائی اور صاف صاف وضاحت فرمادی کہ طریقت جو عین شریعت و سنت ہے، اس کے خلاف جو کچھ ہے وہ زندقہ ہے۔

ہمارے حضرت رحمۃ اللہ علیہ چاروں سلسلوں میں بیعت فرماتے تھے اور یہی حضرت حاجی امداد اللہ صاحب مہاجر کئی قدس سرہ العزیز کا مسلک تھا۔

تمام سلسلوں کے بزرگوں کا یہی نصب العین تھا کہ سالکین اور طالبین حق کی اصلاح باطن اور تزکیہ نفس کے لئے حسب ضرورت مجاہدے کرائے جائیں تاکہ ان کے قلوب کی صلاحیتیں درست ہو جائیں اور کیفیت تقویٰ پیدا ہو جو ذریعہ ہے حصول رضائے حق اور تعلق مع اللہ کا۔ اس کے لئے وہ جو تدابیر فرماتے تھے وہ حدود شرع و سنت کے مطابق ہوتی تھیں کیونکہ تزکیہ نفس وہی ہے جس کے لئے حضور صلی اللہ علیہ وسلم منجانب اللہ مامور تھے۔

ہمارے حضرت رحمۃ اللہ علیہ کو اللہ تعالیٰ نے اس عہد حاضر کا مجدد و طریقت بنایا تھا اس لئے حضرت والا رحمۃ اللہ علیہ نے اس کی حقیقت کو سمجھا اور سارا خانقاہی طہسم توڑ دیا اور طریقت کے تمام اسرار کو علی الاعلان ظاہر فرمادیا اور ساری طریقت کو احکام شریعت ہی کی اتباع میں منحصر ہونا واضح فرمادیا اور چاروں سلسلوں میں جو مغائرت پیدا ہوئی تھی اور آپس میں رقابت اور غلط احساس فضیلت پیدا ہو گیا تھا اس کو رفع فرمادیا اور سب کا منبع و مرجع شریعت غراہی کے واحد مرکز پر قائم فرما کر حقیقت طریق کو مستند و معتبر بنا دیا۔

ذالک فضل اللہ یوتیہ من یشاء

اللہ تعالیٰ حضرت کو ان کی مساعی جمیلہ و خدمات دین کو قبول و مشکور فرما کر اجر عظیم عطا فرمائیں اور اپنے مقامات قرب و رضا میں اعلیٰ درجات بالائے درجات عطا فرما کر ترقی پیہم عطا فرمائیں آمین ثم آمین۔

روحانی مطب جس سے ہر شخص امراض باطنہ کا علاج

معلوم کر سکتا ہے

از حضرت مولانا ظفر احمد صاحب عثمانیؒ

بعد الحمد والصلوة

تر بیت السالک کا سلسلہ حضرت حکیم الامت قدس سرہ کے تجدیدی کارناموں میں سے بڑا کارنامہ ہے، جس میں طالبین کے احوال کی تحقیق شریعت و طریقت کے اصول پر کی گئی ہے، حضرت کے متوسلین و معتقدین کی تعداد بہت زیادہ ہے ہر شخص نے اپنے باطنی احوال تحریراً پیش کئے اور حضرت نے تحریر ہی سے ان کے جوابات دیئے اس طرح یہ طب روحانی کی قراہادین بن گئی جس سے ہر شخص امراض باطنہ کا علاج معلوم کر سکتا ہے۔

تصوف کے پورے ذخیرہ میں ایسی کتاب موجود نہیں

از: علامہ سید سلیمان ندویؒ

حضرت حکیم الامت مولانا اشرف علی رحمۃ اللہ علیہ کے علمی و دینی فیوض و برکات اس قدر مختلف الانواع ہیں کہ ان سب کا احاطہ ایک مختصر سے مضمون میں نہیں ہو سکتا اور یہی ان کی جامعیت ہے جو ان کے اوصاف و محامد میں سب سے اول نظر آتی ہے، وہ قرآن پاک کے مترجم ہیں، مجدد ہیں، مفسر ہیں، اس کے علوم و حکم کے شارح ہیں، اس کے شکوک و شبہات کے جواب دینے والے ہیں، وہ محدث ہیں، احادیث کے اسرار و نکات کے ظاہر کرنے والے ہیں، وہ فقیہ ہیں ہزاروں فقہی مسائل کے جوابات لکھے ہیں، نئے سوالوں کو حل کیا ہے نئی چیزوں کے متعلق انتہائی احتیاطوں کے ساتھ فتوے دیئے ہیں۔ وہ خطیب تھے، خطب ماثورہ کو یکجا کیا ہے، وہ واعظ تھے ان کے سینکڑوں وعظ چھپ کر عام ہو چکے ہیں، وہ صوفی تھے، تصوف کے اسرار و غوامض کو فاش کیا ہے، شریعت و طریقت کی ایک مدت کی جنگ کا خاتمہ کر کے دونوں کو ایک دوسرے سے ہم آغوش کیا ہے، ان کی مجلسوں میں علم و معرفت اور دین و حکمت کے موتی بکھیرے جاتے تھے اور یہ موتی جن گنجینوں میں محفوظ ہیں وہ ملفوظات ہیں جن کی تعداد بیسیوں تک پہنچ چکی ہے وہ مرشد کامل تھے، ہزاروں مسترشد و مستفیدان کے سامنے اپنے احوال و واردات پیش کرتے تھے اور وہ ان کے تسکین بخش جوابات دیتے تھے اور ہدایات بتاتے تھے۔ جن کا مجموعہ تربیۃ السالک ہے۔

یہ کہنا بے جا نہیں کہ علوم مکاشفہ و معاملہ کے متعلق کلیات و جزئیات اور احوال شخصی پر ایسی حاوی کتاب کی نظیر تصوف کے سارے فتر میں موجود نہیں ۱۲۷۲ صفحات میں یہ کتاب تمام ہوئی ہے، لے

تر بیت السالک کی اہمیت اور

حضرت تھانویؒ کے روحانی مطب کی خصوصیت

از مفکر اسلام حضرت مولانا سید ابوالحسن علی ندویؒ

راقم کے خیال میں دو علم ایسے ہیں جن کی تجدید ہر زمانہ میں اور ہر نسل کے لئے ضروری ہے وہ کبھی نئے تجربوں، زمانہ اور ماحول کی رعایت، طبیعتوں اور مزاجوں کے تعمیر کی دیکھ بھال اور لحاظ اور زندگی سے بار بار رشتہ قائم کرنے سے مستغنی نہیں ہو سکتے، ایک طب اجسام کا علم اور ایک طب قلوب کا علم یا دوسرے لفظوں میں ایک معالجہ جسمانی دوسرے معالجہ روحانی کا علم۔۔۔۔۔

ان دونوں علوم میں ایک اور حقیقت مشترک ہے اور وہ یہ ہے کہ ان دونوں علوم میں اجتہاد سے چارہ نہیں، ہر جسمانی معالج اور ماہرن کو کسی نہ کسی درجہ میں اجتہاد سے کام لینا اور اپنے فن کی شاہراہ عام سے اور اس کے عام ضوابط و کلیات سے آزاد ہونا پڑتا ہے، اور بعض مرتبہ ”عام قانون“ سے ہٹنے کا خطرہ تک مول لینا پڑتا ہے، اس کے بغیر وہ بعض مزمن امراض کا علاج اور بعض جاں بلب مریضوں کی مسیحا کی کافر ایضہ انجام نہیں دے سکتا، یہی حال اخلاقی و روحانی معالج کا ہے کہ وہ مقلد محض بن کر مختلف الطبائع اور متنوع اور مختلف المزاج مریضوں اور پیچیدہ امراض کا علاج نہیں کر سکتا اور اس کو بار بار اپنے فن اور اس کے پیشواؤں کی نپی تلی راہ سے اپنا اور اپنی خدا داد ذہانت اور اس فراست ایمانی سے جس میں بصیرت احسانی بھی شامل ہوگئی ہے، نیا نسخہ تجویز کرنا اور نیا مرکب تیار کرنا پڑتا ہے، وہ بعض اوقات اس فن کے مبتدیوں اور سطحی النظر لوگوں کو علاج بالمثل یا علاج بالسمیات نظر آتا ہے، لیکن وہ ان مریضوں کے حق میں انوشدارو اور آب حیات بن جاتا ہے۔

”طب قلوب و ارواح“ یا ”فقہ باطن“ یا تزکیہ و احسان کا یہ علم جس کو ہم مجبوراً تصوف

متقدمین و متاخرین میں ایسی نظیر ملنا مشکل ہے

از مولانا پیر ذوالفقار احمد صاحب نقشبندی

یوں تو چشم فلک نے بڑی بڑی عالم فاضل ہستیاں، بڑے بڑے عابد اور زاہد انسان اور بڑے بڑے متقی و تہجد گزار بندے اس خطہ ارضی میں دیکھے ہوں گے مگر شریعت و طریقت کا ایسا حسین امتزاج شاید ہی کسی نے دیکھا ہو جیسے کہ آپ (حکیم الامت مجدد ملت حضرت مولانا اشرف علی صاحب تھانویؒ) تھے۔ کوئی صرف عالم ہوتا ہے اور طریقت سے کورا، کوئی محض صوفی ہوتا ہے اور علوم شرعیہ سے نا آشنا۔ حضرت حکیم الامت ایک ہی وقت میں صوفی بھی تھے، عالم بے بدل بھی، رومی عصر بھی تھے اور رازی وقت بھی۔ آپ نے جس طرح شریعت ظاہرہ کو جہالت و ضلالت کی تاریکیوں سے نکالنے کا کام کیا اسی طرح طریقت باطنہ کو بھی افراط و تفریط کی بھول بھلیوں سے نجات دلائی۔ دراصل حضرت تھانویؒ قدس سرہ کے یہاں طریقت کا خلاصہ یہ تھا کہ انسان بنو اور آدمیت سیکھو، چنانچہ آپ فرماتے تھے بھائی میں اپنی محفل کو بزرگوں کی محفل نہیں بنانا چاہتا، آدمیوں کی محفل بنانا چاہتا ہوں۔ اللہ تعالیٰ نے حضرت تھانویؒ کو دور حاضر کے مجدد کے منصب پر فائز فرمایا تھا اس لئے حضرت تھانوی نے مسلمانوں کے ہر شعبہ زندگی میں بڑھتے ہوئے انحطاط کو دیکھ کر سینکڑوں ہزاروں میل کا سفر طے کر کے اپنے مواعظ حسنہ ملفوظات اور عام مجالس کے ذریعے لوگوں کو اپنی اصلاح کی طرف متوجہ کیا وہاں آپ نے اپنی عظیم تصنیفات کے ذریعے عوام و خواص کی رہبری فرمائی اور ان کو صحیح دین سے آشنا کیا۔ نشر و اشاعت کے اس دور میں حضرت تھانویؒ کا یہ ایک عظیم اور امتیازی کارنامہ ہے کہ ڈیڑھ ہزار سے زائد تصانیف آپ کے قلم سے رقم ہوئیں۔ ہر علم و فن پر تصانیف اس قدر تالیف فرمائیں کہ بلا مبالغہ کہا جاسکتا ہے کہ متقدمین و متاخرین میں اس کی نظیر ملنا مشکل ہے۔

(خطبات فقیر ص ۷۲۵ ج ۷)

تر بیت السالک دیکھ کر کہنا پڑتا ہے کہ حضرت تھانویؒ کا پلہ غزالیؒ سے بھاری ہے

از: مولانا عبد الماجد دریا آبادیؒ

مولانا عبد الماجد صاحب دریا آبادی اپنی کتاب معاصرین میں تحریر فرماتے ہیں:

” جہاں تک علوم باطنی کا تعلق ہے یعنی اسلامی سلوک (معرفت و روحانیت تصوف سے الگ) اصلاح نفس کا تعلق ہے، انشاء اللہ اس دعوے کی لاج اللہ رکھ لے گا کہ تاریخ امت میں کوئی ہستی، مرشد، مربی و مصلح ان سے برتر نظر نہیں آتی، غزالی کا مرتبہ بیشک بہت بلند ہے بلکہ یہ کہنے دیجئے کہ امام تھانویؒ کے زمانہ سے قبل انہیں کا مرتبہ بلند ترین ہے، لیکن تر بیت السالک وغیرہ میں جیسی جیسی گتھیاں سلجھ کر آگئی ہیں ان کے بعد امام تھانویؒ کا پلہ کچھ بھاری ہی نظر آئے گا“!

حضرت تھانویؒ کی خدمت میں ایک خط میں تحریر فرماتے ہیں:

”النور“ میں سب سے پہلے اور سب سے زیادہ شوق کے ساتھ تر بیت السالک کے صفحات پڑھتا ہوں، اپنے کام کی باتیں سب سے زیادہ اسی حصہ میں ملتی ہیں، کہیں میں عقیدہ تناسخ کا قائل ہوتا تو کہہ ڈالتا کہ امام غزالیؒ دنیا میں دوبارہ تشریف لے آئے ہیں“!

مشائخ کو اس کتاب کے مطالعہ کی زیادہ ضرورت ہے

از مولانا عبدالباری صاحب ندویؒ

مولانا عبدالباری صاحبؒ تربیت السالک کی خصوصیات کا تذکرہ کرتے ہوئے
تحریر فرماتے ہیں:

(روحانی و باطنی) امراض کی تشخیص و معالجہ کے لئے تربیت السالک کے ہزاروں
صفحات کے مطب کا استقلال و تکرار کے ساتھ برابر مطالعہ میں رکھنا کافی ہے۔

حضرت کی طب باطنی کے مطبوعہ مطب ”تربیت السالک“ کے جو ہزاروں صفحات
میں موجود ہیں ان میں سے سو دو سو کے مطالعہ سے بھی خود حضرت کے کمال باطنی کا معتقد
ہونہ، ہو لیکن امراض باطنی کے تشخیص اور کمال معالجہ کا قدم قدم پر معتقد ہونا پڑے گا۔

سب سے بڑا مرتب و مطبوعہ مجموعہ ہو یہ تربیت السالک قریباً تیرہ سو صفحات کا
ہے (اس کے مطالعہ سے) انشاء اللہ راستہ کھلتا چلا جائے گا، بس چلتے رہنا شرط ہے،^۱

اور راقم احقر کے نزدیک تو طالین و مریدین سے زیادہ تربیت السالک کا
ذخیرہ حضرات مشائخ و مرشدین کے حرز جان بنانے کا ہے (بشرطیکہ معاشرت

و جماعتی عصبیت حاجب نہ ہو) تو انشاء اللہ نہ صرف وہ ارشاد و ہدایت، اصلاح
و تربیت کے حقوق کما حقہ ادا فرما سکیں گے، بلکہ اعمال و اخلاق، ظاہر و باطن کے اعتبار

سے مسلمان مسلمان بن جائیں گے، اس لئے کہ اس گئی گذری حالت میں بھی
مسلمانوں پر حضرات مشائخ کا کچھ نہ کچھ اثر باقی ہے، جس سے کام لے کر ان کی

اور اپنی دونوں کی دنیا و آخرت کو سنوارا جاسکتا ہے۔^۲

^۱ لیکن یہ مجموعہ صرف تیس سال ۱۳۲۰ تا ۱۳۵۰ کا ہے، اب احسن و نافع ترتیب کے ساتھ کامل مجموعہ کی

طباعت و اشاعت کی ضرورت ہے

^۱ تجدید تصوف ص ۱۹۳

^۲ تجدید تصوف ص ۱۹۸

اس کتاب کا ہر مسلمان کے پاس رہنا نہایت ضروری ہے

از حضرت شاہ وصی اللہ صاحب رحمۃ اللہ علیہ

عادتہ اللہ ہمیشہ سے جاری ہے کہ طریق مردہ کے احیاء کے لئے ہمیشہ انبیاء و علماء و مجددین کو قائم فرماتے رہے ہیں۔ اللہ تعالیٰ نے اپنی عادتہ مستمرہ کے موافق اس زمانہ میں بھی علماء و مشائخ کو قائم فرمایا، منجملہ ان کے حضرت مجدد الملت محی السنہ قاسم البدعت سیدی و مولائی شاہ محمد اشرف علی صاحب مدظلہ العالی بلاشبہ اس صدی کے مجدد اور غزالی وقت حکیم الامتہ ہیں۔ آپ کی شانِ تربیت ارشاد مشائخ متقدمین جیسی ہے۔ تصوف کی مبہم اور مجمل حقیقت قرونوں کے بعد ایسی صاف اور منقح و مفصل کر دی ہے کہ اس کی حقیقت سمجھنے میں کسی قسم کا خفا باقی نہیں رہا ہے۔ میں باوازدہل کہتا ہوں کہ جس کا جی چاہے آپ کی کتابوں اور ملفوظات سے اس کا فیصلہ کر لے عیاں راچہ بیاں۔

یوں تو یہ مضامین آپ کی قریب قریب سب کتابوں میں ملتے ہیں مگر اس موضوع میں ”تربیت السالک“ خصوصیت کے ساتھ بے نظیر کتاب ہے۔ جو چھپ کر متفرق رسالوں میں وقتاً فوقتاً مدت طویلہ سے شائع ہو رہی ہے جس میں فن اصلاح و تربیت کا بیش بہا خزانہ ہے۔

آج تک فن تربیت میں کوئی کتاب ایسی مدون و مرتب نہیں ہوئی جس میں صحاحالات کے متعلق سوالات اور ان کے جوابات کا کافی ذخیرہ ہے کہ فہیم آدمی کو اس کے مطالعہ سے کافی مناسبت اس فن سے ہو سکتی ہے، اور فن کی حقیقت خوب متقح ہو سکتی ہے۔ اور مزید یہ کہ ہر قسم کے مسائل و تحقیقات ہیں جو کم و بیش ہر شخص کے حالات پر منطبق ہو جاتے ہیں۔ جس سے اپنے حال کے اچھے یا برے ہونے کی کافی اطلاع ہو جاتی ہے۔ میرے خیال میں اس کا ہر مسلمان کے پاس رہنا نہایت ضروری ہے۔

اصلاح اعمال و اخلاق کا اکسیر نسخہ

از مولانا مفتی محمد شفیع صاحب مفتی اعظم پاکستان نور اللہ مرقدہ

حضرت مولانا مفتی محمد شفیع صاحبؒ تحریر فرماتے ہیں:

”سیدی حضرت حکیم الامت قدس سرہ کو حق تعالیٰ نے اس زمانہ میں اصلاح خلق کے لئے چن لیا تھا، آپ کی تصانیف، مواعظ، ملفوظات انسان کی زندگی میں افراط و تفریط سے خالی، صحیح دینی انقلاب پیدا کرنے کے لئے بے نظیر نسخہ اکسیر ثابت ہوئی ہیں، خصوصاً ساکان طریق حق اور طالبان رشد و ہدایت کے مکاتبت کے جواب میں جو ظاہری اور باطنی اصلاحات کے نسخے لکھے گئے ہیں وہ ایک روحانی مطب ہے۔

مجھے امید ہے کہ اس دور فتنہ و فساد میں یہ کتاب (تر بیت السالک) مسلمانوں کی اصلاح، اصلاح اعمال و اخلاق کا ایک نسخہ اکسیر ثابت ہوگی۔ واللہ المستعان۔

بندہ محمد شفیع عفا اللہ عنہ

دارالعلوم کراچی

یوم العید ۱۰ ذی الحجہ ۱۳۹۰ھ

تربیت السالک کی اہمیت سے متعلق حکیم الامت حضرت تھانویؒ کی تحریر

تربیت السالک عجیب کتاب ہے اس کو بار بار دیکھنے کی ضرورت ہے

حکیم الامت حضرت تھانویؒ تحریر فرماتے ہیں:

”اہل طریق نے ہر زمانہ میں ان موانع (جو راہ سلوک میں سد راہ بنتے ہیں) کا معالجہ طالبین کی استعداد کے موافق فرمایا ہے، ان ہی معالجات میں وہ بھی ہیں جو اس زمانہ کی حالت و استعداد کے موافق و قافو قفاً ”تربیت السالک“ کا جز بنتے رہے ہیں“^۱
ایک صاحب کے خط کے جواب میں تحریر فرماتے ہیں:

”تربیت السالک کے بعض حصص الامداد^۲ میں چھپے ہیں اور بعض قلمی ہیں سب

دیکھ لیجئے وہ عجیب کتاب ہے“

نیز تحریر فرماتے ہیں:

”تربیت السالک کو مکرر بغور دیکھا جائے، بڑی نافع کتاب ہے، اب کے اور نئے قسم

کا نفع محسوس ہوگا“^۳

۱۔ النور ۱۳۵۸ھ تجدید تصوف ۱۸۳۲ کچھ حصے ۳ ایک ماہانہ رسالہ

۲۔ النور ص ۳۰ تربیت السالک ۳۲۷ و ۲۵۴

اس کتاب کے مضامین عالیہ سے متعلق حضرت تھانویؒ کے متواضعانہ کلمات

حکیم الامت حضرت مولانا اشرف علی صاحب تھانویؒ مولانا عبدالماجد صاحبؒ دریا آبادی کے ایک مکتوب کے جواب میں تحریر فرماتے ہیں:

اب میں ان مضامین کے حدود کی حقیقت عرض کرتا ہوں کہ برکات طالبین کے ہیں، ماں دودھ سے خالی ہوتی ہے، بچہ کی برکت سے دودھ اتر آتا ہے، اور اگر وہ پلانا چھوڑ دے تو سوکھ جاتا ہے، پس ان کی چھاتی ایک سڑک ہے کہ عالم فیض سے دودھ چل کر اس سڑک سے گذرتا ہوا بچہ کے معدہ پر منتہی ہوتا ہے۔

اسی طرح میں صرف ایک سڑک ہوں، ان علوم کے واہب (عطا کرنے والے) حضرت حق (تعالیٰ ہیں) موہوب لہ (جن کے لئے عطا کئے گئے) طالبین ہیں، ان کے طفیل میں مجھ سے بھی وہ علوم مس لگتے ہوئے چلے جاتے ہیں۔ اور اگر اس سے زیادہ کوئی حقیقت ہے تو میرا کیا نقصان ہے، مگر میری جہاں تک رسائی ہے اتنی ہی بات معلوم ہوتی ہے۔

اشرف علی

حضرت مولانا عبدالباری صاحب ندویؒ تحریر فرماتے ہیں:

”احقر نے تو ایک مرتبہ جسارت کر کے یہ سوال ہی پیش کر دیا تھا کہ ”حضرت کے علوم پر بے حد تعجب ہوتا ہے کاش اس میں کچھ کسب کو دخل ہوتا، کتابوں میں تو یہ چیزیں ملتی نہیں“ اس کے جواب میں حضرت تھانویؒ نے تحریر فرمایا:

”یہ سب آپ کی محبت اور حسن ظن ہے، اب اس تعجب کی وجہ عرض کرتا ہوں وہ یہ ہے کہ ان علوم کے اس نادان کی طرف ظاہراً منسوب ہونے پر نظر گئی تو تعجب لازم

ہے، اور اگر نظر کو آگے بڑھایا جائے تو کچھ صندوق نظر آئیں گے، جن سے یہ کلام نکلتے ہیں، اور ان صندوقوں سے اوپر ایک دریا نظر آئے گا تو تعجب رفع ہو جائے گا، البتہ انعام الہی اس وقت بھی محل شکر ہوگا، وہ انعام ان صندوقوں کے ساتھ اتصال ہے۔

کبھی کبھی اس حقیقت کو یوں بھی ظاہر فرمایا کرتے تھے کہ طالب کی برکت سے حق تعالیٰ عین وقت پر بات دل میں ڈال دیا کرتے ہیں، پہلے سے مجھ کو علم نہیں ہوتا، طلب و رسد کا عام قانون قدرت بھی اسی کو مقتضی ہے!

تر بیت السالک اصلاً طبیب کے لئے ہے

مریض کے لئے نہیں

حکیم الامت حضرت مولانا اشرف علی صاحب تھانویؒ ارشاد فرماتے ہیں:

”تر بیت السالک“ کی تبویب مولوی عبدالمجید صاحب پچھراوی نے کی ہے ۱۳۵۰ھ تک تر بیت السالک کے جو حصے مختلف طور پر چھپے تھے ان کو ایک جگہ کر کے چھپوایا ہے، بڑی ضخیم کتاب ہوگئی ہے اور بہت نافع ہے، لیکن طبیب ہی کے کام کی ہے مریض کے کام کی نہیں، جیسے بہت سی طب کی کتابیں ”علاج الغرباء“ وغیرہ اردو میں چھپ گئی ہیں مگر ان سے غیر طبیب علاج نہیں کر سکتا ایسے ہی اس کو دیکھ کر شیخ نہیں بن سکتا، اور نہ کسی کی اصلاح کر سکتا ہے جب تک فن میں مہارت نہ ہو، مثلاً یہ معلوم کرنا کہ صفر غالب ہے یا سودا، برودت بڑھی ہوئی ہے یا حرارت، مریض میں قوت کس قدر ہے، مسہل^۱ کا تحمل کرے گا یا نہیں، یہ باتیں محض کتاب سے کیسے معلوم ہو سکتی ہیں، اور کتاب طبیب سے مستغنی نہیں کر سکتی، ایسے ہی یہاں سمجھ لیا جائے۔^۲

خطبہ تربیۃ السالک

از: حکیم الامت مولانا اشرف علی صاحب تھانوی رحمۃ اللہ علیہ

بعد الحمد والصلوة فقد قال الله تعالى 'وَلَكِنْ كُوْنُوْا رَبَّانِيْنَ الْاِيَه وَهُوَ
الذی یرى الناس بصغار العلوم قبل کبارها کما قال ابن عباس ۱

یہ آیت بنا پر تفسیر مذکور تربیت دینیہ کو ملحوظ استعداد مامور بہ بتلا رہی ہے، جس کے مختلف و متعدد شعبوں میں ایک خاص قسم تربیت کی علما و عملاً قریب قریب مفقود ہو رہی ہے، اور وہ تربیت باطن کی ہے۔ باعتبار مقامات و احوال و افعال و آثار و واردات و خطرات کے۔ اور تجربہ ہے کہ بدون اس تربیت خاص کے اصلاح باطن کی نہیں ہوتی، اور جس کو بدون اس کے اصلاح سمجھا جاتا ہے وہ خود حالت غیر مقصود ہے۔ اور اس غلطی میں بکثرت مستفیدین ۲ و مفیدین مبتلا ہیں۔

الحمد للہ والمنته کہ شیخین جلیلین حضرت مولانا و مرشدنا الحافظ الحاج الشاہ محمد امداد اللہ صاحب تھانوی ثم المکی، اور ان کے خلیفہ اعظم حضرت مولانا الحافظ الحاج رشید احمد صاحب گنگوہی قدس سرہما و عم برہما کی خدمات بابرکات کی حاضری و کثرت لزوم کی بدولت اس تربیت کے اصول صحیحہ جو گوش و ہوش تک پہنچے وہ اپنے لئے بھی اور دوسرے طالبین کے لئے بھی غلطیوں سے نکالنے والے اور تشویش و کلفت سے بچانے والے اور امر حق تک پہنچانے والے اور شفا و جمعیت کے بخشنے والے ثابت ہوئے اسلئے اپنا بھی دل چاہا اور بعض اکرام احباب نے بھی تحریک فرمائی کہ اس قسم کے جو خطوط آیا کریں اور ان کے جواب جایا کریں اگر وہ نقل کر لئے جایا کریں اور جب کچھ معتد بہ حصہ ہو جایا کرے وقتاً فوقتاً شایع کردئے جایا کریں۔ تو مبتلی بہ ۳ کے لئے ایک نہایت بکار آمد دستور العمل تیار ہو جاوے۔ چنانچہ شوال ۱۳۲۹ھ سے اس کا سلسلہ شروع ہوتا

ہے اللہ تعالیٰ سے دعائے اتم کرتا ہوں اور اس کا نام تربیت السالک رکھتا ہوں اور ان مضامین میں بعضے سوال و جواب کی شکل میں ہیں اس کی علامت س اور ج ہے اور بعضے جو اپنے حال کی اطلاع دیتے ہیں اور اس پر رائے ظاہر کی جاتی ہے، اس کو بلفظ حال و تحقیق لکھا گیا ہے۔ اور گویہ مضامین دقیق اور لذیذ نہیں ہیں مگر نسخہ طبیہ میں نہ غموض ہوتا ہے، اور نہ کسی کو اس پر وجد ہوتا ہے، ایسے مضامین عامضہ علمیہ کے امداد الفتاویٰ میں نقل ہونے کا التزام کیا گیا ہے اور امداد الفتاویٰ میں جو مضامین اس رسالہ کے رنگ کے نقل کر دیئے گئے ہیں اس رسالہ میں ان کے لے لینے کا بھی ارادہ ہے، اور ایک خط کے مضامین کو دوسرے خط کے مضامین سے متمیز کرنے کے لئے درمیان میں ایک خط فاصل بنا دیا گیا تاکہ ہر خط کے اجزاء کا تناسب سہولت سے سمجھ میں آسکے!

کتبہ اشرف علی عفی عنہ

باب ۲

پورے تصوف کا حاصل اور خلاصہ قرآن وحدیث کی روشنی میں

حکیم الامت حضرت مولانا اشرف علی صاحب تھانویؒ ارشاد فرماتے ہیں:
دین کا پانچواں جز تصوف ہے، اس کو تو لوگوں نے بالکل چھوڑ رکھا ہے، اکثر لوگوں
نے تصوف کے متعلق یہ سمجھ لیا ہے کہ یہ بہت ہی مشکل ہے کیونکہ اس میں بیوی بچوں کو
چھوڑنا پڑتا ہے، یہ بالکل غلط ہے۔

صاحبو! تصوف کی حقیقت ہے خدا تعالیٰ سے تعلق بڑھانا، سو اس میں تعلقات
ناجائز تو بے شک چھوڑنا پڑتے ہیں۔ باقی تعلقات جائزہ ضرور یہ تو پہلے سے بھی بڑھ
جاتے ہیں، صوفیہ کے تعلقات اور معاملات بیوی بچوں کے ساتھ ایسے خوشگوار ہوتے
ہیں کہ اہل تمدن کے بھی ویسے نہیں ہوتے۔ لوگ سمجھتے ہیں کہ یہ تصوف والے سنگ
دل ہو جاتے ہیں حالانکہ وہ ایسے رحم دل ہوتے ہیں کہ انسان تو انسان جانوروں پر تک
رحم کرتے ہیں۔ چنانچہ ان حضرات کے پاس رہ کر معلوم ہو سکتا ہے کہ وہ ہر شخص کی
راحت کا کس قدر خیال کرتے ہیں لہذا اس سے متوحش ہونا نادانی ہے جس کی وجہ سے
اسلام کا ایک ضروری جزو لوگوں سے فوت ہو رہا ہے، یہ جزو ایسا ضروری ہے کہ قرآن
شریف میں اس کی تحصیل کا جا بجا امر ہے حق تعالیٰ فرماتے ہیں:

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ

”یعنی اے ایمان والو! حق تعالیٰ سے ڈرو جیسا کہ ڈرنے کا حق ہے“

اس میں تکمیل تقویٰ کا امر ہے، یہی تصوف کا حاصل ہے، اور مشاہدہ ہے کہ ایسا ڈرنا سوائے صوفیہ کرام اہل اللہ کے کسی کو بھی نصیب نہیں ہے۔ ان کی بات بات میں خشیت ہوتی ہے، پیا کی اور آزادی کہیں نام کو بھی نہیں ہوتی۔

اب حدیث میں اس کی تاکید لیجئے حضور صلی اللہ علیہ وسلم فرماتے ہیں:

إِنَّ فِي جَسَدِ ابْنِ آدَمَ مُضْغَةً إِذَا صَلَحَتْ صَلَحَ الْجَسَدُ كُلُّهُ، وَإِذَا فَسَدَتْ فَسَدَ الْجَسَدُ كُلُّهُ، أَلَا وَهِيَ الْقَلْبُ. (مشلم شریف ص ۸۳ ج ۲)

یعنی انسان کے بدن میں ایک ٹکڑا ہے جب وہ درست ہو جاتا ہے تمام بدن درست ہو جاتا ہے اور جب وہ بگڑتا ہے تو تمام بدن بگڑ جاتا ہے، سن لو وہ دل ہے اس میں اصلاح قلب کی کتنی تاکید ہے کہ اسی کو مدد اصلاح قرار دیا گیا ہے اور یہی تصوف کا حاصل ہے اس میں بھی اصلاح قلب کا اہتمام ہوتا ہے۔

ایک اور حدیث میں ہے (جو حدیث جبرئیل کے نام سے مشہور ہے) کہ ایک دفعہ حضرت جبرئیل علیہ السلام بصورت انسان حضور صلی اللہ علیہ وسلم کی خدمت مبارک میں حاضر ہوئے اور صحابہ کی تعلیم کے لئے انہوں نے حضور سے چند سوالات کئے جن میں پہلا سوال یہ تھا

یا محمد أخبرنی عن الإسلام

اے حضور! مجھے بتلائیے کہ اسلام کی حقیقت کیا ہے؟

قال الإسلام أن تشهد أن لا اله الا الله وأن محمد رسول الله وتقيم الصلوة وتوتى الزكوة وتصوم رمضان وتحج البيت ان استطعت اليه سبيلا آپ نے فرمایا کہ اسلام یہ ہے کہ اللہ کے لاشریک نہ ہونے کی اور محمد صلی اللہ علیہ وسلم کے رسول اللہ ہونے کی گواہی دو اور نماز کی پابندی کرو اور زکوٰۃ ادا کرو اور رمضان کے روزے رکھو اور بیت اللہ کا حج کرو اور وہاں تک پہنچنے کی استطاعت ہو۔

قال أخبرني عن ا.لايمان قال أن تو من بالله وملكته وكتبه ورسله
واليوم الآخر والقدر خيره وشره. (مشکوٰۃ شریف)

حضرت جبرئیل علیہ السلام نے پھر پوچھا کہ مجھے ایمان کی حقیقت بتلائیے آپ
نے فرمایا کہ ایمان یہ ہے کہ تم اللہ پر اور اس کے فرشتوں پر اور سب کتابوں پر اور سب
رسولوں پر اور قیامت کے دن پر اور تقدیر پر ایمان لاؤ اور ان سب کی تصدیق کرو۔
اس سے معلوم ہو گیا کہ اسلام کے لئے تصدیق رسالت اور ایمان کے لئے
قیامت اور تقدیر اور ملائکہ کی تصدیق بھی ضروری ہے۔ اس کے بغیر آدمی مؤمن نہیں
ہو سکتا۔ اور ظاہر ہے کہ قیامت کا ماننا اس کا نام نہیں کہ جس طرح جی چاہے مان لے
بلکہ جس طرح حضور صلی اللہ علیہ وسلم نے بتلایا ہے اس طرح مانے تو اس میں حساب
و کتاب اور وزن اعمال اور پلصراط وغیرہ سب کا ماننا داخل ہے۔

احسان کی حقیقت

قال فاخبرني عن الاحسان قال ان تعبد الله كانك تراه فان
لم تكن تراه فانه يراك پھر حضرت جبرئیل نے پوچھا کہ بتلائیے احسان کیا چیز
ہے؟ آپ نے فرمایا احسان یہ ہے کہ تم خدا تعالیٰ کی عبادت اس طرح کرو گویا اسے
دیکھ رہے ہو کیونکہ اگر تم اسے نہیں دیکھتے تو وہ یقیناً تم کو دیکھ رہا ہے (اور اس کا مقتضا
بھی یہی ہے کہ جیسی عبادت خود ان کو دیکھ کر کرتے ویسی ہی اب بھی کرو کیونکہ نوکر کو
اگر یہ معلوم ہو جائے کہ حاکم مجھے دیکھ رہا ہے گوا سے نظر نہ آتا ہو جب بھی وہ ایسا ہی
کام کرتا ہے ہوں جیسا کہ خود اسے آنکھوں سے دیکھ کر کرتا ہے)

اس سے معلوم ہوا کہ اسلام و ایمان کی تکمیل کرنے والی ایک تیسری چیز اور ہے
جس سے عبادت بدرجہ کمال ادا ہوتی ہے وہ احسان ہے اور اس کی تحصیل تصوف میں
مطلوب ہے۔

اعمال کی دو قسمیں

حقیقت اس کی یہ ہے کہ اعمال دو قسم کے ہوتے ہیں ایک اعمال جو ارجح دوسرے اعمال قلب، اعمال جو ارجح تو عبادات و معاملات و معاشرت وغیرہ ہیں اور اعمال قلب کی دو قسمیں ہیں ایک وہ جن کا معلوم کرنا اور یقین کر لینا کافی ہے ان کو عقائد کہتے ہیں۔ دوسرے وہ جن کو قلب کے اندر پیدا کرنا اور ان کی امداد سے دل کو پاک کرنا ضروری ہے جیسے اخلاص و صبر و شکر و محبت و خشیت و رضا و توکل و تواضع و قناعت وغیرہ، ان کا تو حاصل کرنا ضروری ہے اور ان کے امداد کا دل سے نکالنا ضروری ہے۔ جیسے ریاء و کبر و غصہ و طمع و حب دنیا وغیرہ۔ غرض کچھ کرنے کے کام اور کچھ نہ کرنے کے، اور اسی سے اعمال جو ارجح عبادت وغیرہ درجہ کمال پر پہنچتے ہیں اور ان سب کی تکمیل کا نام احسان ہے۔

اب قرآن و حدیث سے دیکھئے کہ ان اعمال باطنہ کی تاکید ہے یا نہیں اور یہ معلوم ہوتا ہے امر و نہی اور وعدہ و وعید سے (سوقرآن میں ہے)

فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَاءُونَ •
سوائے نمازیوں کے لئے بڑی خرابی ہے جو اپنی نماز کو بھلا بیٹھتے ہیں جو ایسے
ہیں کہ جب نماز پڑھتے ہیں تو ریا کاری کرتے ہیں۔ (بیان القرآن)
اس میں نماز میں ریا و غفلت پر سخت وعید ہے۔

اور حدیث میں ہے:

لا یدخل الجنة من كان في قلبه مثقال ذرة من كبر
یعنی جنت میں وہ شخص داخل نہیں ہوگا جس کے دل میں ذرا برابر بھی تکبر ہو۔ اسی
طرح قرآن و حدیث کو دیکھنے سے معلوم ہوگا کہ جا بجا اخلاق رذیلہ کی ممانعت اور ان
پر وعید مذکور ہے۔ اور اخلاق حمیدہ کی تاکید اور ان پر وعدہ موجود ہے تو اس جزو اخلاق کا

حاصل کرنا واجب ہوا اور یہی حقیقت ہے تصوف کی۔ پس تصوف کا جزو دین ہونا ثابت ہو گیا۔

مگر قاعدہ یہ ہے کہ ہر چیز کے کچھ توابع اور ذرائع ہوا کرتے ہیں جیسے حج کے لئے سفر کرنا اور زادراہ (یعنی توشہ) ساتھ لینا جس سے پہنچنے میں سہولت ہو۔ اسی طرح تصوف میں اصل مقصود تو اصلاح قلب ہے کہ اخلاق حمیدہ حاصل ہوں اور ذلیلہ زائل ہوں مگر اس مقصود کے لئے کچھ توابع و ذرائع ہیں جن سے مقصود میں آسانی ہو جاتی ہے۔ جیسے اذکار و اشغال و احوال و کیفیات جن کو آج کل لوگوں نے غلطی سے مقصود قرار دے لیا ہے مگر یہ محض توابع و ذرائع ہیں۔ اصل مقصود اصلاح قلب ہے اور اس مقصود کا بھی ایک مقصود ہے یعنی رضائے حق جس کا ثمرہ ہے قرب باری تعالیٰ۔

پس حاصل یہ ہوا کہ دین کی ترتیب اس طرح ہوئی کہ اول تو عقائد کو صحیح کرے، پھر اعمال جو ارح عبادات و معاملات و معاشرت کو درست کرے، پھر اصلاح قلب کا اہتمام کرے جس کا طریقہ کسی شیخ کامل سے پوچھے اور اس کے کہنے کے موافق ذکر و شغل میں لگے۔ اس سے اعمال قلب کی اصلاح آسانی سے ہوگی، کیونکہ ذکر و شغل سے حق تعالیٰ کے ساتھ تعلق بڑھ جاتا ہے، تو قلب میں اخلاق حمیدہ کی قابلیت جلد پیدا ہو جاتی ہے اسی لئے ذکر کے ساتھ اخلاق کی طرف بھی توجہ رکھنا چاہئے (کیونکہ اصل چیز یہی ہے جس کی تحصیل ضروری اور فرض ہے، رہا ذکر و شغل وہ تو امر مستحب ہے جو اس مقصود کا ذریعہ ہے) یہ ہے امر مہم اور یہ ہے اصلی درس مگر بعض لوگ صرف ذکر و اشغال پر اکتفا کرتے ہیں اخلاق کی درستی کا اہتمام نہیں کرتے یہ حقیقت سے ناواقفی کی دلیل ہے

اخلاق باطنہ کی درستگی کا طریقہ

اور اخلاق باطنہ کی درستی اس طرح ہوتی ہے کہ شیخ کے سامنے اپنے امراض قلبیہ (دل کی بیماریاں) بیان کئے جائیں کہ ہمارے اندر فلاں فلاں امراض ہیں، ریایا

عجب و کبر و غیرہ، پھر جو تدبیر شیخ بتلائے اس پر عمل کرے جیسا کہ امام غزالی نے ہر ہر مرض کی حقیقت اور ہر ایک کا جدا جدا علاج (احیاء العلوم میں) بیان فرمایا ہے۔ صحیح طریقہ تو یہ ہے تصوف کا، اور ایک وہ ہے جو آج کل لوگوں نے اپنی رائے سے سمجھ رکھا ہے کہ بس ذکر و شغل ہی پر کفایت کرنے لگے، یاد رکھو! اس طرح باطن کی اصلاح نہیں ہوتی، بلکہ صورت وہی ہے کہ امراض کا علاج بھی کرو۔ مثلاً ایک شخص میں تکبر ہے تو شیخ کو چاہئے کہ ذکر و شغل کے ساتھ اس کے سپرد ایسا کام بھی کرے جس سے نفس میں تواضع پیدا ہو، مثلاً نمازیوں کے لوٹے بھر کے رکھنا، ان کی جوتیاں سیدھی کرنا وغیرہ، اور اگر شیخ نہ بتلاوے تو طالب کو خود ایسے کام کرنے چاہئے جن سے نفس میں ذلت پیدا ہو، علیٰ ہذا اگر کسی میں حسد ہے تو اس کو چاہئے کہ محسود کی تعریفیں کیا کرے، اس سے قلب کا غبار نکل جائے گا، اسی طرح ہر ہر مرض کا ایک خاص علاج ہے جو تصوف کی کتابوں سے معلوم ہو سکتا ہے، یہ ہے تہذیب اخلاق۔

اس کے بعد اس کا ثمرہ ہے یعنی رضائے حق، مگر آج کل لوگوں نے ثمرہ اس کو سمجھ لیا ہے کہ کچھ لطائف جاری ہو جائیں، کچھ گریہ و رقت طاری ہونے لگے، صاحبو! یہ تو احوال ہیں جو غیر اختیاری ہیں، مطلوب وہ امور ہیں جو بندہ کے اختیار میں ہیں یعنی اخلاق حمیدہ کا حاصل کرنا اور رذائل کا علاج کرنا اسی طرح کشف بھی مطلوب نہیں، کشف ہوتا ہو تو اس کے لئے نعمت ہے شکر کرے بشرطیکہ غوائل کبر و عجب وغیرہ سے محفوظ ہو اور جس کو نہ ہوتا ہو اس کے درپے نہ ہو وہ سمجھ لے کہ میرے لئے کامیابی کا طریقہ یہی تجویز کیا گیا ہے کہ کشف نہ ہو کیونکہ بعض دفعہ کشف سے انسان بہت سی بلاؤں میں پھنس جاتا ہے۔ بس تم اپنے لئے کوئی طریقہ تجویز نہ کرو۔

اور ساری وجہ پریشانی کی یہی ہوتی ہے کہ لوگ حالات و کیفیات کو مقصود سمجھتے ہیں حالانکہ میں نے بتلا دیا کہ یہ مقاصد میں سے نہیں بلکہ محض توابع و ذرائع ہیں۔^۱

بزرگوں سے کیا چیز حاصل کی جاتی ہے مقصود اور طریق کی تعیین

حال: ایک طالب نے لکھا کہ بزرگوں سے حاصل کرنے کی کیا چیز ہے اور اس کا کیا طریقہ ہے؟

جواب تحریر فرمایا:

کہ کچھ اعمال مامور بہا ہیں ظاہرہ بھی باطنہ بھی نیز کچھ اعمال منہی عنہا ہیں ظاہرہ بھی باطنہ بھی ہر دو قسم میں کچھ علمی غلطیاں ہو جاتی ہیں، مشائخ طریق طالب کے حالات سن کر ان عوارض کو سمجھ کر ان کا علاج بتلا دیتے ہیں ان پر عمل کرنا طالب کا کام ہے اور اعانت طریق کے لئے کچھ ذکر بھی تجویز کر دیتے ہیں۔

اس تقریر سے مقصود اور طریق دونوں معلوم ہو گئے۔

ایک طالب کو تحریر فرمایا کہ:

اس طریق میں مقصود تو بحمد اللہ معلوم ہے یعنی رضائے حق، اب دو چیزیں رہ گئیں، طریق کا علم اور اس پر عمل، سو طریق صرف ایک ہے یعنی احکام ظاہرہ و باطنہ کی پابندی اور اس طریق کی معین دو چیزیں ہیں ایک ذکر جس قدر اس پر دوام ہو سکے۔

دوسرے صحبت اہل اللہ کی جس کثرت سے ممکن ہو، اور اگر کثرت کے لئے فراغ نہ ہو تو بزرگوں کے حالات و مقالات کا مطالعہ اس کا بدل ہے۔

اور دو چیزیں طریق یا مقصود کی مانع ہیں معاصی اور فضول میں مشغولی۔ اور ایک امر ان سب کے نافع ہونے کی شرط ہے یعنی اطلاع حالات کا التزام، اب اس کے بعد اپنی استعداد ہے، حسب اختلاف استعداد مقصود میں دیر سویر ہوتی ہے۔ میں سب کچھ لکھ

چکا۔

سلوک و تصوف کا خلاصہ

خلاصہ سلوک

(۱) نہ اس میں کشف و کرامات ضروری ہے۔

(۲) نہ قیامت میں بخشوانے کی ذمہ داری ہے۔

(۳) نہ دنیا کی کاربر آری کا وعدہ ہے کہ تعویذ گنڈوں سے کام بن جاویں یا

مقدمات دعا سے فتح ہو جایا کریں، یا روزگار میں ترقی ہو، یا جھاڑ پھونک سے بیماری جاتی رہے یا ہونے والی بات بتلا دی جایا کرے۔

(۴) نہ تصرفات لازم ہیں کہ پیر کی توجہ سے مرید کی از خود اصلاح ہو جاوے، اس

کو گناہ کا خیال بھی نہ آوے۔ خود بخود عبادت کے کام ہوتے رہیں مرید کو زیادہ ارادہ بھی نہ کرنا پڑے یا علم دین و قرآن میں ذہن و حافظہ بڑھ جائے۔

(۵) نہ ایسی باطنی کیفیات پیدا ہونے کی کوئی میعاد ہے کہ ہر وقت یا عبادت کے

وقت لذت سے سرشار رہے، عبادت میں خطرات ہی نہ آویں، خوب رونا آوے، ایسی محویت (فنائیت) ہو جائے کہ اپنی پرانی خبر نہ رہے۔

(۶) نہ ذکر و شغل میں انوار و غیرہا کا نظر آنا یا کسی آواز کا سنائی دینا ضروری ہے۔

(۷) نہ عمدہ عمدہ خوابوں کا نظر آنا، یا الہامات کا صحیح ہونا لازمی ہے۔

فقہ و سلوک کی تعریف اور تصوف کا اصل مقصود

بلکہ اصل مقصود حق تعالیٰ کا راضی کرنا ہے جس کا ذریعہ ہے شریعت کے حکموں پر پورے طور سے چلنا۔ ان حکموں میں بعض متعلق ظاہر کے ہیں جیسے نماز روزہ و حج و زکوٰۃ وغیرہ اور جیسے نکاح و طلاق و ادائے حقوق زوجین، قسم و کفارہ و غیرہ اور جیسے لین دین و پیروی مقدمات و شہادت، و وصیت و تقسیم ترکہ وغیرہ اور جیسے سلام و کلام و طعام و منام و قعود و قیام و مہمانی و میزبانی وغیرہ ان مسائل کو علم فقہ کہتے ہیں۔

اور بعضے متعلق باطن کے ہیں جیسے خدا کی مشیت پر راضی رہنا۔ حرص نہ کرنا۔ عبادت میں دل کا حاضر رکھنا، دین کے کاموں کو اخلاص سے کرنا۔ کسی کو حقیر نہ سمجھنا۔ خود پسندی نہ ہونا۔ غصہ کو ضبط کرنا وغیرہ ان اخلاق کو سلوک کہتے ہیں۔ اور مثل احکام ظاہری کے ان احکام باطنی پر عمل کرنا بھی فرض و واجب ہے۔ نیز ان باطنی خرابیوں سے اکثر ظاہری اعمال میں بھی خرابی آجاتی ہے۔ جیسے قلتِ محبتِ حقؑ سے نماز میں سستی ہوگی یا جلدی جلدی بلا تعدیل ارکان پڑھی۔ یا بخل سے زکوٰۃ اور حج کی ہمت نہ ہوئی۔ یا کبر و غلبہ غضب سے کسی پر ظلم ہو گیا۔ حقوق تلف ہو گئے۔ و مثل ذلک۔ اور اگر ان ظاہری اعمال میں احتیاط کی بھی جاوے تب بھی جب تک نفس کی اصلاح نہیں ہوتی وہ احتیاط چند روز سے زیادہ نہیں چلتی۔ پس نفس کی اصلاح ان دو سبب سے ضروری ٹھہری۔

شیخ کی ضرورت

لیکن یہ باطنی خرابیاں ذرا سمجھ میں کم آتی ہیں اور جو سمجھ میں آتی ہیں ان کی درستی کا طریقہ کم معلوم ہوتا ہے۔ اور جو معلوم ہوتا ہے نفس کی کشمکشیؑ سے اس پر عمل مشکل ہوتا ہے۔ ان ضرورتوں سے پیر کامل کو تجویز کیا جاتا ہے کہ وہ ان باتوں کو سمجھ کر آگاہ کرتا ہے اور ان کا علاج و تدبیر بھی بتلاتا ہے۔ اور نفس کے اندر درستی کی استعداد اور ان معالجات میں سہولت اور تدبیرات میں قوت پیدا ہونے کیلئے کچھ اذکار و اشغال کی بھی تعلیم کرتا ہے۔ اور خود ذرا اپنی ذات میں بھی عبادت ہے۔

پس سالک کو دو کام کرنے پڑتے ہیں، ایک ضروری کہ احکام شرعیہ ظاہری و باطنی کی پابندی ہے۔ دوسرا مستحب کہ کثرت ذکر ہے۔ اس پابندی احکام سے خدائے تعالیٰ کی رضا اور کثرت ذکر سے زیادتِ رضا و قرب حاصل ہوتا ہے۔ یہ ہے خلاصہ سلوک کے طریق اور مقصود کا۔

۱۔ مرضی اور فیصلہ ۲۔ اپنے کو اور اپنی ہر چیز اور اے کو اچھا سمجھنا ۳۔ حق تعالیٰ کی محبت کی کمی

۴۔ کھینچا تانی ۵۔ تربیت السالک ص ۸، ۷

شیخ کامل کے اوصاف و علامات

شیخ کامل وہ ہے جس میں یہ علامات ہوں، جس شخص میں یہ علامتیں پائی جائیں وہ مقبول اور کامل ہے اس کے پاس جائیے اور اس کی صحبت سے مستفیض ہوئیے۔

(۱) بقدر ضرورت علم دین جانتا ہو۔

(۲) دوسرے شریعت پر پوری طرح کار بند ہو (عالم ہو) اس کا عمل عقیدے اور

عادتیں سب شریعت کے موافق ہوں۔ (یعنی) عقائد و اعمال و اخلاق میں شرع کا پابند ہو۔

(۳) تیسرے اس میں یہ بات ہو کہ جس بات کو خود جانتا نہ ہو علما سے رجوع

کرتا ہو۔

(۴) چوتھے دنیا کی حرص نہ رکھتا ہو اور کامل ہونے کا دعویٰ نہ کرتا ہو کیونکہ یہ بھی

دنیا کی ایک شاخ ہے۔

(۵) کسی شیخ کامل کے پاس کچھ دنوں تک رہا ہو۔

(۶) چھٹویں یہ کہ علماء سے اس کو وحشت نہ ہو۔

(۷) ساتویں یہ کہ اس میں روک ٹوک کی عادت ہو، مریدین اور متعلقین کو ان

کی حالت پر نہ چھوڑ دیتا ہو، کوئی بری بات دیکھتا یا سنتا ہو تو روک ٹوک کرتا ہو، یہ نہ ہو کہ

ہر ایک کو اس کی مرضی پر چھوڑ دے، اپنے مریدوں (اور ماتحتوں) کی تعلیم و تربیت دل

سے کرتا ہو، مریدوں کے حال پر شفقت رکھتا ہو۔

(۸) آٹھویں خود بھی ذکر و شغل کرتا ہو کیونکہ اس کے بغیر تعلیم میں فائدہ

نہیں ہوتا، اور برکت نہیں ہوتی۔

(۹) نویں اس کی صحبت میں یہ برکت ہو کہ اس کے پاس بیٹھنے سے دنیا کی

محبت کم ہوتی ہو اور اللہ کی محبت زیادہ معلوم ہوتی ہو۔

(۱۰) دسویں اس کے جو مریدین ہیں ان میں اکثر کا یہ حال ہو کہ شریعت کے پابند ہوں اور ان میں دنیا کی طمع (لاچ) نہ ہو۔

(۱۱) گیارہویں عام لوگوں کے مقابلہ میں خاص لوگ یعنی جو دین دار اور سمجھ دار ہیں وہ اس کے زیادہ معتقد ہوں، اور اس کی طرف مائل ہوں۔

(۱۲) بارہویں یہ کہ اس کی طرف صلحاء اور دین کے سمجھنے والے لوگ زیادہ متوجہ ہوں، اس کے زمانہ میں جو عالم اور درویش منصف مزاج ہوں وہ اسکو اچھا سمجھتے ہوں۔ اور یہ کمال کی بڑی علامت ہے۔

جس شخص میں یہ علامات ہوں پھر یہ نہ دیکھے کہ اس سے کوئی کرامت بھی صادر ہوتی ہے یا نہیں، یا اس کو کشف بھی ہوتا ہے یا نہیں۔ یا یہ جو دعا کرتا ہے وہ قبول ہو جاتی ہے یا نہیں۔ یا یہ صاحب تصرف ہے یا نہیں۔ کیونکہ یہ امور لوازم مشیخت^۱ یا ولایت ہی سے نہیں۔ اسی طرح یہ نہ دیکھے کہ اس کی توجہ سے لوگ مرغ بسمل کی طرح تڑپنے لگتے ہیں یا نہیں۔ کیونکہ یہ بھی لوازم بزرگی سے نہیں۔ اصل میں یہ ایک نفسانی تصرف ہے جو مشق سے بڑھ جاتا ہے۔ غیر متقی بلکہ غیر مسلم بھی کر سکتا ہے۔ اور اس سے چنداں نفع بھی نہیں۔ کیونکہ اس کے اثر کو بقاء نہیں ہوتا۔ صرف مرید غیبی^۲ کے لئے جو ذکر سے اصلاً متاثر نہ ہوتا ہو، چند روز تک شیخ کے اس عمل کرنے سے اس میں ایک گونہ تاثر و انفعال^۳ قبول آتا رک کر کا پیدا ہو جاتا ہے۔ یہ نہیں کہ خواخواہ لوٹ پوٹ ہی ہو جائے۔^۴

اگر شیخ کامل نہ ملے

اگر کسی کو شیخ کامل نہ ملے تو وہ یہ تدبیر کرے کہ مشائخ کے ملفوظات و حالات کا مطالعہ کرے اور کتابوں سے فنائے نفس (نفس کو مغلوب کرنے) کا طریقہ معلوم کر کے عمل کرے مگر شیخ

۱ شیخ اور بزرگی کے لئے لازم نہیں ۲ ضروری نہیں ۳ کچھ ۴ بدفہم کند ذہن کم عقل ۵ دوسرے کا اثر قبول کرنا ۶ تربیت السالک ص ۲۷۷ قصداً سبیل ص ۶، و عظیم طریق النجاة لمحققہ دعوات عبدیت ص ۵۹ ج ۱۲

کے برابر نفع نہیں ہو سکتا۔

جس کو شیخ میسر ہو وہ تو ایسا ہے جیسے طبیب سے علاج کرانے والا اور جس کو طبیب نہ ملے وہ خود کتابوں میں تدبیریں دیکھ کر ایسا علاج شروع کر دے جس میں خطرہ نہ ہو۔ لیکن ایسا نفع تھوڑا ہی ہوگا۔

غرض شیخ اصلاح کی تدبیریں بتلاتا ہے اس سے زیادہ کچھ نہیں کرتا اور یہ تدبیریں تم خود بھی اپنے مطالعہ سے معلوم کر سکتے تھے مگر تمہارا معلوم کرنا ویسا ہی ہوگا جیسا کہ غیر طبیب طب (ڈاکٹری) کی کتابوں سے علاج کا طریقہ معلوم کرتا ہے اور دونوں کا فرق ظاہر ہے۔ اور ان مجموعی تدبیروں کا حاصل یہ ہے کہ پہلے تو علم شریعت حاصل کرے تاکہ افعال و اخلاق کا بھلا اور برا ہونا معلوم ہو جائے پھر جو خواہش نفس کے اندر پیدا ہو اس کے مقتضی پر عمل نہ کرے پس وہ یہ دو کام کرے ایک علوم کی تحصیل دوسرے مذموم (بری) خواہش نفس کی مخالفت مگر یہ لازم ہے کہ شیخ کی تلاش میں رہے۔

شیخ و مرید کا کام اور ہر ایک کی ذمہ داری

اب کام کی تفصیل سنو! شیخ کے دو کام ہیں ایک اصلاح ایک ذکر کی تعلیم اور ان میں بھی اصل کام اصلاح ہی کا ہے۔ ذکر اس کی اعانت و برکت کے لئے ہوتا ہے۔ باقی اصلاح کی حقیقت کیا ہے؟ سو وہ نفس کو زمام (برائیوں اور باطنی امراض) سے پاک کرنا ہے یعنی باطنی تربیت کرنا مگر اس کی اعانت کے لئے شیخ ذکر اللہ کی تعلیم کرتا ہے۔ یوں تو آدمی اصلاح کی خود بھی تدبیر کرتا ہے مگر شیخ کی تعلیم میں غیبی برکت ہوتی ہے باقی نرا وظیفہ بغیر اصلاح کے بالکل کافی نہیں..... اس خیال کی بھی اصلاح ضروری ہے۔ بہت لوگ اس غلطی میں مبتلا ہیں کہ محض وظیفہ ہی اصلاح کے لئے کافی ہے حالانکہ اصلاح کی حقیقت ہے (مذموم) خواہش کا نفس سے نکالنا اگر ہوئی (مذموم خواہش) نفس کے اندر ہی ہے

تو فرمائیے مجھض وظیفہ اصلاح کے لئے کیسے کافی ہوگا؟ یہ کام تو شیخ کا تھا۔ اور مرید کا اصل کام ہے اتباع اور اتباع کی تکمیل کے لئے دوسرا کام ہے شیخ کو حالات کی اطلاع۔ پس میں خلاصہ اور عطر تصوف کا بتلائے دیتا ہوں کہ اصل مقصود ہوئی (یعنی خواہشات) کو ہڈی (یعنی شریعت) کے تابع کرنا ہے۔ اور یہ جب ہوگا کہ نفس سے ہوئی نکل جائے۔ یعنی ہوائے نفس (نفسانی خواہش) مغلوب ہو جائے۔ اور یہ بات شیخ کے واسطے سے حاصل ہو جاتی ہے۔ یہ خلاصہ ہے تصوف کا اور یہ حاصل ہے اتباع شیخ کا۔ تصوف کا حاصل یہ ہے کہ جس طاعت میں سستی ہو سستی کا مقابلہ کر کے اس طاعت کو کر لے اور جس گناہ کا تقاضا ہو تقاضا کا مقابلہ کر کے اس گناہ سے بچ جاوے، دیکھئے یہ ہے تو چھوٹی سی بات کہنے میں مگر وقوع میں کتنی عظیم الشان ہے، شیخ کا بس یہی کام ہے کہ وہ اس بات کے حاصل کرنے کی تدبیریں بتلاتا ہے اور کچھ نہیں کرتا۔ ☆

شیخ کے حقوق کا خلاصہ

جب شیخ کامل مل جائے تو اس کے..... بہت سے حقوق ہیں جن کا حاصل یہ ہے کہ اس کا جی برانہ کرے اس کی کوشش کرے کہ اس کا دل میلانہ ہو یہاں تک کہ اگر وہ ادب و تعظیم سے خوش ہو تو اس کی تعظیم کرے اور اگر تعظیم نہ کرنے سے خوش ہو تو تعظیم نہ کرے یہ نہ ہو کہ اپنی مرضی کے موافق عمل کرے اور شیخ کی مرضی کا اتباع نہ کرے۔ ۲

اگر شیخ معصیت کا حکم کرے

اگر شیخ معصیت کا حکم کرے تو ایسے شیخ ہی کو سلام کرے (یعنی چھوڑ دے) ہاں اگر نوافل یا اوراد (وظائف) ترک کرے تو ہرگز وسوسہ نہ لائے کیونکہ واجب تو ترک کراتا نہیں زیادہ سے زیادہ مستحبات ترک کراتا ہے۔ (اور اس میں کوئی مصلحت ہوگی) ۳

فصل

اہل اللہ کی صحبت میں رہنے کی اہمیت

اولیاء اللہ کی صحبت سے قلب میں ایک خاص بات پیدا ہو جاتی ہے جس کی وجہ سے خروج عن الاسلام (یعنی اسلام سے نکل جانے اور مرتد ہو جانے) کا احتمال نہیں رہتا خواہ گناہ اور فسق و فجور سبھی کچھ ہوتے رہیں لیکن ایسا نہیں ہوتا کہ دائرہ اسلام سے خارج ہو جائے۔ اس کے برخلاف ہزار برس کی عبادت میں بھی بذاتہ یہ اثر نہیں ہوتا کہ وہ کسی کو مردودیت سے روک سکے اور یہی معنی ہیں اس شعر کے ع

یک زمانہ صحبت با اولیا بہتر از صد سالہ طاعت بے ریا

(یعنی کسی اللہ والے کی تھوڑی دیر کی صحبت سو سال کی عبادت سے بہتر ہے)

کیونکہ ظاہر ہے کہ ایسی چیز جو مردودیت سے ہمیشہ کیلئے محفوظ کر دے ہزار ہا سال کی اس عبادت سے بڑھ کر ہے جس میں یہ اثر نہ ہو۔

صحبت صالح کی مثال

صحبت کی مثال ایسی ہے جیسے عطر فروش کی دوکان کہ یا تو وہاں سے عطر خریدو گے ورنہ کم سے کم خوشبو سے تو دماغ کو راحت ہوگی اسی طرح نیک صحبت سے کوئی نہ کوئی کام کی بات حاصل ہو جاتی ہے۔

دیکھئے گلاب کے پاس رہنے سے مٹی میں خوشبو پیدا ہو جاتی ہے اسی طرح اہل محبت کے پاس رہنے سے خدا کی محبت اور دین کے ساتھ مناسبت حاصل ہو جاتی ہے۔

صحبت میں بالخاصہ اثر ہے جیسے مقناطیس میں لوہے کے کھنچنے کا اثر ہے کوئی خاص وجہ اس اثر کی نہیں بتلائی جاسکتی واقعی خر بوزہ کو دیکھ کر خر بوزہ رنگ پکڑتا ہے۔

صحبت کی اہمیت اور ہر طبقہ کے لوگوں کو صحبت صالح کی ضرورت

میں تو کہا کرتا ہوں کہ صحبت صالح چاہے اپنے سے چھوٹوں ہی کی ہو بہت غنیمت ہے محض وظیفوں سے کچھ نہیں ہوتا صحبت سے آنکھیں کھلتی ہیں۔

بغیر صحبت شیخ کے اگر کوئی لاکھ تسبیحیں پڑھتا رہے کچھ نفع نہیں عادت اللہ یہی جاری ہے کہ بغیر شیخ کی صحبت کے محض ذکر کافی نہیں اس کے لئے صحبت شیخ شرط ہے۔

صحبت صالح کے بغیر نہ اعلیٰ درجہ کی تعلیم کافی ہے اور نہ ادنیٰ درجہ کی اسی لئے علما و طلبہ سب کے ذمہ اس کا اہتمام ضروری ہے پہلے زمانہ میں جو سب لوگ اچھے ہوتے تھے اس کی بڑی وجہ یہی تھی کہ وہ اس صحبت کا اہتمام رکھتے تھے۔

یاد رکھو! صحبت صالح بغیر علم متعارف کے مفید ہو سکتی مگر علم متعارف بغیر صحبت کے بہت کم مفید ہوتا ہے یہی وجہ ہے کہ آج کل بہت سے علما نظر آتے ہیں مگر ان میں کام کے دو چار ہی ہیں جن کو کسی کامل کی صحبت نصیب ہوتی ہے۔

اصلاح کے لئے اصلی چیز صحبت ہے چاہے علم نہ ہو مگر صحبت ہو بلکہ میں کہتا ہوں کہ علم بھی بلا صحبت کے بیکار ہے۔

دنیا دار اور کالجوں میں پڑھنے والے طلبہ کو صحبت صالح کی ضرورت

اسی واسطے میں کہا کرتا ہوں کہ انگریزی خواں بچوں کو علما و صلحا کے پاس بھیجا کرو اور بڑے بھی اس کا خیال رکھیں تو بڑا فائدہ ہو اور ہم اس کا وعدہ کرتے ہیں کہ ہم نہ ان کے لباس پر اعتراض کریں گے، نہ ان کی ڈاڑھی سے ہمیں بحث ہوگی نہ ہم ان کو مار مار کر نماز پڑھوائیں گے، وہ ہمارے پاس بیٹھیں گے تو ان کو ہم سے اور ہم کو ان سے انس ہوگا اور دین سے مناسبت ہوگی اور یہ مناسبت ہی جڑ ہے اور علم و عمل اس کی

فرع (شاخ) ہیں صحابہ کرام سب کے سب عالم نہ تھے جو کچھ پایا صرف صحبت سے پایا اسی وجہ سے ہمیشہ اہل اللہ نے صحبت کا التزام رکھا۔ ۱

واللہ اگر صحبت کی طرف ذرا بھی توجہ کرتے تو مسلمان تباہیوں سے بچ جاتے۔ ۲

صحابہ کرام کو یہ شرف صحبت کی برکت سے حاصل ہوا

حضرات صحابہ کرامؓ کو فضیلت صحبت ہی کی وجہ سے ہوئی کہ آج کوئی امام اور فقیہ اور کوئی بڑے سے بڑا ولی ادنیٰ صحابی کے رتبہ کو نہیں پہنچ سکتا حالانکہ وہ زیادہ لکھے پڑھے نہ تھے بلکہ بہت سے علوم تو صحابہ کے بعد پیدا ہوئے ان کے زمانہ میں ان علوم کا پتہ بھی نہیں تھا جو آج کل کثرت سے موجود ہیں صحابہ کرام کا بڑا کمال یہی تھا کہ انہوں نے رسول اللہ صلی اللہ علیہ وسلم کو دیکھا تھا اور حضور کی صحبت ان کو نصیب تھی۔ ۳

بزرگوں کی صحبت سے فائدہ اٹھانے کا مطلب

اور اس کا طریقہ

ہمت پیدا ہوتی ہے کسی کامل کی صحبت میں رہنے سے، اور رہنے سے یہ مراد نہیں ہے کہ بال بچوں کو چھوڑ کر ملازمت سے استعفیٰ دے کر زراعت (کاشتکاری) بند کر کے اس کے پاس جا پڑو بلکہ اگر وقت ملے تو اس کے پاس کبھی کبھی جانا بھی چاہئے اور خط و کتابت سے ہمیشہ اپنے حالات کی اطلاع کرتے رہنا چاہئے وہ جو کچھ تعلیم کرے اس کے مطابق عمل کرے پھر انشاء اللہ تعالیٰ ہمت پیدا ہو جائیگی بغیر صحبت کامل کے کام بننا مشکل ہے گونا گونا ممکن نہیں مگر شاذ و نادر ہے۔

جن لوگوں کو خدا تعالیٰ نے موقع دیا ہے وہ کم از کم چھ ماہ تک (گو وقفہ کے ساتھ ہو یا

جتنا بھی موقع ہو) کسی بزرگ کی خدمت میں رہیں لیکن اس طرح کہ اپنا تمام کچا چٹھا (یعنی اپنے تمام عیوب ظاہری و باطنی) ان کے سامنے پیش کر دے اور پھر جس طرح وہ کہیں اس پر عمل کرے، اگر وہ ذکر و شغل تجویز کریں تو ذکر و شغل میں مشغول ہو جائے اور اگر وہ منع کریں اور کسی دوسرے کام میں لگائیں اس میں لگ جائے اور ان کے ساتھ محبت بڑھائے اور ان کی حالت کو دیکھتا رہے کہ کسی چیز کے لینے کے وقت یہ کیا برتاؤ کرتے ہیں اور دینے کے وقت کس طرح پیش آتے ہیں اس کا اثر یہ ہوگا کہ تخلُّق باخلاق اللہ ہو جائے گا (یعنی اللہ تعالیٰ کے اخلاق اور اوصاف حمیدہ اسکے اندر پیدا ہو جائیں گے) اور پھر اس کی ذات سے سراسر نفع پہنچے گا۔

اور اگر اتنی فرصت نہ ہو تو جب کبھی شہروں میں (یا ایسی کسی جگہ) جانا ہو جہاں ایسا عالم موجود ہو تو تھوڑی دیر کے لئے اس کے پاس جایا کریں..... اور کوئی بات یاد آجائے تو پوچھ لیا کریں۔

صحبت صالح کے مفید ہونے کی اہم شرط

صحبت سے یہ مراد نہیں کہ علماء کی خدمت میں جا کر زٹل (بکواس، ادھر ادھر کی باتیں اور خبریں) ہانکیں، دنیا بھر کے اخبار و حکایات بیان کریں۔

صحبت جب ہی مفید ہو سکتی ہے جب ان سے اپنے امراض کا بیان کریں اور ان کا علاج پوچھیں۔

محض کسی کے پاس رہنے سے کیا ہوتا ہے جب تک کہ انسان کو اپنی اصلاح اور تربیت کی فکر نہ ہو۔

اگر صحبت صالح میسر نہ ہو یا اس کی صورت نہ ہو تو کیا کرے

اگر صحبت میسر نہ ہو سکے تو کم از کم اس کے پاس ہر ہفتہ ایک جوانی کارڈ ضرور بھیجتا رہے جس میں چاہے محض خیریت ہی درج ہو اس کی برکت سے وہ دینی اور دنیوی دونوں قسم کی بہبودی (کامیابی) کا وہ خود مشاہدہ کرے گا۔

محض خط و کتابت سے بھی نفع پہنچ سکتا ہے کیونکہ بار بار جب خط آئیں گے تو اس کے ساتھ محبت ہو جائیگی اور جب اس سے محبت ہو جائیگی تو اس کے دل سے دعا نکلا کرے گی پھر حق تعالیٰ کبھی تو دعا قبول فرمائیں گے اور اس کی اصلاح کر دیں گے۔

خط و کتابت کی برکت سے عقائد و اعمال کی خرابی سے محفوظ رہے گا۔ اور دنیوی پریشانیوں سے بھی حفاظت رہے گی۔

اگر صحبت میسر نہ ہو اور جو اپنا حج اور معذور ہوں ان کے لئے صحبت کا بدل یہ ہے کہ ایسے بزرگوں کے ملفوظات (ومواعظ) دیکھا کریں یا سنا کریں ان کے صبر و شکر تقویٰ و طہارت کی حکایتیں دیکھنا سنا یہی صحبت کے قائم مقام ہو جاتا ہے۔

بری صحبت سے اجتناب

اس کے ساتھ ہی دو باتوں کا خیال اور رکھیں جو بطور پرہیز کے ہیں ایک یہ کہ کافروں کے اور گمراہوں کے جلسوں میں ہرگز نہ جائیں، اول تو کفر کی اور گمراہی کی باتیں کان میں پڑنے سے دل میں اندھیرا پیدا ہوتا ہے، دوسرے بعض دفعہ ایمان کے جوش میں ایسی باتوں پر غصہ آجاتا ہے پھر اگر غصہ ظاہر کیا تو بعض دفعہ فساد ہو جاتا ہے، بعض دفعہ اس فساد سے دنیا کا بھی نقصان ہو جاتا ہے، بعض دفعہ مقدمہ کا جھگڑا کھڑا ہو جاتا ہے اور سب میں وقت بھی خرچ ہوتا ہے اور روپیہ بھی یہ سب پریشانی کی باتیں ہیں۔

اور اگر عرضہ ظاہر نہ کر سکے تو دل ہی دل میں گھٹن اور رنج ہوتا ہے خوا مخواہ بیٹھے بٹھائے غم خریدنے سے کیا فائدہ۔

اہل باطل کی صحبت میں تو ظلمت ہوتی ہی ہے ان کی مس کی ہوئی (چھوئی ہوئی) چیزوں میں بھی ظلمت ہوتی ہے۔

بحث مباحثہ سے اجتناب

دوسری بات یہ ہے کہ کسی سے بحث مباحثہ نہ کریں کہ اس میں بھی اکثر وہی خرابیاں ہو جاتی ہیں جن کا ابھی بیان ہوا اور ایک بڑی خرابی ان دونوں میں اور ہے جو سب خرابیوں سے بڑھ کر ہے وہ یہ کہ ایسے جلسوں میں جانے سے یا بحث کرنے سے کان میں کفر اور گمراہی کی کوئی ایسی بات پڑ جاتی ہے جس سے خود بھی شبہ پیدا ہو جاتا ہے اور اپنے پاس اتنا علم ہوتا نہیں کہ اس شبہ کو دور کر سکے تو ایسا کام کیوں کرے جس سے اتنا بڑا نقصان ہونے کا ڈر ہو۔

اور اگر کوئی خوا مخواہ بحث چھیڑنے لگے تو سختی سے کہہ دو کہ ہم سے ایسی باتیں مت کرو اگر تم کو پوچھنا ہی ضروری ہو تو عالموں کے پاس جاؤ۔

بیک وقت دو بزرگوں سے اصلاحی تعلق رکھنے کی اجازت نہیں

اس طریق میں نفع کا مدار یکسوئی پر ہے اور ایک وقت میں دو مصلح سے تعلق رکھنے میں یکسوئی میسر نہیں ہو سکتی جیسے ایک وقت میں دو طبیبوں (ڈاکٹروں) سے رجوع کرنے میں پریشانی ہوتی ہے ایک کچھ تجویز کرتا ہے دوسرا کچھ تجویز کرتا ہے۔

جس کو مشائخ و بزرگان دین سے مناسبت

و موافقت نہ ہو وہ کیا کرے

فرمایا اگر کسی کی ایسی طبیعت ہو کہ کسی سے بھی مناسبت نہ ہو وہ طریق سے کیسے مستفید ہو سکتا ہے یا محروم ہی رہے؟

اس کا جواب عام اہل طریق کے نزدیک تو نفی میں ہے مگر میں نے قواعد سے اس کے لئے بھی ایک طریق تجویز کیا ہے وہ یہ کہ ایسے شخص کے لئے بہتر ہے کہ کسی شخص سے تعلق نہ کرے کیونکہ کسی شیخ سے تعلق کرنا وصول الی اللہ اور قرب حق کی شرط نقلی یا عقلی نہیں صرف شرط عادی ہے، اصل شرط تو شریعت پر عمل کرنا ہے شریعت ہی پر عمل کرنے اور تسہیل (آسانی) و تکمیل اور تعدیل (حد پر قائم رہنے) کے لئے شیخ سے تعلق کیا جاتا ہے خود تعلق مقصود بالذات نہیں۔

یہ شخص اپنے طور سے شریعت پر عمل کرتا رہے البتہ عاۓہ ایسے شخص سے کچھ غلطیاں یا کہیں کہیں اس کو تشویش ضرور ہوگی جو شیخ سے حل ہو جاتی ہے اس میں یہ کرے کہ جہاں تک اپنی سمجھ کام دے اصلاح کی کوشش کرے اور جہاں کوشش کام نہ دے دعا کرے کہ اے اللہ حقیقت تک رہبری فرمائیے اور لغزشوں کو معاف فرمائیے پھر بھی اگر لغزشیں ہو جائیں گی تو عند اللہ مواخذہ نہ ہوگا کیونکہ یہ اپنی طرف سے کوشش کر چکا۔

ایسے شخص کے لئے بغیر شیخ کے مشورہ کے صرف کتابوں پر عمل کرنے کا مشورہ اس کو دیا جائے گا یعنی اس کے لئے جو کسی شیخ سے مناسبت نہ رکھتا ہو اور کسی بزرگ سے اس کو موافقت نہ ہوتی ہو ایسے شخص کے لئے اسلم طریقہ یہ ہے کہ وہ کسی سے رجوع نہ کرے۔ بس کتاب و سنت پر اپنے طور سے عمل کرتا رہے اور اللہ تعالیٰ سے دعا کرتا رہے کہ غلطی سے محفوظ رکھیں، اس کے لئے یہی بہتر ہے کہ کسی کو اپنا شیخ نہ بنائے۔

باب ۳

کسی بزرگ سے بیعت ہونے کا شرعی و فقہی حکم

بیعت کی ایک حقیقت ہے ایک صورت حقیقت اس کی ایک عقد ہے مرشد و مسترشد (پیر و مرید) کے درمیان، مرشد کی طرف سے تعلیم کا اور مسترشد کی طرف سے اتباع کا۔ اور چونکہ اس کے فرض یا واجب یا سنت موکدہ ہونے کی کوئی دلیل نہیں اور حضرۃ نبویہ سے دین کی حیثیت سے منقول ہے لہذا یہ بیعت مستحب ہوگی۔

اور جب حضور صلی اللہ علیہ وسلم سے اس پر مداومت ثابت نہیں ہزاروں مومن اس خاص طریقہ پر اس زمانہ میں حضور سے بیعت نہیں ہوئے اس لئے اس کو سنت موکدہ بھی نہ کہیں گے یہ سب تفصیل اس کی حقیقت میں ہے۔

اور ایک اس کی صورت ہے یعنی معاہدہ کے وقت ہاتھ پر ہاتھ رکھنا یا کپڑا وغیرہ ہاتھ میں دیدینا تو یہ عمل مباح ہے لیکن مامور بہ کے کسی درجہ میں نہیں حتیٰ کہ اس کے استتباب کا بھی حکم نہیں کیا جاسکتا کیونکہ حضور صلی اللہ علیہ وسلم سے جو منقول ہے وہ بطور عبادت اور دین کے نہیں بلکہ بطور عادت کے ہے کیونکہ عرب میں معاہدہ کے وقت یہ رسم تھی۔ چنانچہ اسی عادت کی بناء پر اس کو صفقہ بھی کہا جاتا ہے۔

خلاصہ یہ کہ یہ بیعت معتادہ صلحاء حقیقت کے اعتبار سے مستحب سے زیادہ نہیں اور اس کی خاص ہیئت مباح سے زیادہ نہیں۔ لہذا اس کا درجہ علماً یا عملاً بڑھانا مثلاً اس کو شرط نجات قرار دینا یا تارک پر طعن کرنا یہ سب غلو فی الدین اور اعتداء حدود ہے۔ اگر کوئی شخص عمر بھر بھی بطریق متعارف کسی سے بیعت نہ ہو اور خود علم دین حاصل کر کے یا علماء سے تحقیق کر کر کے اخلاص کے ساتھ احکام پر عمل کرتا رہے وہ ناجی اور مقبول اور مقرب ہے۔ البتہ تجربہ سے یہ کلیاً یا اکثریاً مشاہدہ ہو گیا ہے کہ عمل اور اصلاح کا جو درجہ مطلوب

ہے وہ کسی کامل بزرگ کی تربیت و اتباع کے بغیر بلا خطر اطمینان کے ساتھ عادتاً حاصل نہیں ہوتا۔ مگر اس اتباع کے لئے بھی صرف التزام کافی ہے بیعت متعارف شرط نہیں۔

بیعت واجب نہیں اصلاح واجب ہے

جس شخص کی اصلاح بیعت پر موقوف ہو اس پر بیعت

ہونا بھی واجب ہے

تحقیق: بیعت واجب نیست اصلاح اعمال واجب است و تقدیم واجب واجب است۔ آرے اگر بیعت موقوف علیہ اصلاح بودے ہم واجب بودے۔ واذلیس فلیس، کار شروع فرمایند و از حالات مطلع فرمودہ باشند ہر گاہ مناسب خواہم دید انکار نخواہم کرد۔^۲ (ترجمہ: بیعت واجب نہیں اصلاح اعمال واجب ہے، البتہ اگر کوئی شخص ایسا ہو کہ اسکی اصلاح بیعت ہی پر موقوف ہو) اس کے علاوہ اصلاح کی اور کوئی صورت نہ ہو تو ایسے شخص کے لئے بیعت ہونا بھی واجب ہے ورنہ نہیں، کام شروع کیجئے، حالات سے مطلع کرتے رہے، جو مناسب ہوگا اس کے مطابق عمل کیا جائے گا۔)

مقصود سمجھنے سے پہلے بیعت نہ ہونا چاہئے

حال: ایک ہفتہ ہوا میں اب ہمیر پور میں آ گیا ہوں، جو اذکار حضور نے ہدایت فرمائے تھے وہ پابندی کے ساتھ ادا کر رہا ہوں، ذوق و شوق اب تک نہیں پیدا ہوا۔ جیسی حالت پہلے تھی ویسی ہی اب بھی ہے۔ حضور کی توجہ و دعا کا محتاج ہوں میرے حق میں اتباع سنت اور محبت خداوندی کی دعا فرمادیں۔

تحقیق: یہاں کے قیام کے زمانہ میں آپ کو بہت جلدی جلدی اپنی حالت

سے اطلاع دینی چاہئے تھی۔ بہت سے سوالات کا حل بالمشافہ خوب ہوتا ہے۔ اب بجز اس کے کیا ہو سکتا ہے کہ آپ کام میں لگے رہیں حالات سے اطلاع دیتے رہیں۔ وقتاً فوقتاً جو مناسب ہوگا تعلیم دیتا رہوں گا۔

ایک بات سے ضرور میرا دل تنگ ہوتا ہے۔ وہ یہ کہ آپ کے اس خط سے معلوم ہوتا ہے کہ آپ کے نزدیک ذوق و شوق بھی مطلوب ہے جو نہ آپ کے اختیار میں ہے نہ میرے اختیار میں ہے اس کا فیصلہ آپ کو بیعت کے قبل کرنا چاہئے تھا اور جانچ کے زمانہ میں جب آپ نے اس کے آثار نہ دیکھے تھے، آپ کو یہ امر ظاہر کرنا چاہئے تھا۔ اس پر میں جو کچھ جواب دیتا جس کا حاصل وہی اس کا غیر اختیاری ہونا تھا اس جواب کو اگر آپ کا دل قبول نہ کرتا تو آپ کو بیعت نہ کرنا چاہئے تھا۔ اور اگر دل قبول کر لیتا تو آپ کو اس وقت اس کے فقدان کیشکایت کی نوبت نہ آتی۔ جب آپ نے بار بار بیعت کی درخواست کی مجھ کو دھوکا ہوا کہ آپ کو اپنے مطلب کے آثار مطلوب ہوتے ہوئے معلوم ہوتے ہیں اس لئے آپ درخواست کرتے ہیں مجھ کو غیب کا علم نہ تھا کہ آپ دل میں کیا لئے ہوئے ہیں اب آپ اپنے نزدیک مجھ کو ان کیفیات کے پیدا کرنے کا ذمہ دار سمجھتے ہیں جس کی نسبت آپ سے یہ پوچھ سکتا ہوں کہ میں نے کب ذمہ داری کی تھی۔ یا کب کہا تھا کہ یہ لوازم طریق سے ہیں۔ آپ رجماً بالغیب اپنے ذہن میں ایک شیخ چلی کا گھر بنا بیٹھے۔ اور منشی کا سا حساب لگا لیا جس نے کہا تھا کہ جوں کا توں کنبا ڈوبا کیوں، کہ اب جب وہ آثار مزعومہ مرتب نہیں ہوئے تو شکایت پیدا ہوتی ہے ایسی حالت میں اگر اس کا غیر اختیاری ہونا سمجھا جاوے تو طالب کالفس اس جواب کو دفع الوقتی و حیلہ پر محمول کرتا ہے بس یہ ہے وہ تنگی کا سبب۔ اب آپ کے ذمہ لازم ہے کہ مفصل فیصلہ اس مسئلہ کا کر لیجئے کہ آپ کو طریق میں مطلوب کیا ہے

۱۔ منہ درمنہ، آمنے سامنے ۲۔ علامات ۳۔ نہ پائے جانے کی ۴۔ اس راہ کے لئے ضروری ہے

۵۔ محض اندازے اور تخمینہ سے

اور کس کس ثمرہ کے مرتب ہونے کی آپ کو امید ہے۔ میں بھی بے تکلف ظاہر کر دوں گا کہ کون کون باتیں ہونے والی ہیں اور کس کا ہونا مشکوک ہے۔ پھر آپ کو اختیار ہوگا کہ خواہ اس دوکان سے اس متاع کو خریدیں یا دوسری دوکان تلاش کریں۔ اور مجھ کو بھی اختیار ہوگا کہ اس خریدار کو اپنی دوکان پر بیٹھنے دوں یا آگے کو چلتا کر دوں۔ اب بھی آپ کی سمجھ میں آیا کہ میں نے پہلی بار آپ سے بیعت سے انکار کر دیا تھا اور اکثر لوگوں سے عذر کر دیتا ہوں یہ اس کا سبب ہے۔ تاکہ نہ طالب کو دھوکا ہونہ مجھ کو دھوکا ہو۔ گول مول قصہ میں جانین کو بے مزگی ہوتی ہے بہت جلد جواب دیجئے اور اس جواب کے ساتھ یہ خط بھی بعینہ واپس کیجئے۔ والسلام

طریق میں داخل ہو کر یہ کام کرنا پڑیں گے

طریقہ میں داخل ہو کر (یعنی بیعت ہونے یا اصلاحی تعلق قائم کرنے کے بعد) جو کام کرنے پڑیں گے۔ (ان کی تفصیل یہ ہے)

بہشتی زیور کے گیارہ حصے اول سے آخر تک۔ ایک ایک حرف کر کے پڑھنے یا سننے پڑیں گے۔

(۱) اپنی سب حالتیں بہشتی زیور کے موافق رکھنا پڑیں گی۔

(۳) جو کام کرنا ہو اور اس کا جائز ناجائز ہونا معلوم نہ ہو، کرنے سے پہلے علما

اہل حق سے پوچھنا پڑے گا، اور ان کے بتلانے کے موافق عمل کرنا ہوگا۔

(۴) نماز پانچوں وقت جماعت سے (مسجد میں) پڑھنا ہوگی۔ البتہ اگر کوئی

عذر شرعی ہو تو جماعت معاف ہے، اور اگر بلا عذر غفلت سے رہ جاوے ندامت کے ساتھ استغفار کرنا چاہئے۔

(۵) اگر مال بقدر زکوٰۃ ہو تو زکوٰۃ دینا ہوگی۔ مسائل اس کے بہشتی زیور میں

میں گے۔ اسی طرح کھیت اور باغ کی پیداوار میں دسواں بیسواں حصہ دینا ہوگا،

اس کے مسائل زبانی معلوم کر لئے جائیں۔

(۶) اگر حج کی گنجائش ہو تو حج کرنا پڑے گا اسی طرح گنجائش کی صورت میں عید کو صدقہ فطر اور بقر عید کو قربانی ضروری ہوگی۔

(۷) اپنی بی بی بچوں کے حقوق ادا کرنا ہوں گے۔ ان کا یہ بھی دینی حق ہے کہ ان کو ہمیشہ شرع کے احکام بتلاتے رہو۔ آسان طریقہ اس کا پڑھے ہوؤں کے لئے یہ ہے کہ شب و روز میں تھوڑا سا کوئی وقت مقرر کے کے ہشتی زیور اول سے آخر تک اپنے گھر والوں کو پڑھ کر سنا دیں اور سمجھادیں۔ اور جب وہ ختم ہو جاوے پھر شروع کر دیں۔ جب تک ان کو مسائل خوب پختہ یاد نہ ہو جاویں سناتے رہیں۔ اور ان پڑھ ایسا کریں کہ جو بات دین کی کسی عالم سے سنا کریں اس کو یاد کر کے گھر والوں سے ضرور کہہ دیا کریں!

اور یہ کام چھوڑنا پڑیں گے

اور یہ کام چھوڑنا پڑیں گے، ڈاڑھی منڈانا، دارھی کا ثنا جبکہ چار انگل سے زائد نہ ہو، دارھی چڑھانا، سر میں چاند کھلوانا، کھڈی رکھانا۔ یا آگے سے منڈوانا، ٹخنوں سے نیچے پابجامہ پہننا، یا لنگی باندھنا۔ یا کرتہ چونہ ٹخنوں سے نیچے لٹکانا یا عمامہ کا شملہ آدھی کمر سے نیچے چھوڑنا۔ یا کسم وزعفران کا رنگ ہوا یا ناپاک رنگ کا رنگ ہوا کپڑا پہننا یا ریشمی یا زری کا لباس چار انگل سے زیادہ خود پہننا یا لڑکوں کو پہننا۔ یا کفار کا لباس پہننا یا مردوں کو چاندی کی انگوٹھی ایک مثقال یا زائد یا سونے کی انگوٹھی پہننا یا عورتوں کو کھڑا جوتا یا مردانہ لباس پہننا، یا بجاہ دار زیور پہننا، یا ایسا باریک یا چھوٹا کپڑا پہننا جس میں بدن کھلا رہے۔ کسی عورت یا مرد کو بری نگاہ سے دیکھنا، یا عورتوں لڑکوں سے زیادہ میل جول رکھنا۔ مرد کو کسی نامحرم عورت کے پاس یا عورت کو کسی نامحرم مرد کے

پاس بیٹھنا یا تنہا مکان میں رہنا یا بدون سخت مجبوری کے سامنے آجانا اگرچہ وہ پیر ہی ہو یا رشتہ دار ہوں اور جہاں سخت مجبوری ہو وہاں سر اور بازو اور کلائی اور پنڈلی اور گلا کھولنا نامحرم مرد کے سامنے حرام ہے۔ منہ کے سامنے بھی گھونگٹ رہنا بہتر ہے۔ اور عمدہ پوشاک اور زیور سے تو سامنے آنا بالکل ہی برا ہے۔ اسی طرح نامحرم مرد و عورت کا باہم ہنسنا بولنا، ضرورت سے زیادہ باتیں کرنا یہ سب چھوڑ دینا چاہئے، خنتہ یا عقیقہ یا شادی میں جمع ہونا یا برات میں جانا البتہ عین نکاح کے وقت پاس پاس کے مردوں کا جمع کر لینا مضائقہ نہیں۔ یا کوئی کام فخر و نمود کا کرنا جیسے آج کل رسم رسوم کا کھلانا لینا دینا ہوتا ہے۔ اسی میں نوتہ بھی آگیا اس کو بھی چھوڑنا چاہیے۔ اسی طرح فضول خرچی کرنا یا کپڑے میں بہت تکلف کرنا کہ یہ بھی فخر و نمود میں داخل ہے، مردہ پر چلا کر رونا، اس کا تیجہ، دسواں۔ بیسواں۔ چالیسواں وغیرہ کرنا۔ دور دور سے عرصہ عرصہ تک میت کے پیچھے آنا۔ بدون شرع کے موافق تقسیم کئے ہوئے مردہ کے کپڑے خیرات کر دینا، لڑکیوں کا حصہ نہ دینا۔ اہل حکومت و ریاست کو غر با پر ظلم کرنا، جھوٹی نالاش کرنا، موروثی کا دعویٰ کرنا، رہن یا رشوت کی آمدنی کھانا، تصویر بنانا یا رکھنا، یا براہ شوق کتے پالنا، یا کنکوا و آتش بازی یا کبوتر بازی و مرغ بازی وغیرہ کا شغل کرنا، یا بچوں کو اجازت اور پیسے دینا، گانا سننا، باجے سے یا بے باجے اسی میں گرامون بھی داخل ہے، عرسوں میں جانا، بزرگوں کی منت ماننا، فاتحہ نیاز گیارہویں وغیرہ متعارف طور پر کرنا، رواج کے موافق مولد شریف کرنا، تبرکات کی زیارت کے لئے عرس کا سا انتظام کرنا، یا اس وقت مردوں عورتوں کا خلط یا سامنا ہو جانا، شب برات کو حلو ا پکانا، یا محرم کو تہوار منانا، یا رمضان میں ختم قرآن پر شیرینی ضرور کر کے بانٹنا، یا ٹونے ٹونے کھلے کرنا، یا سینٹلا وغیرہ کو ماننا، یا فال وغیرہ کھلوانا، کسی نجومی یا آسب زدہ سے کوئی بات پوچھنا، غیبت کرنا، چغلی کھانا جھوٹ بولنا، تجارت میں دغا کرنا، (دھوکہ دینا) بلا اضطراب نا جائز نوکری کرنا، یا جائز نوکری میں کام خراب کرنا، عورت کا خاوند کے سامنے زبان درازی کرنا، یا اس کا

مال بلا اجازت خرچ کرنا، یا بلا اجازت کہیں جانا اور حافظوں کا مردوں پر قرآن پڑھ کر یا تراویح میں قرآن سنا کر کچھ لینا، مولویوں کو وعظ پر یا مسئلہ بتلانے پر اجرت لینا، یا بحث مباحثہ میں پڑنا، یا درویش وضع لوگوں کو پیری مریدی کی ہوس کرنا، تعویذ گنڈوں کا مشغلہ رکھنا۔ یہ فہرست مختصر کرنے نہ کرنے کے کاموں کی اور تفصیل احقر کے رسالوں میں بقدر ضرورت ملے گی۔ اشرف علیؑ

بیعت جلدی کر لینا یا نہ کر لینا شیخ کے قلبی رجحان پر موقوف ہے

حال: عرض یہ ہے کہ اکثر لوگ جن کو ابھی اپنے مشائخ سے اجازت اخذ بیعت اور کار تربیت سپرد نہیں ہوا، اس کام کو آسان سمجھتے ہیں۔ اور خیال کرتے ہیں کہ پیر بننے میں بھلا کیا تکلیف ہے، سو واقعی رمی پیر بننا اور سجادہ نشینی یہ تو ایک بڑی مزہ دار بادشاہت ہے، لیکن اس کی حقیقت ایک دشوار کام ہے۔ امر تربیت بھی اس خاص قسم کا مجاہدہ ہے۔ اور یہ ظاہر ہے کہ مجاہدہ بدون تکلیف کے نہیں ہوتا، مجھے امر تربیت میں بعض دفعہ بہت تکلیف ہوتی ہے۔ خصوصاً جب مخاطب قلب سے قصور اور حقیقت شناسی سے دور اور محض عرف اور رسم کا پابند و مجبور ہو، اور عوام کی عقیدت و محبت بھی خلل اور فتور کی بنیاد پر مبنی ہوتی ہے، اسی لئے بیعت کرنے سے ایک حد تک کنارہ کرتا ہوں بلکہ بعض دفعہ تو جو لوگ بیعت ہو گئے ہیں ان کو بھی چھوڑ دینا پسند کرتا ہوں لیکن یہ بات چونکہ اہل طریق کے ہاں پسندیدہ نہیں اس لئے اپنے کو صبر پر مجبور کرنا ضروری سمجھتا ہوں۔ جلدی بیعت کر لینے میں پیچھے (بعد میں) بڑی خرابی نکلتی ہے۔ جن جن باتوں کی آپ شکایت فرمایا کرتے تھے وہ سب ذرہ ذرہ صحیح پاتا ہوں۔

ایک ایک قطرہ کا مجھے دینا پڑا حساب خون جگر و دیعت مژگان یا رتھا
دوسری طرف اہل بدعت و ضلالت کا شیوع اور ہمہ گیری بعض دفعہ اس قدر
مجبور کر دیتی ہے کہ خیال ہوتا ہے کہ جو شخص بھی درخواست بیعت کرے اس کو بلاتامل

ہے کہ جس سے بیعت ہونے کا قصد ہو پہلے اس کے پاس مہینہ دو مہینہ قیام کر لیا جاوے۔ جب ہر طرح قلب مطمئن ہو جاوے جب درخواست کی جاوے، اگر درخواست کے وقت دوسرے کا قلب بھی مطمئن ہوگا تو قبول کر لے گا۔ اور اگر اس نے کچھ عذر کیا تو اور قیام کیا جاوے۔ اللہ تعالیٰ سے امید ہے کہ اس طرح کرنے سے دوسرے کا انکار طویل نہ ہوگا۔ ایسی بیعت کا لطف دیکھنے کے قابل ہوگا، باقی یہ طریقہ ٹھیک نہیں ہے کہ جس کو سنا اس کے پیچھے ہوئے۔

غیر متبع شریعت پیر سے بیعت ہونا جائز نہیں اگرچہ حضور صلی اللہ علیہ وسلم کا دیدار کرادے

حال: میری ہمیشہ ایک بدعتی کے نکاح میں ہے مگر ان کے عقائد بفضلہ تعالیٰ بہت اچھے ہیں، مگر ان کا شوہران کو مجبور کرتا ہے کہ وہ ایک بدعتی سے بیعت کریں میرے بہنوئی خود بھی مجاور و پیرزادہ قوم کے ہیں۔ اور یہ پیری عرس کرتے ہیں۔ اور یہ میرے بہنوئی ان کے کشف کے متعلق بہت کچھ کرامات بیان کرتے ہیں میں نے یہ کہہ دیا کہ ان سے کہو کہ اگر تم رسول اللہ صلی اللہ علیہ وسلم کو دکھا دو تو بیعت کر لیں گے۔ سوانہوں نے وعدہ کر لیا ہے کہ دکھا دیں گے۔ اگر وہ دکھا دیں تو کیا ان کی بیعت کر لینا جائز ہے کیا کوئی خلاف شرع شخص اگر رسول اللہ صلی اللہ علیہ وسلم کو دکھا دے تو اس سے بیعت جائز ہے، یا اس کے کامل ہونے کی دلیل ہے؟

الجواب: السلام علیکم ورحمۃ اللہ جناب رسول اللہ صلی اللہ علیہ وسلم کو دکھلا دینا اگر شبہ تخیل سے قطع نظر کر لیا جاوے کوئی مقبولیت کی دلیل نہیں وہ ایک قسم کا تصرف ہے۔ جب تک اصل معیار یعنی اتباع شریعت و برکت صحبت نہ دیکھا جاوے اس وقت تک بیعت جائز نہیں۔

جس پیر کے اکثر مرید بے نمازی ہوں وہ قابل بیعت نہیں

سوال: جس پیر کے مرید اکثر بلکہ قریب قریب کل بے نمازی ہوں کیا وہ شخص بیعت کی صلاحیت رکھتا ہے۔
جواب: صلاحیت نہیں رکھتا!

بیعت کی غرض اصلاح دین ہے

حال: حضور عالی سے بیعت فرم لینے کے بعد غلام کے گھر میں سے جن کا خلل جاتا رہا۔ اور سال بھر سے زاید کی تپ کا فور ہو گئی۔ اب بالفعل نہ مریضہ کو شکایت ہے اور نہ بچہ پر کچھ اثر ہے غلام اخیر رمضان میں علیل ہو گیا بوجہ ضعف و علالت اب تک محنت نہیں ہوئی ہے۔ جس سے ذکر سے جو قدر یکسوئی پیدا ہوئی تھی جاتی رہی اور وہ ذوق و شوق مٹ گیا، میری بڑی سالی کو اپنی بہن کی حالت سن کر کمال اشتیاق بیعت پیدا ہوا ہے۔ چونکہ ان کے میاں کے درمیان میں مناقشہ تھا اس لئے میں نے درستی اخلاق کی نصیحت کر دی ہے۔ اور کہہ دیا ہے کہ اس کے بعد حضرت کو بیعت کے لئے لکھوں گا۔ اور ان کو جلدی ہے جیسا ارشاد ہو۔

تحقیق: صحت مرضیٰ سے مسرت ہوئی۔ اللہ تعالیٰ مبارک فرمائیں۔ اور ہمیشہ اپنی حفاظت میں رکھیں مگر ان کی بہن کو جو یہ قصہ دریافت کر کے اشتیاق بیعت ہو ایہ ان کی ناواقفی کی دلیل ہے۔ نہ یہ کوئی کمال ہے اور نہ اس کو باطن سے کچھ تعلق ہے اور نہ یہ خود بھی یقینی ہے کہ صحت میں بیعت کو کچھ دخل نہیں ہے۔ بیعت تو اصلاح دین کے لئے ہے، اس لئے ان کو اس باب میں حقیقت سے آگاہ کر دیا جاوے۔ پھر ان کی جو رائے ہو۔ ذوق و شوق و یکسوئی یہ مقاصد نہیں کام شروع کیجئے۔ اور مقصود رضا کو سمجھئے۔

ضرورت اتباع شیخ

حال: اب میں عجب معذوری کی حالت میں ہوں۔ اپنی بد قسمتی پر آنسو بہا تا رہتا ہوں کہ کوئی صورت بہتری کی نظر نہیں آتی۔ کمترین نے اپنے ایک دوست کے پاس جناب کی تصنیف کردہ ایک دو کتابیں دیکھیں، اور دل میں جناب کی تمام تصنیفات کے منگوا کر مطالعہ کرنے کا شوق پیدا ہوا۔ چنانچہ بہشتی زیور حصہ اول و دوم و ہفتم اور الاجتہاد اور تعلیم الدین تو پوری پڑھ چکا ہوں۔ قصد السبیل بھی آج ختم ہو چکی ہے، اصلاح الرسوم اور فروع الایمان زیر مطالعہ ہے ان کے مطالعہ سے طبیعت میں بہت کچھ اطمینان حاصل ہوا ہے لیکن بعض وقت پھر وہ ناامیدی ہو جاتی ہے لہذا عرض ہے کہ کوئی مناسب علاج تجویز فرمایا جاوے۔

تحقیق: کسی محقق صاحب حال و کمال سے تعلق راسخ کر کے اس کا اتباع کیا

جاوے۔ ☆

جب تک کسی کے مطیع نہ بنیں گے کچھ حاصل نہ ہوگا

جب تک کسی ایک کو اپنا مطاع نہ بنائیں گے اور اس سے بالکل حجاب نہ اٹھائیں^۱ اور اس کے سوا سب کو کالعدم^۲ نہ سمجھ جائیں گے، کچھ نہیں ہوگا۔ میں ہمیشہ یہی کہتا ہوں۔ شاید مجمل^۳ کہتا تھا۔ آج صاف صاف کہہ دیا باقی دودل بودن بجز بے حاصلی نیست۔ بے تکلف بات یہ ہے کہ اگر اپنے حضرت مرشد مدظلہ سے پورا پورا اعتقاد ہے اور ان کو پوری شفقت ہے۔ تو ان سے حجاب توڑیے اور سب سے منھ موڑیے۔ اور اگر کسی جزو میں کمی ہے تو جس سے اطمینان ہو اس کی اطاعت کیجئے۔ اور مرشد صاحب کو صرف برکت کے لئے رکھیے^۴۔

☆ ترتیب السالک ص ۷۱۔ یعنی اپنے سارے عیبوں کو ظاہر نہ کریں گے^۲ کالعدم یعنی کچھ بھی نہیں
 ۳ یعنی وضاحت کے بغیر ۴ ترتیب السالک ص ۴۰

شیخ سے حسن ظن کا نافع ہونا

حال: اس سے پہلے کے یعنی کل کے عریضہ میں میں نے حضور کی خدمت میں عرض کیا تھا کہ حضور والا نے جو حسبنا اللہ کا پڑھنا بلا تعداد بتلایا ہے تو مجھے خیال ہی نہیں رہتا بہت ہی کمی کے ساتھ کبھی کبھی جب یاد آجاتا ہے تو پڑھ لیتا ہوں۔ اور ہنوز^۱ وہ عریضہ حضور کی خدمت میں نہ پہنچا ہوگا کہ آج ہی بلا اختیار خود بخود قلب سے حسبنا اللہ جاری ہو گیا جس کی کہ زبان نے بھی شرکت کی۔ اب سو اس کے کہ یہ حضور کی کرامت سچھی جاوے اور کیا ہو سکتا ہے۔

تحقیق: آپ کو یہ حسن ظن نافع ہوگا خواہ وجہ کچھ ہی ہو۔^۲

سلسلہ امدادیہ کی امتیازی شان

حال: دیگر عرض یہ ہے کہ بعض اوقات حقوق العباد کے بارے میں قلب پر اس قسم کا بوجھ پڑتا ہے کہ یوں معلوم ہوتا ہے کہ جان غم میں گھلی جاتی ہے جب تک کہ اس کا کچھ تدارک نہیں ہوتا۔ چین نہیں آتا۔

تحقیق: مبارک ہو یہی حالت موافقہ لیسنہ^۳ ماہ الامتیاز ہے سلسلہ امدادیہ کا اور علامت ہے اس کے قبول کی۔^۴

۱۔ ابھی ۲۔ الامداد بابیۃ ماہ رجب ۳۶ھ ترتیب السالک ص ۱

۳۔ یعنی سنت کے موافق ہونا امتیازی علامت ہے

۴۔ حصہ چہارم ترتیب السالک ص ۷۶

اصول طریق جاننے کا مطلب

حال۔ آج ملفوظات حضرت کے نمبر ۱۲۰ میں دیکھا کہ بدون اصول طریق کے جانے ہوئے فقط ذکر پر قناعت کرنے سے جمعیت حاصل نہیں ہوتی جس کے بغیر کوئی کام درست نہیں ہوتا۔

تحقیق۔ مگر اس کا یہ مطلب نہیں کہ پہلے سب اصول جان لے پھر ذکر شروع کرے، بلکہ مطلب یہ ہے کہ کام کرتا رہے۔ اور حالات سے اطلاع دیتا رہے۔ اس اطلاع ہی کے ضمن میں اصول کی تعلیم ہو جاوے گی۔ اور جتنے اصول معلوم ہوتے جاویں ان کی پابندی ہوتی رہے۔^۱

شریعت و طریقت اور معرفت و حقیقت کی تعریف اور

علم الیقین و عین الیقین کا فرق

سوال: ایک مختصر مضمون میں شریعت اور طریقت اور معرفت اور حقیقت کی حقیقت اور ان کا باہمی تعلق لکھ کر مرحمت فرمائیے۔

جواب: شریعت نام ہے مجموعہ احکام^۲ تکلیفیہ کا اس میں اعمال ظاہری و باطنی سب آگئے۔ اور متقدمین کی اصطلاح میں لفظ فقہ کو اس کا مرادف^۳ سمجھتے تھے جیسے امام ابوحنیفہ رحمۃ اللہ سے فقہ کی یہ تعریف منقول ہے ”معرفة النفس مالها وما عليها“ پھر متاخرین کی اصطلاح میں شریعت کے جز و متعلق باعمال ظاہرہ کا نام فقہ ہو گیا۔ اور دوسرے جز و متعلق باعمال باطنہ کا نام تصوف ہو گیا۔ ان اعمال باطنی طریقوں کو طریقت کہتے ہیں۔ پھر ان اعمال باطن کی درستی سے قلب میں جو جلا و صفا پیدا ہوتا ہے حسنہ و سیئہ و تعلق الہیہ صفاتیہ و فعلیہ بالخصوص معاملات فیما بین اللہ و بین العبد

منکشف ہوتے ہیں ان مکشوفات کو حقیقت کہتے ہیں اور انکشاف کو معرفت کہتے ہیں اور اس صاحب انکشاف کو محقق اور عارف کہتے ہیں۔ پس یہ سب امور متعلق شریعت کے ہی ہیں۔ اور عوام میں جو یہ شائع ہو گیا ہے کہ شریعت صرف جزو متعلق باحکام ظاہرہ کو کہنے لگے ہیں یہ اصطلاح کسی اہل علم سے منقول نہیں اور عوام سے اس کا منشا بھی صحیح نہیں کہ وہ اعتقاد تثنائی ہے ظاہر اور باطن میں واللہ اعلم۔

(ملفوظ) ایک صاحب نے عرض کیا کہ مقصود اعظم تو شریعت ہی ہے۔

فرمایا کہ خود ایک ہی چیز ہے یعنی شریعت، اس کے مقابل کوئی چیز نہیں جس کی وجہ سے اعظم کہا جائے جس کا حاصل عمل کا خالص کرنا ہے بس شیخ اسی کی تدابیر کی تعلیم کرتا ہے، ان تدابیر کا نام طریقت ہے، پھر اس برکت سے جو علوم منکشف ہوتے ہیں وہ حقیقت ہیں اور ان ہی کے حقائق میں سے بعض کے انکشاف کا نام معرفت ہے، باقی اور جو کچھ ہے مراقبہ مکاشفہ ذکر و شغل سب اسی مقصود کے معین اور متمم ہیں اور اصل وہی ایک چیز ہے (یعنی شریعت) اور یہ سب کرنے کے کام ہیں۔

یقین کہتے ہیں اعتقاد جازم^۱ مطابق للواقع کو اگر ادراک کا صرف یہی مرتبہ ہے تو علم یقین ہے۔ اور اگر اس کے ساتھ غلبہ حال بھی ہو لیکن اس غلبہ میں مدرک^۲ کو غیر مدرک سے غیبت نہ ہو تو عین یقین ہے اور اگر ایسا غلبہ ہے کہ غیر مدرک سے غیبت بھی ہے تو حق یقین ہے۔ اسی کو کتب فن میں مختلف عنوان سے لکھا ہے۔

باب

اپنی رائے سے علاج کرنے کی مذمت

سوال: ایک عرض یہ ہے کہ کوئی مراقبہ بہ نظر محفوظ رہنے کے گناہ سے ارشاد ہو کہ اللہ پاک اس پر عمل کرنے کی توفیق عطا فرمائیں اور اس کی برکت سے و برکت دعائے حضرت گناہوں سے محفوظ رہوں۔

جواب: کیا آپ ہی خود اپنے لئے طریق علاج بھی تجویز فرما سکتے ہیں افسوس جو میں نے علاج بتلایا یعنی ہمت اس کو ردی کر دیا اور خود تجویز کیا تو آپ جب خود شیخ ہیں پھر دوسرے سے کیوں رجوع فرماتے ہیں۔

حال: ہدایت نامہ بجواب عریضہ عتاب آمیز و رد ہوا سخت نام ہو کر امیدوار معافی کا ہے۔ براہ بزرگانہ معاف فرمایا جاوے۔ ہرگز نہ بندہ کو طریق علاج تجویز کرنے کا حق ہے۔ اور نہ خود شیخ ہے اور نہ ارشاد فرمودہ ماسبق یعنی ہمت کو احقر نے ردی کیا ہے، اور نہ کر سکتا ہے، بلکہ خدا کا شکر ہے کہ حضرت کے ارشاد کی وقعت دل میں بہت کچھ ہے اور خدا کرے کہ ایسا ہی رہے۔ آمین خلاصہ یہ کہ معاف فرمایا جاوے۔

تحقیق: معافی کو معافی ہی ہے۔ میں کچھ بدلاتھوڑا ہی لے رہا ہوں لیکن کیا غلطی پر مطلع بھی نہ کیا جاوے اور یہ پتہ اب بھی نہ دیا کہ اس علاج پر عمل بھی کیا یا نہیں فضول باتوں سے خط بھر دیا اس کا بھی افسوس ہے۔^۱

شیخ سے علاج کرانے اور اجازت لینے کا طریقہ

حال: میں نے پہلے عریضہ میں دلائل الخیرات اور ربنا آتنا الخ کے پڑھنے کی اجازت کے واسطے عرض کیا تھا صرف مقصود میرا یہ ہے کہ میری آخرت درست ہو جائے۔ بزرگوں کے ارشاد کے موافق جو کام کیا جاتا ہے اس میں اللہ تعالیٰ برکت فرماتے ہیں۔ میں پڑھتا برابر رہتا ہوں کہ جو ثواب سے خالی نہیں ہے۔ لیکن ایک خود کسی نسخہ کو استعمال کرنا اور ایک حکیم کے فرمان کے بموجب اس پر عمل کرنا اس میں بہت بڑا فرق ہے۔

تحقیق: جو مصلحت آپ نے اجازت مانگنے میں لکھی ہے وہ ٹھیک ہے، مگر اس کا یہ طریق نہیں جو آپ نے تجویز کیا کہ نسخہ خود تجویز کیا اور طبیب سے اجازت مانگی جاتی ہے، بلکہ طریق اس کا یہ ہے کہ اپنی پوری حالت کسی معتقد فیہ کے سامنے پیش کر کے اپنے کو اس کی تفویض لیں دیدیا جائے۔ جو نسخہ میرے لئے تجویز کیا جاویگا میں اس کا استعمال کروں گا۔ چونکہ ایسے مضمون کا آپ کا کوئی خط نہیں آیا لہذا میں کوئی متعین مشورہ نہیں دے سکتا ہوں، جب ایسا خط آئے گا انشاء اللہ مشورہ عرض کروں گا۔^۱

متعلقین پر عتاب کرنا مقتدی کا منصب ہے

حال: احقر بفضل خدا ہنوز اپنے وظیفہ میں سرگرم ہے۔ لیکن میرا حال مختلف قسم کا رہتا ہے کیا ہو جاتا ہے کہ اہل مکان کو شرع کے خلاف چلنے سے ان پر غضب ناک ہو جاتا ہوں نخل^۲ نہیں کر سکتا، یہاں تک کہ ایسی نوبت پہنچی کہ مکان والے سب مجھ پر خفا و ناراض ہوئے، حضرت والد صاحب بھی دلگیر ہیں، بلکہ مجھ کو دیوانہ سمجھ رکھا ہے۔ اور درحقیقت حال بھی دیوانوں کی طرح ہی ہو جاتا ہے۔ گاؤں میں بھی

۱۔ جس سے اعتقاد ہو یعنی پورے طور پر اس کے حوالہ کر دیا جائے ۳ الامداد بابت ذیقعدہ ۳۵ھ

دشمن بہت ہیں کبھی دل میں یہ خیال آتا ہے کہ شاید کسی نے مجھ پر جادو کیا ہوگا کہ مریبوں کے ساتھ جنگ و جدال کرتا ہوں ان لوگوں کو نہیں دیکھ سکتا۔ کبھی دل میں رحم بھی آجاتا ہے مگر مکان کے غیر جگہ میں حالت اچھی رہتی ہے۔ مکان جانے سے وہی حال ہو جاتا ہے۔ اس وقت پردیس میں اچھا حال ہے۔ مدرسہ میں پڑھانے سے بھی خوش رہتا ہے۔ مگر مدرسہ کا کام تلاوت قرآن و مناجات مقبول کے وقت کے بعد پورا کرتا ہوں۔ ذکر کے وقت اگر نہ کروں تو طلبہ کو اور وقت پڑھنے کا میسر نہیں ہوتا۔ پس کیا ذکر منفصل سکر نے کی اجازت ہے۔ یعنی بعد تلاوت قرآن مناجات کے گھنٹہ دو گھنٹہ طلبہ کو پڑھا کے باقی وظیفہ جو چھ ہزار مرتبہ ذکر اللہ ہے ادا کروں۔

تحقیق: یہ منصب ^۲ اور مقتدی کا ہے کہ اپنے متعلق پر عتاب کیا جاوے۔ آپ خود ابھی اپنے کام سے فارغ نہیں ہوئے، آپ کو کسی سے الجھنا مناسب نہیں۔ اگر مدرسہ میں دل مطمئن رہتا ہے تو مدرسہ ہی میں زیادہ رہا کیجئے۔ ذکر بلا اتصال بھی نافع ہوگا۔ الامداد شوال ۳۵ھ ص ۱۲۵ تربیت السالک ص ۵۷

ایک پریشان سالک کا خط

حال: بندہ کا حال بالفعل اس طرح گذرتا ہے کہ ایک شخص مولوی حسن علی صاحب نامی خلاف شرع یعنی برہنہ اور تارک صلوٰۃ اور دیوانہ نے بعض اوقات بندہ کے پاس آکر خلاف شرع امر تلقین کئے تھے لہذا بندہ پر بالفعل تین باتیں پوری طرح جاری ہو گئیں۔ اول یہ کہ بندہ کے چہرہ پر مثل ابرسیاہ^۱ و سفید کے ملا ہوا نمودار ہوتا ہے اس کی وجہ سے عجیب غریب باتیں دیکھتا ہوں۔ اور دوسرے یہ کہ جس جگہ نظر کرتا ہوں یعنی اگر درخت وغیرہ کو دیکھتا ہوں تو مثل صورت انسان نظر آتے ہیں۔ اور تیسرے یہ کہ ہر وقت بندہ کی نظر میں کلکلہ یعنی حقہ کے یا مثل کیڑوں کے یا مثل انسان کے

۱۔ ننگا ۲۔ کالے اور سفید بال ۳۔ مختلف وقتوں اور کئی مجلسوں میں ۴۔ شیخ ۵۔ غیر مسلسل کئی وقتوں میں

حاضر رہتے ہیں۔ یہ امور بالابندہ سے کس طرح مندرج ہوں گے۔ بندہ نوازی فرما کر مطلع فرمائیں اور ایک طبیب بھی مقرر کیا تھا اس کی وجہ سے مندرجہ نہیں ہوا۔ زیادہ بندہ کے حق میں دعائے خیر فرمادیں۔

تحقیق. طبیبوں سے رجوع کرنے کا مشورہ عوارض جسمانی کی اصلاح کے لئے دیا تھا میں نے، لیکن عوارض نفسانی کہ ان میں سے اہم خیال کا فساد ہے۔ اس کے اصلاح کا طریقہ سوا عاقل و کامل کی صحبت کے نہیں ہے اگر اس جگہ میسر ہوا ہتمام کریں ورنہ اگر ہمت اور وسعت ہو تو اس نواح^۱ کی طرف سفر کریں کہ بفضلہ تعالیٰ مجمع عقلاء کملاء^۲ کا ہے۔ ورنہ خلوت اور تمام اشغال کو چھوڑ کر قرآن کی تلاوت اور بندہ کے مواعظ کا مطالعہ اور صحبت صلحاء خوش مزاج وہم مذاق کی اختیار کریں اور اپنے حال سے پھر اطلاع دیں۔ ☆

اجازت و خلافت لینے کی کسی حال میں گنجائش نہیں

اہلیت بیعت و اجازت کی شرط یہی ہے کہ اپنے کو اہل نہ سمجھے

حال: عرصے سے خواہش یہ تھی کہ چندے جناب کی خدمت میں رہ کر اپنی اصلاح باطنی کی کوشش کرتا، مگر پردہ غیب سے اب تک اس امید کا ظہور نہ ہوا۔ اور اہل و عیال کے خیالات و نیز کم مانگی مانع ہوتی ہے اور اس تحریر کی زیادہ ایک اور بھی وجہ یہ ہے کہ بعض اوقات بعض بعض اشخاص مجھ سے بیعت کے طالب ہوتے ہیں اور میرے ذریعہ سے سلسلہ میں داخل ہونا چاہتے ہیں، میں ان کو جناب کی طرف اشارہ کرتا ہوں اس کے جواب میں وہ کہتے ہیں کہ ہم میں اتنی مقدرت^۳ نہیں جو ہم وہاں جائیں اور مولانا صاحب تشریف فرما ہوتے ہیں تو بیعت نہیں کرتے اور اپنے پاس بلاتے ہیں۔ لہذا یہ آسان ہے کہ تمہارے ذریعہ سے ہم داخل سلسلہ تو ہو جائیں گے اور یہ صورت

بغیر اجازت کے ممکن نہیں۔ اور اجازت بغیر استعداد باطنی کے مشکل۔ آجکل خیالات اکثر لوگوں کے رسمی بیعت پر زیادہ رہا کرتے ہیں۔ یہ خیال ہوتا ہے کہ ایسا نہ ہو کہ خلاف شریعت والوں کے پھندوں میں پڑ کر ایمان سے بھی ہاتھ دھو بیٹھیں۔

تحقیق: اصلاح باطن اگر اس غرض سے کی جاوے کہ میں لوگوں کو بیعت کیا کروں گا۔ تو ایسے شخص کی اصلاح باطن ہی کبھی نہ ہوگی، کبر اس کا لازم حال رہے گا۔ اس سے توبہ کیجئے پھر اصلاح مفید ہو سکتی ہے، رہا لوگوں کے کسی کے ہاتھ میں پھنس جانے کے خیال سے اگر ہر شخص بیعت کی اجازت مانگنے لگے تو بعد چندے پھر وہی مخدور سلازم آئے گا جس سے بچنے کے لئے یہ اجازت دی گئی تھی۔ اور اگر اہلیت شرط ہو تو سب سے اول شرط اہلیت کی یہ ہے کہ وہ شخص اپنے کو اہل نہ سمجھے۔ پس اجازت لینے کی کسی حال میں گنجائش نہ ہوئی۔ اخلاص پیدا کیجئے!

بڑے سے بڑے گناہ ہو جانے سے بھی بیعت منسوخ نہیں ہوتی

حال: اس ناکارہ کا جہاز بحر کبار میں غرق ہو رہا ہے۔ یہ عاصی ذلیل ان دنوں بری حالت میں مبتلا ہو گیا ہے۔ یعنی چند بار مرتکب کبار کا باوجود ہر بار توبہ کے ہو گیا ہے۔ سوانح حضرت مولانا گنگوہی قدس سرہ سے ارتکاب کبار سے منسوخ بیعت ہو جانا معلوم ہوا تو یہ مضمون دیکھ کر اور بھی سخت پریشان ہوں خاص توجہ و ہمت اس ذلیل کے قلب کی طرف مبذول فرما کر اصلاح قلب فرمادیں اور خبر لیں۔

تحقیق: منسوخ بیعت کا مضمون میرے نزدیک صحیح نہیں۔ اگر حضرت قدس سرہ سے منقول ہے تو ما اول ہے منسوخ برکات بیعت کے ساتھ، (یعنی اس کی یہ تاویل کریں گے کہ منسوخ بیعت سے مراد برکات کا ختم ہو جانا ہے) اور اگر غیر کا ہے تو حجت نہیں، جو کام آپ کے کرنے کا ہو میں اس میں کیا خبر لوں۔^۳

ہر شخص کی تربیت اس کی استعداد کے موافق ہوتی ہے

حال: افسوس دل کسی کام کا نہیں رہا۔ قویٰ مضمحل لہو چکے۔ سیاہ سفید ہونے کو آئے مگر دل اسی طرح تیرہ وتاریک، اعمال میں غفلت ہے۔ اور طبعی فطری آزادی سونے پر سہاگہ کا کام دے رہی ہے۔ طبیعت ابتداء سے شورش پسند واقع ہوئی ہے۔ نیک حالت ہو یا بد سب میں شورش کا امتزاج ہے۔ زمانہ پیری کا اگرچہ قریب آگاہ ہے مگر حضرت جنون کی وحشت انگیز شورش رو بہ ترقی ہے۔ کبھی کبھی ویسے ہی یا وعظ میں رقت ہوتی ہے، آنکھیں ڈبڈباتی ہیں، مگر اسی وقت یہ خیال آتا ہے کہ رونے دھونے سے کچھ نہیں ہوتا۔

تحقیق: ہر شخص کی تربیت اس کی استعداد کے موافق ہوتی ہے اس کیفیت سے آپ کی تربیت ہو رہی ہے۔ خدا کا شکر کیجئے اور منتظر وہب ۲ رہئے۔

حال: ان سب مرقومہ بالا احوال میں البتہ یہ بات باقی رہ گئی ہے کہ آپ سے دل بستگی ۳ ہے اور آپ کی صورت کیھنے سے نشاط سکون اور اطمینان ہوتا ہے۔

تحقیق: هذا مفتاح السعادت و مصباح الهداية انشاء الله تعالى ۱۔

علاج میں اپنی طرف سے آسانی درخواست کرنا بے ادبی ہے

سوال: احقر بعارضہ ضعف دماغ علیل ۴ ہے تلاوت و ذکر موقوف ہے۔ اللہ پاک کی یاد کرنے اور خصوص ذکر و تلاوت کے کرنے کو طبیعت بے حد چاہتی ہے ہمیشہ خیال ہوتا ہے کہ عمر بہت کم رہی ہے۔ قرب الہی کے طریقے حاصل کر کے عاقبت کی فکر کریں رضائے الہی حاصل ہونجات کا سامان جمع کریں۔ کوئی آسان یا دقیق طریقہ جس سے دماغی محنت نہ ہو مطلع فرمادیں۔ آئندہ ہمیشہ مفصل معمولات و حالات پابندی سے لکھا کروں گا۔ بچند وجوہ اب لکھ نہیں سکتا۔

۱۔ اعضاء کمزور حق تعالیٰ کی عنایت کا انتظار کیجئے ۵۔ قلبی تعلق ۵۔ یہ بختی کی کنجی اور ہدایت کا چراغ ہے۔

جواب: افسوس آپ نے بھی کوئی کام کی بات نہیں لکھی۔ یہ خوب فرمائش کی ہے کہ کوئی آسان یا دقیق طریقہ جس میں دماغی محنت نہ ہو بتلایا جاوے تو کیا آپ کا یہ گمان ہے کہ آسان طریقہ کے ہوتے ہوئے اہل طریقہ بندگان خدا پر مصیبت ڈالتے ہیں۔ اگر یہ گمان ہے تو ایسوں سے پوچھنا ہی لا حاصل ہے۔ اور اگر یہ گمان نہیں ہے تو اس فرمائش کے کیا معنی؟ اس جہل کا علاج اور نیز طریقہ کی تعیین بدون پاس رہے ممکن نہیں آگے آپ کو اختیار ہے، اگر احقر سے آپ کی تسلی نہ ہو تو آپ کو خوشی سے اجازت ہے کہ جس شیخ سے چاہیں رجوع کریں، مگر خدا کے لئے وہ شیخ النارؑ نہ ہوں شیخ النورؑ ہوں۔ امید ہے کہ آئندہ کوئی فضول مضمون آپ کی طرف سے نہ آئے گا۔ ضروری خدمت سے عذر نہیں۔^۳

سالک کے لئے اپنے حالات کی اطلاع اور

ہدایات کی اتباع ضروری ہے

حال: اب خاکسار کے دل میں یہ بات جمی ہے کہ جب تک روحی قوت نہیں ہوتی جب تک نیک عمل ہو نا دشوار ہے اس کی تدبیر فرمادیں۔
تحقیق: جو لکھا ہے یہی تدبیر ہے، طالب کو صرف حالات کی اطلاع اور تعلیمات کا اتباع ضروری ہے ایسی درخواستیں کہ فی الواقع رائے دینا ہے نہ چاہئے۔^۴

۱۔ دوزخ میں لے جانے والے شیخ ۲۔ جنت میں لے جانے والے شیخ

۳۔ الامداد بابۃ ماہر جب تربیت السالک ص ۷۱ ۴۔ تربیت السالک ص ۸۳

نفس کا محاسبہ اور شیخ کو اس کی اطلاع

حال: نفس کو قطع محبت کیلئے خادم کا خیال ہے کہ ایسا کرے روزانہ اپنے حالات ادا نیگی نماز پنج وقت جماعت یا بے جماعت۔ وقت پر یا قضا۔ وظیفہ چھ سو مرتبہ کلمہ شریف کا بعد نماز عشاء چھ رکعت قبل از وتر عشاء قلمبند کرتا ہوں، تین چار یوم بعد خدمت حضوری میں ارسال کر دیا کروں۔ آہستہ آہستہ نفس پر سختی کرتا جاؤں، نفس خود بخود عادی ہوتا جائے گا۔ میرا اس سے یہ مطلب نہیں کہ ناحق حضور کا وقت لوں۔ فقط چند سطور ہوا کریں گی، نفس شرارت سے باز آ جاویگا، بخوف احتساب اور محتسبؑ بھی حضور سا، گو مریض کو کوئی حق نہیں ہے کہ طبیب کو رائے دے۔ مریض کا دل اکثر چیزوں کو چاہا کرتا ہے طبیب کو اختیار ہے جو چاہے سو کرے، جیسا چاہے حکم دے، میں نے ڈرتے ڈرتے یہ گزارش کیا ہے چند روز سے ایسا گزارش کرنے کا ارادہ تھا طبیعت کو روکتا رہا، آخر لاچار گزارش کرنا ہی پڑا، اگر خلاف مزاج عالی ہو تو متنبہ فرمادیں۔

جواب۔ بہت مبارک ہے اور انشاء اللہ تعالیٰ نافع ہوگا۔^۱

طالب کو خستہ حالی بھی شیخ سے ظاہر کرنی چاہئے

حال: اپنی احالت ظاہر کرنے کو اکثر جی چاہتا ہے مگر پھر ساتھ ہی یہ خیال آجاتا ہے کہ ان خرفات کو کیا عرض کروں جب کہ مجھ سے ہوتا تو کچھ بھی نہیں۔ اس لئے عرض کرتے ہوئے شرم آتی ہے۔

تحقیق۔ ضرور ظاہر کرنا چاہئے^۲

۱۔ باز پرس سوال و جواب ۲۔ باز پرس کرنیوالا ۳۔ الامداد ماہ ربیع الاول ۳۶۔ تربیت السالک ص ۶۸

۲۔ تربیت السالک ص ۳۹

شیخ کو اپنے حالات کی اطلاع ضروری ہے

حال: اس نالائق غلام سے ایک بہت بڑی خطایہ ہوئی ہے کہ جب سے حاضر خدمت ہوا ہے صرف ایک مرتبہ اپنا حال خدمت عالی میں عرض کیا ہے، اس خطا کی نہایت ادب سے معافی چاہتا ہوں، اور آئندہ کیلئے عہد کرتا ہوں کہ حالات سے جلد جلد اطلاع دیتا رہوں گا، حضور والا کے کرم سے امید قوی معافی کی ہے، آئندہ ایسی خطا نہ ہوگی۔

تحقیق: ہاں اطلاع کرتے رہنا بے حد نافع ہے۔^۱

حال: اپنا حال آج کل یہ ہے کہ کوئی حال نہیں۔

تحقیق: اس کی اطلاع بھی نافع ہے بعض اوقات اس میں بھی کوئی بات ہوتی ہے۔^۲

تکمیل کی علامت

حال: آج تین دن سے میرے دل کے اندر کسی طرح کا تردد اور پُریشانی معلوم نہیں ہوتی، بلکہ ہر وقت اطمینان ہے۔

تحقیق: یہ علامت تکمیل کی ہے، مبارک ہو۔^۳

باب

شیخ کامل کی صحبت کی برکت

حال: حضرت کی خدمت بابرکت میں آنے سے پہلے کسی کے لئے دل میں بغض تھا، کسی کے لئے محبت تھی جب کبھی ان لوگوں سے کوئی یاد آتا تھا کسی کے لئے دل میں محبت معلوم ہوتی تھی، کسی کے لئے بغض معلوم ہوتا تھا، اب دل میں ان باتوں کا پتہ ہی نہیں، جب کبھی یاد آتا ہے جیسا کہ اور عام لوگ یاد آتے ہیں ویسا ہی معلوم ہوتا ہے، غرض دل میں اس وقت خدا تعالیٰ کی یاد اور محبت کے سوائے اور کچھ نہیں پاتا ہوں۔ یوں معلوم ہوتا ہے دل میں جتنی جگہ ہے سب کو اللہ تعالیٰ کی یاد اور محبت نے گھیر لیا ہے۔
تحقیق: مبارک ہو!

گناہوں سے نفرت پیدا ہونے کا طریقہ بزرگوں کی صحبت ہے

حال: میری حالت کچھ عرصہ سے بہت خراب ہو گئی ہے خدمت اقدس میں پیش کرتا ہوں اگرچہ شرم مانع ہے لیکن طبیب سے چھپانا سخت مضر ہے، میرے بعض اوقات وظائف وغیرہ کے مقرر تھے، وہ ترک ہو گئے اور طبیعت معصیت کی جانب مائل اور جن بری باتوں سے مجھے تنفر تھا اب ان سے تنفر نہیں پاتا ہوں، میرے واسطے دعا فرمائیے اور کوئی وظیفہ تعلیم فرمائیے گا کہ خدا اس کی برکت سے میرا نقصان دفع فرمادیں۔

تحقیق: یہ باتیں دور سے نہیں ہوا کرتیں چند روز یہاں رہنا چاہئے، مگر جب آنے کا خیال ہو اول تعین وقت میں مجھ سے مشورہ کر لیا جاوے۔^۳

بعد تو محنت ہی محنت ہے۔ اس لئے خیال ہوتا ہے کہ شاید برداشت نہ ہو سکے۔ غرض حالت یہ ہے کہ اقدم رجلا واؤ خرا^۱ اخریٰ کا معاملہ ہے، اب آئندہ جیسی حضرت کی رائے عالی ہو سمعا و طاعة عمل کروں گا بظاہر اسباب میری حاضری میں کوئی مانع نہیں ہیں۔

تحقیق: دلگیر نہ ہونا چاہئے ایسے عوارض^۲ سب کو پیش آتے ہیں جن سے انشاء اللہ تعالیٰ کچھ ضرر^۳ نہیں۔ المعذور^۴ ماجور لا مازور۔ ضعف دماغ کو مانع تشریف آوری نہ قرار دیا جائے۔ اگر کام بھی زیادہ نہ کیا جاوے پاس رہنا بھی نافع ہے بِنفع معتدلاً ☆

صحبت شیخ کا اشتیاق و مکاتبت بھی قائم مقام صحبت کے ہے

حال: بہت جی چاہتا ہے کہ شرف ملازمت و صحبت حاصل کروں مگر مشاغل عدیدہ^۵ مہلت نہیں دیتے۔

تحقیق: یہ اشتیاق بھی نفع میں قریب قریب پاس ہونے کے ہی ہے۔ خصوص جبکہ مکاتبت بھی رہے۔ ☆۲

۱ یعنی پس و پیش میں ہوں ایک قدم آگے بڑھاتا ہوں تو دوسرا پیچھے ہٹاتا ہوں، ۲ عملین رنجیدہ، ۳ مجبوریاں، ۴ نقصان، ۵ معذور آدمی مستحق اجر و ثواب ہوتا ہے نہ کہ مستحق عذاب، ۶ قابل اعتبار نفع۔

شیخ سے جسمانی دوری کے باوجود روحانی قرب بھی نافع ہے

حال: میں ایک غریب شخص ہوں حضور کی تصانیف کے مطالعہ سے اشتیاق دیدار کا ہوا، خداوند تعالیٰ نے اپنے فضل و کرم سے آپ کے دیدار سے مشرف کر دیا اور میرے حق میں خداوند تعالیٰ کی طرف سے جو بہتری ہونے والی ہے حضور کی ذات و برکات سے وہ بھی ہو جائے گی، اللہ سے امید قوی ہے۔ اور آپ کے شفقت کے بھروسے اب میں ارادہ مکان جانے کا رکھتا ہوں، پھر حضور کی خدمت میں آنے کی توقع نہیں۔ کیونکہ راہ خرچ آمد و رفت کا چھتیس روپے ہے، علاوہ اس کے خوراک، اس خیال سے دل پر ناامیدی چھا جاتی ہے حضور میرے حق میں جو بہتر ہو تجویز کریں۔

تحقیق: دوری جسمانی مضر نہیں اور قرب روحانی اس طرح رہتی ہے کہ ہمیشہ اطلاع حالات باتباع تعلیمات کا التزام رکھا جاوے!

حضرت تھانویؒ کے مواعظ دیکھنے کی اہمیت

بزرگوں کے حالات و ملفوظات کا مطالعہ بھی صحبت شیخ کے قائم مقام ہے

حال: احقر تازہ نوز موضع بہادر گنج میں درس تدریس میں مشغول ہے، نفس کی کشش خرافات کی جانب اور روح کی کشش حسنات کی جانب ہے۔ اس کشاکش میں اوقات عزیز گزرتے ہیں ہر وقت یہ دل چاہتا ہے کہ کوئی ایسی صورت نکل آتی کہ نفس بالکل مغلوب ہو جاتا۔ ذکر الہی سے غفلت نہ ہوتی قلب میں وسعت کی صورت دکھائی دیتی مگر اس کے لئے غالباً صحبت شیخ کی ضرورت ہے، اور ادھر نفقہ کا وجوب اس امر سے مانع ہے کہ کسی کی خدمت میں جا پڑوں، اس کے لئے کیا تدبیر ہے۔

تحقیق: ایسی حالت میں بزرگوں کے حالات و مقالات^۱ کے مطالعہ کا التزام بھی انشاء اللہ تعالیٰ بجائے صحبت شیخ کے نافع و کافی ہے۔ اگر میرے مواعظ برابر مطالعہ میں رہیں انشاء اللہ تعالیٰ یہ سب شکایات دور ہو جائیں گی ☆

شیخ سے قرب و بعد میں فرق

حال: ایک عجیب بات اس وقت عرض کرتا ہوں کہ جب تک میں حضرت کی خدمت سے دور رہتا ہوں اکثر یہی حال جوش وغیرہ کا رہتا ہے اور جہاں سامنے گیا بس یہ معلوم ہوتا ہے کہ جیسے کسی نے جلتی آگ پر پانی کا چھینٹا ڈال دیا۔ وہاں جا کر لذت تو بے حد رہتی ہے مگر یہ جوش و خروش طبیعت میں نہیں رہتا، نہ معلوم کیا بات ہے **تحقیق:** بعد میں شوق کا غلبہ ہوتا ہے قرب میں انس کا وہذا هو مقتضی سلامة الفطرة وقد یكون^۲ خلافة بعارض - ☆☆

شیخ کی محبت اس طریق میں بہت نافع ہے

حال: تب ہی سے قلب کی گرانی جاتی رہی کل سے حضور والا کی محبت کا بید غلبہ ہے، دل چاہتا ہے کہ حضور پر سے اپنی جان قربان کر دوں اور میرے بدن سے کھال اتار کر اگر اس کا جو تہ بنا کر حضور کے پائے مبارک میں پہنایا جائے تو دل ٹھنڈا ہو۔ اب اپنے عشق و محبت کو حضرت کی طرف نسبت کرنے کو دل چاہتا ہے۔ یعنی اپنے کو عاشق کہوں اور حضرت کے اتباع کو باعث رضاء خداوندی سمجھتا ہوں۔ دل چاہتا ہے کہ تمام اقوال و افعال اور حرکات و سکنات میرے حضور والا کے مطابق ہو جائیں۔ اور قلب میرا حضور کے قلب کے مشابہ ہو جائے، تاکہ میں وہی باتیں پسند کروں جو حضور کو پسند ہوں۔

تحقیق: یہ محبت طریق میں بے حد نافع ہے^۳

۱۔ ملفوظات ۲ فطرت مسلمہ کا تقاضا یہی ہے، کسی عارض کی وجہ سے کبھی اس کے خلاف ہو جاتا ہے۔

۳۔ الامدادیہ ماہ ربیع الثانی ۱۳۶ھ تربیت السالک ص ۶۹ ☆ تربیت السالک ص ۴۶ ☆☆ تربیت السالک ص ۷۳

محبت شیخ کلید کامیابی ہے

حال: معمولات تو بفضلہ تعالیٰ جاری ہیں۔ الحمد للہ کسی روز ناغہ بھی نہیں ہوتے۔ ڈیڑھ دو بجے اٹھ جاتا ہوں اسی وقت سے برابر صبح تک مشغولی رہتی ہے بعض روز عجیب حال ہوتا ہے کہ معلوم بھی نہیں ہوتا کہ یہ سب معمولات بیداری میں کئے گئے ہیں یا بحالت نوم ادا ہوئے، کچھ خبر نہیں ہوتی جس کا رنج و افسوس برابر رہتا ہے، اور استغفار کرتا ہوں اور کیا عرض کروں نہ کوئی حال ہے، اور نہ کوئی کیفیت ہے، اس وجہ سے عریضہ لکھتے ہوئے شرم بھی آتی ہے، اگر کوئی چیز ذریعہ نجات سمجھتا ہوں تو وہ یہ ہے کہ خدام والا کی محبت اپنے دل میں بے حد پاتا ہوں جس کے سامنے اپنے تمام عزیزوں کی محبت کی کوئی حقیقت نہیں۔ حتیٰ کہ اب اپنے والدین کی محبت سے بھی بدرجہا زائد پاتا ہوں۔ اسی کو مدارجات اور مفتاح سعادت یقین کرتا ہوں۔ اور کیا عرض کروں۔ احقر کے لئے دعا فرمائی جائے۔

تحقیق: آپ کہتے ہیں کہ کوئی حالت اور کیفیت نہیں، ڈیڑھ بجے رات سے صبح تک مشغول رہنا اس کے سامنے کیفیت اور حال کیا چیز ہے۔ بعض تو اضع حج و نعت ہوتا ہے۔ اللہ تعالیٰ کا شکر کیجئے۔ استقامت اور برکت کی دعا کیجئے۔ اور کام میں لگے رہئے حالات سے اطلاع دیتے رہئے گو وہ حالات آپ کے نزدیک قابل اطلاع نہ ہوں۔ اور جو بے خبری کی حالت لکھی ہے، اگر وہ نیند کا غلبہ ہے، تب تو وہ امر طبعی ہے نہ محمود نہ مذموم۔ اور اگر نیند کا غلبہ نہیں ہے تو یہ ربودگی آثار ذکر سے ہے جو محمود ہے، گو مقصود نہیں اور جو محبت کا تذکرہ لکھا ہے حقیقت میں یہ شرط طریق ہے۔ اور اعون فی الوصول گواہ محبت کا متعلق اس کا اہل نہ ہو مگر محبت کو اس کے اعتقاد کی بناء پر بے حد نفع ہوتا ہے۔ ☆

۱۔ نعت کا انکار اور ناشکری ۲۔ منزل مقصود تک پہنچانے میں بہت مفید ہے ۳۔ جس سے لعلق قائم کیا جاتا ہے ۴۔ محبت کرنے والا ☆ الامداد بابہ ص ۳۶ تھ تر بیت السالک ص ۶۶

اپنے شیخ کے متعلق کیا اعتقاد ہونا چاہئے

حال: ایک بات یہ بھی ہے کہ دنیا میں کسی سے دین کے متعلق استفادہ کا خیال نہیں ہوتا۔ یہ دل میں یقین ہے کہ جو کچھ دنیا میں ہیں حضور ہی ہیں حالانکہ بزرگ دنیا میں بہت ہوں گے مگر نہیں معلوم دل کسی کا معتقد فضیلت نہیں ہوتا۔ اور دوسرے سے فیض پہنچنے کے خیال کی بابت تو اس قدر نفرت ہے، جیسے شرک و کفر سے نفرت ہو۔ کسی بزرگ کو حضور کے مقابلہ میں بزرگ سمجھنا ایسا معلوم ہوتا ہے جیسے کفر کا خیال کرنا اگر بزرگوں کی نسبت ایسا خیال برا ہے تو حضور میرے اصلاح قلب کے لئے دعا فرمائیں۔

تحقیق: شدت محبت میں ایسے مبالغہ سے انسان معذور ہے۔ اور اصل صرف اس قدر ہے کہ اپنے شیخ کی نسبت ایسا سمجھے کہ مجھ کو میری کوشش سے اس سے زیادہ نفع پہنچانے والا میسر نہ ہوگا۔ باقی بزرگی کی کمی زیادتی یہ اللہ کو معلوم ہے۔ بس اس اعتقاد میں کوئی غبار نہیں۔!

دوسرا خط

حال: بحمد اللہ تعالیٰ میرے دل سے سارے اشکال بوجہ احسن جاتے رہے اب اگر کوئی نقص مجھ میں ہے تو بنظر ناقص یہ ایک خدشہ و خرنشہ ہے کہ جب میں پڑھنے کو اور ادبیٹھتا ہوں تو فوراً یہ خیال وہم آموجود ہوتا ہے کہ تیرا کوئی راہ نما و پیشوا کہ جس سے تجھ کو تعلق نسبت حاصل ہوتا، وہ نہیں تو کب فائز المرامؑ ہو سکتا ہے، یہ خیال اس قدر ترقی کر جاتا ہے کہ سارے وظیفہ کو حاوی ہو جاتا ہے۔ اور پھر بعد کو وظیفہ پڑھ کر اس ذلیل خیال پر سخت پشیمان ورنجیدہ ہوتا ہوں۔ لیکن یہ نہیں جاتا پر نہیں جاتا۔ اسی خیال نے اب تو نماز میں بھی اپنا قدم آجایا ہے مجھ کو اس حالت پر اکثر اوقات ایسا غصہ آ جاتا ہے کہ چاقو یا چھری کوئی لے کر اپنے آپ کو ہلاک کر ڈالوں، لیکن اس

حالت میں اپنے کو کبھی نہ دیکھوں، لہذا اس کا کوئی مفید علاج فرمائیے، اگر سلسلہ میں منسلک فرمائیں تو شاید بے حد مفید ہو۔ جیسا حکم ہوتا بعد از ہوں۔ ☆

تحقیق: .: اشکال جاتے رہنے سے مسرت ہوئی۔ آپ کو جدید وہم غالب ہوا ہے کہ جب تجھ کو کسی سے تعلق نسبت نہیں تو تو کب فائز المرام ہو سکتا ہے۔ تعلق سے مراد مطلق ہے، یا تعلق خاص؟ اگر مطلق تعلق ہے تو اس کے انقطاع کا حکم غلط ہے۔ کیونکہ تعلیم و تلقین کی خدمت کرنے والا آپ کے لئے ایک شخص موجود ہے، اور اگر تعلق خاص مراد ہے تو اس پر فوز مرام کے موقوف ہونے کا حکم غلط ہے کیونکہ ہر حکم کے لئے ایک دلیل صحیحہ کی ضرورت ہے سو آپ کے پاس اگر کوئی صحیح دلیل ہے تو پیش کیجئے۔ اور اگر نہیں ہے تو محض حکم وہمی ہے اس کو آپ غلط سمجھیں اس پر بھی اگر اس خیال کا ہجوم ۳ ہو تو وہ ہجوم طبعی ہے۔ جو باطن کو ذرا بھی مضرت نہیں۔ جیسے فرض کیجئے کسی مرض جسمی کا ہجوم ہو جاتا جس سے اطبا جواب دے دیتے تو کیا آپ کہہ سکتے ہیں ایسا شخص فائز المرام نہیں ہو سکتا۔ اگر آپ اس کا التزام کر لیں تو نصوص شرعیہ کا یہ حکم کہ مریض زیادہ مورد رحمت ہے۔ کہاں جاوے گا۔ اس میں بار بار غور کیجئے۔ انشاء اللہ تعالیٰ یہ مرض جاتا رہے گا۔ آپ اپنی رائے پر چلنے سے ہمیشہ پریشان رہے اور اب بھی آپ کی آنکھیں نہیں کھلیں۔ اگر آپ کو اپنی خیر مطلوب ہے تو اپنی رائے سے بالکل کام نہ لیجئے۔ اپنے ذمہ اس سے زیادہ کوئی کام نہ سمجھئے کہ جس سے اعتقاد ہو اس کو اپنے حالات کی اطلاع کرتے رہئے، اور وہ جو رائے دے اس کا اتباع کرتے رہئے، اور اپنے نفس کو ناکامی پر راضی کر دیجئے، اگر یہ نہ کیا جاوے گا، آپ ایک قدم بھی آگے نہ بڑھ سکیں گے۔ آخر خط میں اپنا علاج آپ نے خود تجویز کیا ہے کہ اگر سلسلہ میں داخل کر لیں تو شاید مفید ہو تو آپ مثل اس مریض کے ہیں کہ طبیب کے نسخہ لکھنے کے بعد ایک نسخہ خود لکھ کر طبیب کو دکھلاتے ہیں کہ شاید یہ نسخہ زیادہ مفید ہو۔

(الامداد ماہ ربیع الاول ترتیب السالک ص ۶۸)

باب

اتباع شیخ کے معنی

سوال۔ حضرت کی خدمت میں نہایت ادب سے اتنا عرض کرتا ہوں خدا کے واسطے صرف بارہ تسبیح کے ذکر کی خواہ جہر سے یا اخفا کے ساتھ مقررہ تعداد کی اجازت مرحمت فرمادیتے۔ میں یہ وعدہ کرتا ہوں کہ ایسی جگہ ذکر کروں گا کہ کسی شخص کو اطلاع نہ ہوگی، اور دل میں چلتے پھرتے ذکر خفی ہی جاری رکھوں گا۔ اگر حضور والا اجازت مرحمت نہ فرمادیں گے تب بھی میں راضی ہوں چونکہ بہت دل بیقرار ہے اس لئے عرض کر دیا۔ آئندہ جو حضور کی مرضی ہو وہی درست ہے مریض کا دل تو بد پرہیزیوں کو چاہا ہی کرتا ہے۔ لیکن طیب اگر منظور کرے تو مریض کی موت ہی آجائے۔

جواب۔ جزاک اللہ اتباع کے یہی معنی ہیں اور یہی اتباع مفتاح نجات و فلاح ہے۔ باقی میں آپ کو دوبارہ تمام کارخانہ کے افتتاح کی اجازت دے چکا ہوں ☆

اتباع شیخ کے حدود

تمہید

از مولانا عبدالماجد صاحب دریا آبادی

اتباع شیخ کا مسئلہ تصوف و سلوک کے مہمات مسائل میں ہے، اگلے اور پچھلے سارے مشائخ اور ائمہ فن اس پر زور دیتے اور اس کی تاکید کرتے چلے آئے ہیں۔ عام ذہنوں میں اس کی تعبیر یوں ہے کہ شیخ نائب رسول ہوتا ہے اور اس لئے مطاع مطلق

جس کا ہر قول، ہر فعل مرید کے لئے بمنزلہ حکم، اس کی کسی رائے، کسی قول، کسی فعل میں مرید کے لئے گفتگو کی گنجائش نہیں، نصوص صوفیہ کا ظاہر بھی اسی خیال کی تائید میں، لیکن یہ عقیدہ اس صورت میں شریعت و عقل دونوں کے معارض ہے، شرعاً بعد انبیاء معصومین کے کوئی بزرگ کیسا ہی کامل ہو، معصوم و غیر خاطمی بہر حال نہیں، مشاہدہ بھی یہی ہے کہ تجربہ کی، عمل کی، علم کی، لغزشوں اور کوتاہیوں سے یکسر محفوظ کوئی بھی بشر نہیں، زلات اور خطا اجتہادی سے صحابہ تک خالی نہیں چہ جائیکہ دوسرے بزرگ جو ان سے بہر صورت کمتر ہیں ایسوں کا اقتدا مطلق کیونکر واجب ہو سکتا ہے، چند روز ہوئے یہی شبہات ایک مفصل مکتوب کی صورت میں، حضرت مولانا تھانوی کی خدمت میں پیش کئے گئے جو اپنی تدقیقات باطنی و معالجا امراض نفسی کے لحاظ سے اپنے وقت کے امام غزالیؒ ہیں۔ مولانا مدظلہ کا جواب اس درجہ شافی، مفصل، اور مسئلہ کے تمام اطراف و جوانب کو حاوی ہے کہ ”سچ“ کی برادری تک اسے نہ پہنچانا ایک صریح بخل معلوم ہوا، مولانا نے ازراہ کرم اجازت اشاعت بھی مرحمت فرمادی۔ مکتوب مذکور فخر و مسرت کے ساتھ درج ذیل ہے۔ انشاء اللہ اس سے بہتوں کی الجھن اور طریق کی طرف سے وحشت و بیگانگی رفع ہو جائے گی۔

رسالہ: الاعتدال فی متابعة الرجال شیخ کی اتباع کامل میں شرک فی النبوة کا شبہ اور اس کا تفصیلی جواب

سوال: شیخ کے اتباع کامل کے متعلق جناب نے اس والا نامہ میں بھی ارشاد فرمایا (اس سے پہلے کا ایک خط مراد ہے) اور اس کے علاوہ بارہا زبان مبارک سے بھی سنا اور دوسرے بزرگوں کے ہاں بھی اس کی تاکید دیکھی لیکن اپنے نفس کی شرارت سمجھی جائے یا جو کچھ بھی پوری تشفی جیسی اور بیسیوں مسائل میں زبان مبارک سے سننے کے بعد ہو چکی ہے اس مسئلہ میں نہیں ہوئی شبہ اتباع میں نہیں، اتباع کامل میں پیدا ہو جاتا ہے۔ دل یہی کہنے لگتا ہے کہ یہ صورت تو شرک فی النبوت کی سی ہو گئی آنکھ بند کر کے اتباع کے قابل تو صرف انبیاء کے ہی اقوال و افعال ہو سکتے ہیں یا زیادہ سے زیادہ خلفائے راشدین کے۔ باقی اور کوئی صاحب کیسے ہی بزرگ ہوں بہر حال معصوم نہیں۔ رائے میں بھی غلطی کریں گے اور عمل میں بھی بس فرق یہ ہے کہ ہم دن رات انہیں غلط کاریوں میں غرق رہتے ہیں ان سے ان کا صدور کم تر ہوتا ہے ہم ہزار بار غیبت کریں گے وہ ایک بار، ہم سے ادائے حقوق خالق و مخلوق میں کوتاہی بی شمار بار ہوتی ہے ان سے کبھی کبھی، لیکن یہ کسی کامل سے کامل غیر معصوم کے لئے کیسے فرض کر لیا جائے کہ اس کے نہ تجربہ میں غلطی ہوتی ہے نہ علم میں نہ عمل میں، میرے دل کو بس سب سے زیادہ حضرت سید احمد صاحب کا وہ قول لگتا ہے جو جناب ہی کی زبان سے میں نے سنا ہے کہ مولانا شہیدؒ جب ان سے کسی مسئلہ میں گفتگو کرتے کرتے خلاف ادب سمجھ کر

درمیان میں رک گئے تو حضرتؒ نے فرمایا کہ یہ تو شرک فی النبوت ہے بس یہ تعلیم میرے دل میں اتر گئی ہے۔ نیز مولانا گنگوہیؒ کا معاملہ ہفت مسئلہ کے متعلق، اعتقاد کامل و اعتماد کامل جس شے کا نام ہے وہ زندہ بزرگوں سے کیا معنی سابق بزرگوں تک سے بھی نہیں پیدا ہوتا یہاں تک کہ حضرت مولانا رومیؒ سے بھی جن کی مثنوی کا باوجود اپنی نانہمی کے عاشق ہوں۔ حاشا کلاً یہ مراد نہیں کہ اپنے کو اور بزرگوں کو ایک درجہ میں رکھتا ہوں۔ معاذ اللہ۔ ذرہ اور آفتاب کی نسبت کیا۔ لیکن یہ حق کہ اس کا ہر قول ہر عمل واجب الاتباع ہو صرف رسول کا سمجھتا ہوں۔ اور بہت کھینچ تان کر صدیق و فاروقؓ و عثمان و حیدر کا بھی۔

ایک سوال متعین طور پر اور کر لینے کی اجازت چاہتا ہوں دوسرے بزرگوں کا مرتبہ حضرات صحابہؓ سے تو بہر حال کمتر ہے۔ اب جب بعض صحابہؓ کی اجتہادی غلطیاں (مثلاً حضرت علیؓ کے مقابلہ میں قتال) نیز بعض صحابہؓ کی عملی لغزشیں (مثلاً حضرت ماعزؓ کی مشہور لغزش اور حضرت وحشیؓ کی شراب نوشی) مسلم ہیں تو خود یہ حضرات صحابہؓ اتباع کامل کے حقدار نہ ٹھہرے چہ جائیکہ جو حضرات ان سے مسلم طور پر کمتر ہیں!ؑ

جواب

از حکیم الامت حضرت تھانویؒ

شیخ کی اتباع کامل کے معنی

مکرمی سلمہ السلام علیکم۔

غالباً میرے کل معروضات اس کے متعلق ذہن میں جمع اس لئے نہیں رہے کہ شاید ایک جلسہ میں مجتمعاً بیان نہیں کئے گئے۔ اب اس کا مخلص مجموعاً عرض کرتا

ہوں۔ یہ اتباع نہ عقائد میں ہے نہ کشفیات ہیں نہ جمیع مسائل میں نہ امور معاشیہ میں، صرف طرق تربیت و تشخیص امراض و تجویز تدابیر، اور ان مسائل میں ہے جن کا تعلق اصلاح تربیت باطنی سے ہے وہ بھی اس وقت تک جب تک کہ ان کا جواز مرید و شیخ کے درمیان متفق علیہ ہو۔

اور اگر اختلاف ہو تو شیخ سے مناظرہ کرنا خلاف طریق ہے۔ اور اتثال امر خلاف شریعت ہے ایسی صورت میں ادب جامع بین الادیب^۲ یہ ہے کہ علماء سے استفتاء کر کے، یا اپنی تحقیق سے حکم متعین کر کے شیخ کو اطلاع کرے کہ میں فلان عمل کو جائز نہیں سمجھتا اور ہمارے سلسلہ میں اس کی تعلیم ہے، مجھ کو کیا کرنا چاہئے۔ اس پر اگر شیخ پھر بھی وہی حکم دے تو اس شیخ کو چھوڑ دینا چاہئے اور اگر وہ ترک کی اجازت دے تو یہ بھی اس کی متابعت ہے۔ یہ معنی ہیں اتباع کامل کے یعنی جو مرض نفسانی اس نے تجویز کیا ہو، یا جو تدبیر اس نے تجویز کی ہو، یا جو عمل مشروع جس کا مشروع ہونا شیخ و مرید میں متفق علیہ ہو، تجویز کیا ہو ان چیزوں میں اتباع کامل کرے، ذرا بھی اپنی رائے کو دخل نہ دے اور باقی امور میں اتباع مراد نہیں۔ امید ہے کہ سب شبہات کا جواب ہو گیا ہوگا۔ اگر کوئی جزو باقی ہو تو تعین و تصریح کے ساتھ تحریر فرمائے۔

خلاصہ بحث کا اس باب میں یہ ہے کہ اتباع کا محل معلوم نہ ہونے سے یہ سب شبہات پیدا ہوئے۔ میں اس کا محل و قیود و حیثیت متعین کئے دیتا ہوں۔ سو محل تو اس کا صرف شیخ کی تعلیمات قولیہ میں جن کا تعلق تربیت و اصلاح باطن سے ہے اور قید اس کی یہ ہے کہ وہ فعل جس کی تعلیم کی جا رہی ہے، شرعاً جائز ہو جس کا جواز طالب کے

مختلف فیہ ہونے کے معنی ہی ہیں کہ شیخ تو اسے جائز سمجھ رہا ہے اور مرید اپنی بصیرت کے موافق شرعاً ناجائز۔ ایسی صورت میں مولانا فرماتے ہیں کہ شیخ سے مناظرہ کرنا تو خلاف آداب طریقت ہے اور اپنی ذہانت کے خلاف شیخ کا اتباع کر لینا ایک فعل ناجائز کا، خلاف شریعت کا ارتکاب کرنا ہے (سج) سے یعنی آداب طریقت و احترام شریعت (سج)

اعتقاد میں بھی ہو، اور حیثیت اس کی شیخ کا مصلح ہونا ہے۔ یعنی مصلح ہونے کی حیثیت سے صرف تعلیمات سلوک میں اس کے اقوال پر عمل شرط نفع ہے۔ اب ان قیود کے فوائد احترازیہ بتلاتا ہوں،

”تعلیمات قولیہ“ کی قید سے خود شیخ کے افعال بھی نکل گئے، خواہ وہ افعال طالب کے اعتقاد میں جائز ہوں جیسے شیخ پانچ سو رکعات نفل روزانہ پڑھتا ہو یا صوم داؤدی ۲ ہمیشہ رکھتا ہو۔ اس میں اتباع ضروری نہیں، اور خواہ وہ افعال طالب کے اعتقاد میں جائز نہ ہوں، خواہ مختلف فیہ ہونے کے سبب، جیسے شیخ فاتحہ خلف الامام پڑھتا ہو، اور طالب اس کو مکروہ جانتا ہو، خواہ شیخ غلطی سے کسی فعل ناجائز میں مبتلا ہو، جیسے غیبت کرتا ہے۔ اس میں اتباع جائز بھی نہیں۔

اور اسی قید سے شیخ کے کشفیات نکل گئے، خصوصاً جب کہ طالب کا کشف اس کے خلاف ہو۔ اسی طرح سے جمیع مسائل اصولیہ و فرعیہ جن کا تعلق تربیت سے نہیں، خارج ہو گئے۔ البتہ ان میں جو امور شرعاً بھی ضروری ہیں، وہ لازم العمل ہیں، گوشخ بھی نہ کہے۔ اور اگر شیخ حکم دے، تو یہ حکم امر بالمعروف و نہی عن المنکر کی حیثیت سے ہوگا۔ مصلح ہونے کی حیثیت سے نہ ہوگا اور ان میں خلاف کرنا شریعت کی مخالفت ہوگی نہ کہ شیخ کی مخالفت۔ البتہ شریعت کی بنا پر شیخ ایسے طالب سے قطع تعلق کر سکتا ہے۔ اور یہ قطع تعلق شیخ کے ساتھ خاص نہیں ہر مسلمان کو اس کا حق حاصل ہے۔ اس کا تعلق مسئلہ متابعت شیخ سے کچھ نہیں۔

اسی طرح اس قید سے امور معاشیہ نکل گئے مثلاً شیخ کسی طالب سے یہ کہے کہ تم اپنی لڑکی کا رشتہ میرے لڑکے سے یا کسی اور سے کر دو یہ بھی متابعت کا محل نہیں اور قید جواز کا فائدہ یہ ہے کہ جس چیز کی تعلیم کرتا ہے وہ اگر شرعاً ناجائز ہو اس میں اتباع جائز بھی نہیں، خواہ اجماعاً ناجائز ہو جیسے کوئی معصیت خواہ ناجائز اختلافاً ہو، جیسے مسائل

انہ کہ شیخ کی پوری زندگی (پج) ۲ ایک دن ناغہ کر کے برابر روزہ رکھنا (پج)

مختلف فیہا کی کوئی خاص شق، جو طالب کے اعتقاد میں جائز نہیں۔ اور اس تقریر میں ضمناً حیثیت کا فائدہ بھی مذکور ہو گیا اب اس کے متعلق سب سوال حل ہو گئے۔ سو یہ تو طے ہو گیا کہ بعض امور ہی محل متابعت نہیں جن میں بعض میں تو متابعت واجب نہیں جیسے امور معاشیہ اور بعض میں جائز بھی نہیں خواہ ان کا عدم جواز متفق علیہ ہو جیسے معاصی، خواہ مختلف فیہ ہو جیسے مسائل اختلافیہ جو طالب کے اعتقاد میں جائز نہیں۔

اب یہ بات باقی رہی کہ جو امور محل متابعت نہیں ان میں اگر شیخ حکم دے تو اگر وہ شرعاً جائز اور طالب کی قدرت میں ہیں تو مروت کا مقتضایہ ہے کہ ان میں متابعت کرے، جیسے شیخ اپنا کوئی ذاتی کام یا کوئی خاص خدمت کرنے کی فرمائش کرے اور اگر وہ شرعاً ناجائز ہے خواہ وہ واقع میں بھی خواہ اس کے اعتقاد میں بھی، ادب سے عذر کر دے اور اگر وہ اصرار کرے تو اس سے قطع تعلق کر دے مگر گستاخی و ایذا کا معاملہ کبھی نہ کرے۔

یہ تو اس وقت ہے جب وہ خلاف شرع کا حکم دے، اور اگر طالب کو ایسا حکم نہ دے مگر خود کسی لغزش میں مبتلا ہو تو اگر اس میں تاویل کی گنجائش ہے تو تاویل کرے اور اس سے قطع تعلق نہ کرے۔ اور اگر تاویل کی گنجائش نہیں تو اس میں یہ تفصیل ہے کہ اگر احیاناً اس کا صدور ہو جاتا ہو تو بشریت و احتمال تو بہ پر محمول کر کے تعلق قطع نہ کرے، اور اگر اصرار یعنی اعتیاد ہے تو اگر وہ صغیرہ ہے تو قطع تعلق نہ کر دے، اور جو کبیرہ اور فسق و فجور یا ظلم و خیانت کے درجہ میں ہے تو تعلق قطع کر دے۔ مگر ان سب حالات میں اس کے لئے دعائے صلاحیت کرتا رہے کہ حقوق احسان میں سے ہے۔ ارادہ تھا خلاصہ کو مختصر لکھنے کا، مگر وہ اصل سے بھی زیادہ مبسوط ہو گیا۔ واللہ اعلم۔

اس وقت بے ساختہ ذہن میں آیا کہ اس تحریر کا ایک لقب تجویز کر دیا جائے

خلاصہ کلام

اگر شیخ تم کو کسی ایسی بات کا امر کرے جو تمہارے خیال میں بظاہر خلاف شرع ہے مگر اس کا خلاف شرع ہونا منصوص نہیں نہ مصرح ہے بلکہ اس میں اجتہاد کی گنجائش ہے اور شیخ کا مل تبع شریعت ہے تو ایسے اجتہادی مسائل میں بات بات پر شیخ سے بدظن نہ ہو بلکہ یوں سمجھو کہ گو ہم کو یہ امر خلاف شرع معلوم ہوتا ہے مگر شیخ خود بھی تو محقق اور تبع شریعت ہے اس کی فہم ہماری فہم سے عالی ہے اور مسئلہ اجتہادی ہے منصوص نہیں تو ممکن ہے اس کے نزدیک شرعاً اس میں گنجائش ہو مگر یہ صورت وہاں ہو سکتی ہے جہاں پہلے شیخ کا محقق و تبع شریعت ہونا تجربہ اور جانچ سے اچھی طرح معلوم ہو چکا ہو۔

اسی لئے اہل طریق کی وصیت ہے کہ اول طلبِ شیخ میں پوری احتیاط لازم ہے پھر جب تفتیش و تجربہ سے اس کا تبع شریعت و محقق ہونا ثابت ہو گیا تو اب اجتہادی مسائل میں بات بات پر اس سے بدظن نہ ہو۔

البتہ اگر بیعت کے بعد اس سے کوئی ایسی بات دیکھی جائے جو کہ صراحتہً خلاف شرع ہو، جس میں اجتہاد کی بالکل مجال نہ ہو تو اس کے متعلق تین قسم کا معاملہ کرنے والے لوگ ہیں، بعض تو اس کو چھوڑ دیتے ہیں اور یہ خلاف اصول طریقت ہے اور بعض اس کے فعل میں بھی تاویل کر لیتے ہیں اور اگر وہ ان کو بھی اس فعل کا امر کرے تو اس کا ارتکاب بھی کر لیتے ہیں اور یہ خلاف طریقت بھی ہے اور خلاف شریعت بھی۔

اور سب میں اچھا تیسری قسم کا معاملہ کرنے والا شخص ہے وہ یہ کہ اگر اس کو امر نہ کرے تو بدظن نہ ہو اور اس کے فعل میں یقیناً یا ابہاماً تاویل کر لے اور اگر تاویل پر قدرت نہ ہو تو سمجھ لے کہ شیخ کے لئے عصمت لازم نہیں آخروہ بھی بشر ہے اور بشر سے کبھی غلطی ہو جانا ممکن ہے اور اگر اس کو بھی امر کرے تو اتباع نہ کرے بلکہ ادب سے عذر کر دے اگر وہ اس عذر کو قبول کر لے اور پھر اس کو مجبور نہ کرے تو اس شیخ کو نہ چھوڑے اور اگر وہ اس عذر پر

مرید سے خفا ہو جائے تو سمجھ لے کہ یہ شیخ کامل نہیں اس کو چھوڑ کر دوسرے کے یہاں چلا جائے اور اس دوسرے سے جا کر صاف کہہ دے کہ میں پہلے وہاں بیعت تھا اور اس وجہ سے الگ ہوا اگر وہ بھی یہ سن کر ناخوش ہو تو اس کو بھی چھوڑ دے اور اگر ناخوش نہ ہو تو اس سے تعلق پیدا کرے مگر اس حالت میں بھی پہلے شیخ کے ساتھ گستاخی نہ کرے کیونکہ اس طریق کا مدار ادب پر ہے۔ اور جب اس کو پہلے شیخ سے تعلق رہ چکا ہے اور اس کو طریق کا وسیلہ بنا چکا ہے تو طریق کا ادب یہ ہے کہ اس کے ادب کا ہمیشہ لحاظ رکھے۔

اور اگر کوئی شیخ اس کو قبول نہ کرے یا اور کوئی شیخ ہی نہ ملے تو اب اس کو چاہئے کہ قرابادین طریق (یعنی تصوف کی معتبر کتابوں) کا مطالعہ کرے جیسے اکسیر ہدایت اور احیاء العلوم وغیرہ اور بزرگان سلف کے تذکرے اور ملفوظات کا مطالعہ کرے اور ان کو دیکھ کر عمل شروع کرے انشاء اللہ تعالیٰ محروم نہ رہے گا۔

مولانا عبدالماجد صاحب کا خط اور حضرت تھانویؒ کا جواب

مضمون: ”گرامی نامہ مسئلہ اتباع شیخ پر تو اس قدر شافی اور اتنا جامع موصول ہوا کہ میں تو پڑھ کر اچھل پڑا، دل بے اختیار یہ چاہتا تھا کہ سامنے ہوتا تو لکھنے والے کی انگلیاں اپنے ہونٹوں اور آنکھوں سے لگاتا۔ سبحان اللہ۔ ذالک فضل اللہ یوتیہ من یشاء گوساتھ ہی یہ خیال کر کے ندامت بھی ہوئی کہ میرے باعث اتنا طویل مضمون لکھنے کا تعب برداشت کرنا پڑا۔“

جواب: مجھ کو تو آپ کی خوشی سے خوشی ہوئی۔ رہا تعب، اول تو ہوا نہیں، پھر بہ ضرورت دینیہ ہوا۔ پھر آپ نے بدلہ تو کر دیا کیونکہ اچھلنے سے بھی تعب ہوتا ہے۔

مضمون: اس تشریح و توضیح کے بعد اب نفس مسئلہ تو صاف ہو گیا۔ اب سوال صرف تعامل کا رہا عمل اس کے مطابق کیوں نہیں ہوتا۔ جہاں تک دیکھا اور سنا عمل

اس کے خلاف ہی ہر جگہ پایا، ایک حاجی صاحب کے ہاں عمل تو البتہ اسی تعلیم کے مطابق سننے میں آیا ہے۔

جواب: اس کا سہل جواب تو یہ ہے کہ اہل تعال اس کے ذمہ دار ہیں اور تبرع کے درجہ میں جواب یہ ہے کہ جو لوگ ایسا کرتے ہیں یا تو ان کو حدود کا علم نہیں اور یا محبت و عظمت سے مغلوب ہیں۔

مضمون: اب اجازت چاہتا ہوں کہ کوئی مصلحت اگر مانع نہ ہو تو مقالہ گرامی کو اپنی تمہید کے ساتھ سچ میں شائع کر دوں۔ انشاء اللہ بہت نافع ہوگا۔

جواب: خوشی سے آپ کا ہم رائے ہوں، مگر تمہید میں مبالغہ نہ ہو۔ اگر اول میں دیکھ لوں تو احتیاط کی بات ہے۔

مضمون: تمہید کی عبارت حسب ارشاد والا ملاحظہ کے لئے ملفوف ہے۔

جواب: بہت مناسب ہے بجز غزالی وقت وغیرہ الفاظ کے۔

(اس عریضہ میں ایک خاص بات یہ تھی کہ ایک شبہہ جو خود حضرت کی ذات پر بہ حیثیت شیخ کے پیدا ہو رہا تھا، اس کو بھی حضرت کی خدمت میں نقل کر دیا گیا تھا۔ اور یہی وہ مقام ہے جہاں اس نامہ سیاہ کے حدود حضرت کے عام مریدین، معتقدین مسترشدین سے بالکل الگ ہو جاتے ہیں۔ یہ حضرات ایسی چیزیں زبان پر لانا ہی دوسروں کی نیابت و ترجمانی میں بھی سوء ادب میں داخل سمجھتے تھے۔ یہ عاجز ایک غیر معصوم بزرگ پر خود ایسے شبہات کے ایراد میں کوئی مضائقہ نہیں پاتا، چہ جائیکہ دوسروں کی ترجمانی میں بہر حال مکتوب کا یہ جزو اور اس کا جواب دونوں ہی ملاحظہ ہوں)

مضمون: ”سچ میں جناب کا مقالہ ”الاعتدال فی متابعة الرجال“ پڑھ کر متعدد اشخاص نے مجھے زبانی بھی مبارکباد دی اور خطوط بھی آئے۔ ایک صاحب کا خط ایک خاص قسم کا آیا۔ وہ جواب کے طالب مجھ سے ہیں لیکن میں تو جناب والا کی رہنمائی کے بغیر انہیں کچھ نہیں لکھ سکتا ”حل این نکتہ ہم از روئے نگار آخرا شد“ کے مصداق ان

کے مکتوب کے بیشتر حصہ کی نقل خدمت والا میں کئے دیتا ہوں۔

”حضرت مولانا نے محترم کا مضمون نہایت شوق سے پڑھا۔ الحمد للہ دل سے بے ساختہ دعا نکلتی ہے کہ اللہ تعالیٰ حضرت مولانا کی عمر اور دل و دماغ میں بہت بہت وسعت اور برکت دیں اور مسلمانوں کو ان کے ملفوظات و افادات سے مستفید ہونے کی توفیق، آمین ثم آمین۔ سچ تو یہ ہے کہ حضرت کو اللہ نے عجیب و غریب جامعیت عطا فرمائی ہے برکف جام شریعت یہ مولانا ہی کی شان ہے۔ شریعت اور طریقت دونوں کا سررشتہ کہیں بھی ہاتھ سے چھوٹنے نہ پائے۔ اور دونوں کے واجبی احترام میں ذرا بھی فرق نہ آنے پائے۔ اس معاملہ میں ناظرین سچ کی طرف سے زیادہ شکریہ کے مستحق آپ ہیں کہ آپ کے حسن سعی سے حضرت مولانا کے اس عالمانہ و حکیمانہ افادہ اور فنی تحقیق سے ہم سب مستفید ہوئے، کئی بار پڑھ چکا ہوں اور پھر پڑھنے کا جی چاہتا ہے۔

لیکن حضرت ایک خلش ابھی باقی رہ گئی جو اگر دور ہو سکتی ہے تو آپ ہی کی وساطت اور توجہ سے ڈرتے ڈرتے عرض کرتا ہوں۔ وہ یہ کہ خود حضرت مولانا کا طرز عمل اپنی اس تعلیم سے مختلف کیوں نظر آتا ہے آپ کے علم و مشاہدہ میں متعدد واقعات ایسے ہوں گے کہ ادنیٰ سے اختلاف پر مولانا سخت ناخوش ہو گئے اور یہ بھی نہیں کہا جاسکتا کہ یہ یہ انقباض اور تکدر محض طبعی رہا بلکہ اس کا اثر تعلقات تربیت پر پڑا۔ ایک آدھ مثال میرے علم میں ایسی ہے کہ حضرت نے ایک صاحب علم و فضل اور غایت درجہ معتقد سے محض اتنی بات پر قطع تعلق فرمادیا کہ ان میں ایک اجتہادی فرعی مسئلہ بلکہ اس کے ایک جزئیہ میں دیانۃ مولانا سے اختلاف تھا۔ ایسے واقعات کی کیا توجیہ کی جائے۔ اگر میری ہی سمجھ کا پھیر ہو تو ازراہ شفقت و کرم آپ مجھے تفصیل سے سمجھادیں۔“

تفصیلی جواب تو ان صاحب کو میں خود انشاء اللہ دے لوں گا میری امداد صرف اجمالی نکات سے فرمادی جائے۔

جواب

اصل میں تو میرا مذاق ایسے سوالات کا جواب دینے کا نہیں کیونکہ اپنی ذات کے متعلق جواب دینا مرادف ہے کہ ہم اس نقص سے بری ہیں۔ سو ایسا دعویٰ کرنا خود **فَلَا تَزْكُوْا اَنْفُسَكُمْ** کے خلاف ہے۔ اس لئے ان کو اتنا ہی جواب کافی ہے مگر آپ پر کشف واقعہ کی غرض سے اتنا جواب کافی اور دے سکتا ہوں کہ گول بات کا جواب ہو نہیں سکتا، نہ مجھ کو کوئی واقعہ ایسا یاد، اگر ان سے اس صاحب علم و فضل کا نام اور اس اجتہادی فرعی مسئلہ کی تعیین اور نوعیت اختلاف کی تحقیق فرما لیجئے اور مجھ کو یاد بھی آ جاوے تو بے تکلف عرض کر دوں گا خواہ ان کی غلطی ہو خواہ میری غلطی ہو۔

اشرف علی

مرید کو شیخ سے مناظرانہ انداز کی گفتگو نہ کرنا چاہئے

مولانا عبدالماجد صاحب کو حضرت اقدس تھانویؒ کا خیر خواہانہ مشورہ

چونکہ آپ سے دوسرا تعلق بھی ہے جس کا درجہ اور علم اوپر مریض اور طبیب کی مثال میں متفق ہوا ہے اور اساس اس تعلق کا نصیح محض و خلوص محبت ہے اس لئے ضرورت کے سبب مطلع کرتا ہوں کہ یوں تو آپ کی طبیعت میں پہلے ہی سے عنوان خطاب میں آزادی و بیباکی و خشکی ہے جو میرے مذاق کے خلاف ہے مگر اس اختلاف کو اختلاف فطری پر محمول کر کے بھی اثر نہیں لیا اور جواب میں اپنے مذاق کے موافق حدود ادب کی رعایت رکھی جو آپ کے ذمہ تھی اور میرے ذمہ نہ تھی مگر تعلقات پر نظر کر کے حقوق ادا کئے لیکن چند روز سے میں اندازہ کرتا ہوں کہ یہ صفت جس کو آپ صفائی کہہ سکتے ہیں بڑھ گئی اور بڑھتی جاتی ہے جس کا سبب میرے نزدیک تاریخ کا مطالعہ ہے اور اس پر وثوق جس سے علاوہ آزادی کے ایک رنگ دعویٰ کا بھی پیدا ہو گیا اور یہ سمجھنا میرا ذوق ہے اور اگر یہ میرا ذوق صحیح نہیں تو اس

خیال کا منشا میرا فساد مذاق یا اختلاف مذاق ہو سکتا ہے بہر حال دونوں کے مذاق میں اختلاف بعید ہو گیا اور یہ مانع ہے ان فوائد سے جو مقصود ہیں اس تعلق سے اس لئے خیر خواہانہ مشورہ دیتا ہوں کہ اگر ان تحقیقات کی خدمت مجھ سے لی جاوے تو تعلق اصلاح کسی اور جگہ پیدا کیا جاوے پھر آپ کے سوالات کو ایسی نظر سے دیکھوں گا جیسے عام اہل علم سے مکاتبت ہوتی ہے اور انقباض بالکل نہ ہوگا، اور بجائے رعایت ادب کے ضابطہ بھی برتوں گا اور اگر اس تعلق کے ابقا کو مصلحت سمجھا جاوے تو ان تحقیقات کو جس میں مناظرہ کا رنگ پیدا ہو جاتا ہے بالکل حذف کیا جاوے، یہ دونوں متضاد ہیں جو جمع نہیں ہو سکتے۔

ضمیمہ رسالہ الاعتدال فی متابعتہ الرجال

ایک اور صاحب نے تحریر فرمایا تعلیم الدین میں ایک مقام پر ہے کہ شیخ کے خلاف شرع افعال پر بھی نکتہ چینی نہ کرے اور اس کے استشہاد میں مثنوی سے حضرت موسیٰ و خضر علیہما السلام کا واقعہ نقل کیا گیا ہے مگر یہ خدشہ سے خالی نہیں اول تو اس لئے کہ حضرت خضر نے صاف صاف فرمادیا ہے کہ وَمَا فَعَلْتُهُ عَنْ أَمْرِي یہاں شیخ کے خلاف شریعت فعل پر شیخ کے پاس کوئی سند نہیں، دوم خود رسول اللہ صلی اللہ علیہ وسلم کے بعض وہ افعال جو صحابہؓ کو قابل اعتراض معلوم ہوئے اس پر انہوں نے اعتراض کیا اور آپ نے نہایت خندہ پیشانی سے جواب دیا اور بعض وقت قبول فرمایا مثلاً بدر میں ابوحنیفہؒ کا یہ اعتراض کہ آپ نے اپنے بھائی اور چچا کے قتل کو منع کر دیا اور ہمارے باپ بھائی کے قتل کا حکم فرمادیا اس لئے ہم تو ضرور آپ کے بھائی اور چچا کو بھی قتل کریں گے۔ آپ نے فرمایا کہ تمہارے باپ بھائی تو خود باعث جنگ ہیں اور میرے بھائی اور چچا جبر و اکراہ سے لائے گئے ہیں۔ یا حضرت فاروق نے کلمہ لا الہ الا للہ کی بشارت کو قبل از وقت بتایا اور آپ نے بھی قبول فرمایا کہ دعہم یعملون غزوہ حنین میں بعض نوجوان انصار نے مولفہ قلوب کو زیادہ حصہ دینے پر اعتراض کیا تو آپ نے فرمایا کہ وہ لوگ اونٹ بکری اپنے گھر لے جائیں گے اور تم لوگ رسول اللہ کو اپنے گھر لے جاؤ گے، حالانکہ رسول اللہ صلی اللہ علیہ وسلم کے افعال پر تو یہ بھی کہا جاسکتا تھا کہ آپ کا ہر فعل شریعت ہے مگر اس پر بھی اسلام کے عدل ظاہری و تعلیم اعمال کے آپ کے جو افعال (خلاف عدل) معلوم ہوئے صحابہ نے اعتراض کیا اور آپ نے بلا تکلیف جواب مرحمت فرمایا اور کوئی نص بھی اس قسم کے اعتراضات و سوالات کی مانع وارد نہیں ہوئی۔ اگر وارد بھی ہوئی تو یہ وارد ہوئی کہ ”وَتَوَاصَوْا بِالْحَقِّ وَتَوَاصَوْا بِالصَّبْرِ“ جس میں معلم و متعلم کو یکساں تلقین حق کا اختیار دیا گیا ہے، میرے یہاں مسجد میں قبل عشا تعلیم الدین کا درس ہوتا ہے اس میں مجھے خود یہ اشکال پیدا ہوا ہے۔

حضرت اقدس تھانویؒ کا جواب

تعلیم الدین کی پوری عبارت میں خود جواب ہے اور استدلال نقلی تبرع ہے جس میں وجہ جامع یہ ہے کہ اس قصہ میں ترک سوال کی شرط ٹھہر گئی تھی اور شیخ وطالب میں بھی دلالت یہی شرط ہوتی ہے ”کما سیتضح من مثال المریض والطیب“ ورنہ مسئلہ عقلی ہے، شیخ وطالب کا تعلق معالج و مریض کا سا ہے اس کے نسخہ پر یا اس کی بد پر ہیزی پر اعتراض کا اثر طبعی دیکھ لیا جاوے کیا ہے؟ قطع تعلق معالجہ۔ اگر معالجہ پر شبہ ہو اس کا ترک جائز ہے، اعتراض جائز نہیں۔ اور واقعات نبویہ پر قیاس صحیح نہیں کیونکہ وہاں ترک و تبدیل جائز نہ تھی اس لئے سب شبہات وہاں ہی پیش کئے جاتے تھے اور یہی جواب ہے نکیر علی الخلفاء کا کہ ان کا ترک بھی جائز نہ تھا اگر ان سے شبہات رفع نہ کریں تو کیا کریں۔ اتنا فرق ہے کہ حضور صلی اللہ علیہ وسلم سے صرف استفسار ہوتا تھا گو کبھی بصورت مشورہ ہو کبھی بصورت شبہ۔ اور خلفاء پر نکیر بھی ہوتا تھا کیونکہ اگر نکیر نہ کریں اور ان کی اصلاح نہ ہو تو فساد عظیم برپا ہو جس کا ضرر رسائل تک بھی متعدی ہوتا ہے، بہر حال وہاں یہ ضرورت تھی اور شیوخ کا ترک و تبدیل سب جائز ہے اس لئے ان کو مکدر کرنا ایسا ہے جیسے معالجہ کو مکدر کرنا یہ فرق بہت ہی موٹا ہے اس سے سب سوالات کا جواب ہو گیا۔ ۱۔

معمولات و عادات میں شیخ کی اتباع کرنے کا حکم

حال: اور شیخ کی وہ عادتیں جو طبعی ہیں اس میں اگر مرید اتباع کرے تو باعث اجر ہے یا نہیں۔
تحقیق: اجر کی کوئی وجہ نہیں۔

حال: اور مفید ہے یا نہیں۔

تحقیق: بلا واسطہ تو مفید نہیں اور بواسطہ مفید ہے، کہ موثر ہے محبت میں یا اثر ہے

محبت کا اور محبت کا مفید ہونا ظاہر ہے۔

حال: اور شرعاً کچھ مخالفت تو نہیں۔

تحقیق: مخالفت کی بھی کوئی وجہ نہیں، البتہ اس میں ایسا انہماک کہ دوسری

ضروریات میں نخل ہو مضر ہے۔

حال: اور اس سے رسول اللہ صلی اللہ علیہ وسلم کے ساتھ برابری کرنے کا شبہ تو نہیں

ہوتا کیونکہ رسول اللہ صلی اللہ علیہ وسلم کے حرکات سکنتات میں اتباع کرنے میں اجر

ہے اور صحابہ بوجہ محبت عادات طبعیہ میں بھی کرتے تھے۔

تحقیق: اوپر اجر کی نفی لکھی گئی اب شبہ نہیں رہا۔

حال: خلاصہ یہ ہے کہ میری طبیعت بھی چاہتی ہے کہ جیسے آپ چلتے ہیں ویسے

چلوں اور جیسے آپ گردن مبارک کو بائیں طرف کبھی کبھی سینہ کی طرف جھکا دیتے ہیں

اسی طرح جھکاؤں۔ اور جیسے آپ ڈاڑھی آدھی پھاڑ کر رومال سے پوچھتے ہیں

پوچھوں۔ اور نماز سے فارغ ہو کر جب حضرت منہ پھیر کر بیٹھتے ہیں تو ہاتھ سے کرتہ

بعض دفعہ ہٹایا کرتے ہیں ہٹایا کروں، یہ سب ادائیں مجھے بہت ہی اچھی معلوم ہوتی

ہیں۔ اگر کچھ حرج نہ ہو تو اجازت فرمادیں۔ اور اللہ تعالیٰ سے دعا کیا کرتا ہوں کہ یا اللہ

اپنے فضل سے مجھ میں اخلاق اور عادات اور طرز اور انداز حضرت کا پیدا کر دے۔

حضرت بھی دعا فرماویں، حضرت کی روش کی محبوبیت یہاں تک بڑھی ہوئی ہے کہ جو

وظائف میں نے حضرت سے اپنی طرف سے اجازت لے کر پڑھنا شروع کئے تھے

اب یوں جی چاہتا ہے کہ سب چھوڑ دوں اور جو حضرت پنجگانہ نماز کے بعد پڑھا

کرتے ہیں وہی میں بھی پڑھا کروں اور بڑے بڑے معمولات بحالہا باقی رکھوں اس

میں حضرت کیا فرماتے ہیں۔ اور دعائے حزب السحر ہر نماز کے بعد پڑھتا تھا اسے بھی

ایک ہی دفعہ پڑھتا ہوں۔ اس سے اس وجہ سے دل اٹھ گیا کہ حضرت نے فرمایا میں نہیں پڑھتا اس وجہ سے کہ اس کے پڑھنے والوں کو لوگ بزرگ جانتے ہیں۔ اور جس سے بزرگی ٹپکے اور وہ شرعاً ضروری نہ ہو تو میں اسے پسند نہیں کرتا۔ اس کے متعلق بھی میرے مناسب جو ہار شاد فرمائیں۔ اور اگر حضرت کے معمولات جو پنجگانہ نماز کے بعد پڑھتے ہیں میرے لئے مناسب ہوں تو ایک پرچہ پر لکھ دیں یا جہاں یہ آپ کے معمولات مذکورہ لکھے ہوں اس سے مطلع فرمادیں، کیا کروں حضرت کو تکلیف نہ دیتا مگر طبیعت میں بہت دنوں سے یہ تقاضا ہو رہا ہے۔ اس وجہ سے یہ تکلیف دی معاف فرمائیگا۔

تحقیق: میرے نزدیک یہ اسہماک ہے۔
(یعنی اتباع میں غلو اور خواجواہ کی ہوس)

باب تصور شیخ و توجہ شیخ

بالقصد تصور شیخ خلاف سنت اور نقصان دہ ہے

سوال: تصور حضور والا کا اذکار میں کمترین^۱ کو نفع دیتا ہے، اگر حکم والا صادر ہو تو تصور شیخ برابر جاری رکھوں۔

جواب: شیخ کا تصور بالخصوص نماز میں قصدِ خلاف سنت اور بعض حالات میں بے حد مضرت^۲ ہو جاتا ہے۔ البتہ بلا قصد اگر آئے تب بھی اختیار سے اس کو باقی نہ رکھا جاوے۔ ذکر کی طرف یا مذکور کی^۳ طرف التفات تازہ کر لیا جائے۔ اگر اس پر بھی باقی رہے، تو وہ مبارک حالت ہے، اس کو نعمت سمجھ کر خدا کا شکر کیا جائے کہ ناشی^۴ ہے محبت شدیدہ سے مثل دوسرے خیالات فاسدہ کے اس کو واجب الدفع^۵ نہ سمجھا جاوے کہ خیال مانع عن اللہ خیال^۶ موصول الی اللہ کی برابر نہیں، اگر سمجھ میں نہ آیا دوبارہ تفصیل دریافت کر لی جائے۔ (الامداد بابہ رمضان تربیت السالک ص ۵۶)

علاج و ضرورت کی بنا پر تصور شیخ

حال: احقر آپ کا خادم ہے، دو جوگی بیٹھے تھے ان کو دیکھ کر ڈر گیا تھا۔ اس روز جب آپ کا وعظ سنا تو اس وقت بھی جوگی نظر پڑے تھے۔ اور ہم ڈر کر حضور کے سامنے رونے لگے، حضور نے تسلی دی، پھر ڈر جاتا رہا، آج پھر ایک فقیر کو دیکھ کر ڈر گیا۔ سخت پریشانی ہے، اور کام کرنے میں دل نہیں لگتا، اور وظیفہ سبحان اللہ والحمد للہ الخ ۲۵ مرتبہ اور فارغ رہا تو سومرتبہ پڑھتا ہوں امید کہ میرے مناسب علاج کوئی یاد دعا ارشاد فرمایا جاوے اور اردو کی مناجات بھی پڑھتا ہوں۔ فقط

۱ یعنی مجھ ناچیز کو نقصان دہ ہے یعنی اللہ کی طرف سے پیدا ہے ۵ یعنی اس کو ختم کرنا ضروری نہ سمجھے

۲ جو خیال اللہ سے روکنے والا ہو وہ اس خیال کے برابر نہیں ہو سکتا جو اللہ تک پہنچانے والا ہو۔

تحقیق: درود شریف پڑھا کرو، اور میرا خیال کر لیا کرو اسی وقت کا خیال جب میں وعظ کہہ رہا تھا اور پھر حال سے اطلاع دو، اور یہ خط بھی ساتھ بھیجنا۔

اس جواب کے بعد پھر یہ خط آیا

جناب والا نے جو تجویز میرے لئے فرمائی ہے اس سے مجھ کو افاقہ ہو گیا، اب جوگی کبھی نظر نہیں پڑتا اور دہشت^۱ بھی نہیں معلوم ہوتی۔ ہاں البتہ صرف سینہ پر کچھ گرمی محسوس ہوتی ہے حضور نے یہ لکھا تھا کہ جو حالت ہو اس کو مع میرے اس خط کے روانہ کرنا، لہذا اپنی حالت مع اس پہلے حظ کے ارسال خدمت ہے۔ والسلام

پھر یہ جواب دیا گیا

افاقہ سے دل خوش ہوا، الحمد للہ، ابھی درود شریف اور تصور مرقوم خط^۲ سابق کا معمول جاری رکھو۔ اور گاجریں تراش کر اس پر شکر چھڑک کر رات کو شبنم میں رکھ کر صبح ہی کھا لیا کرو، اور پھر اطلاع دو۔ ☆۱

شیخ کی خدمت میں ہدیہ خلوص

حال۔ کل بعد نماز جمعہ سے یہ دل چاہ رہا ہے کہ میں حضرت کی خدمت میں ایک پگڑی پیش کروں اور حضرت والا سے اپنے سر مبارک پر باندھیں اور میں اپنی آنکھوں سے حضرت کے سر مبارک پر وہ پگڑی دیکھوں، اس کی نسبت کیا ارشاد ہے اگر اجازت ہو تو پیش کروں۔ یہ خیال خود بخود دفعۃً پیدا ہو گیا ہے۔ جو ارشاد ہوگا اس کے موافق تعمیل کروں گا۔

تحقیق۔ دو چار روز کے بعد اگر پھر تقاضا ہو تو بہت ہلکے داموں کی مضائقہ نہیں۔ اور اگر تقاضا نہ رہے تو بے تکلف نہ لایا جائے۔ ☆۲

شیخ کی توجہ

سوال: میں حضور کی توجہ و دعاء کا امیدوار ہوں۔ جب تک حضور کی توجہ میرے حال پر نہیں ہوگی اس وقت تک میں کامیاب نہیں ہو سکتا۔ اور نہ مجھ میں کچھ اثر ہونے کی امید معلوم ہوتی ہے۔

جواب: توجہ کا مطلب صاف لکھئے نیز یہ کہ آیا میرے اختیار میں ہے یا آپ کے؟

صرف توجہ شیخ سے تکمیل نہیں ہوتی

اس کے لئے عمل و مجاہدہ شرط ہے

سوال: اکثر اولیاء اللہ کے حالات میں پایا جاتا ہے کہ فلاں شیخ نے فلاں شیخ کو ایک نظر اور توجہ میں ولی اور خدا رسیدہ بنا دیا اور تکمیل کر دی۔ اس کے کیا معنی؟ آیا اس میں استعداد اور قابلیت تکمیل کی اپنے تصرف سے پیدا کر دی۔ یا ایک نظر میں پوری تکمیل کامل مکمل خدا رسیدہ بنا دیا؟

جواب: فرمایا اس میں استعداد اور صلاحیت اعمال امور اختیار یہ کے کرنے کی ہو جاتی ہے، تکمیل نہیں ہوتی، تکمیل تو جب ہی ہوگی، جب بقصد عمل کرے گا۔ ایک نظر اور توجہ میں ولی اور خدا رسیدہ بنا دینے کے یہی معنی ہیں۔

احقر یعنی جامع ملفوظات کہتا ہے کہ اولاً تو ایک نظر میں تکمیل ہونے کے لئے استعداد قوی شرط ہے۔ ورنہ متصرف کا تصرف کسی درجہ میں بھی موثر نہ ہوگا۔ اور دوم یہ بات بذریعہ دعایا بطور خرق عادت کہیں کسی ولی سے ہوگئی ہے ورنہ بغیر مشغولی تھوڑی بہت ریاضت و مجاہدہ کے کچھ کام نہیں چلتا، یہ دوامی امر نہیں ہے کہ جس وقت جو چاہا کر دیا، کوئی اس گمان میں آکر کسی شیخ کے اعتماد پر بیٹھ نہ رہے، کیونکہ یہ فعل اور تصرف

شیخ کا اختیاری نہیں ہے کہ ایک نظر میں صاحب ولایت بنا دیوے، بلکہ اس کا بھی ایک وقت ہے، جب اللہ تعالیٰ چاہتے ہیں کسی ولی سے ایسا بھی کرا دیتے ہیں۔^۱

شیخ میں قوت برقیہ گمان کرنا پسند نہیں

سوال: خدائے تعالیٰ آپ کی برقی قوت کو کسی قدر اس طرف بھی لگائے رکھے جو اس ناکارہ کی دین و دنیا سنور جائے، واللہ میرا اس دنیا میں کوئی یار نہیں ہے۔ ایک صرف آپ کے دم پر بے فکری ہے۔

جواب: آپ کی محبت کی وجہ سے یہ شکایت ہے کہ آپ نے میری نسبت قوت برقیہ کا گمان کیا، اور اس کو اپنی طرف رکھنے کی دعا کی، آپ نے اچھی قدر کی، ہم کو تو یہ ناز ہے کہ اللہ تعالیٰ نے حضرت حاجی صاحب کی برکت سے ان شعبدوں سے ہم کو محفوظ رکھا، آپ نے ہمارے سارے ناز پر پانی ہی پھیر دیا، اگر آپ کو محبت نہ ہوتی تو کچھ شکایت نہ تھی۔ نیز قوت برقیہ کو دین کے سنور نے میں کیا دخل، بلکہ دنیا بھی اکثر بگڑتے ہی دیکھی۔^۲

پیر کے نواز نے کا مطلب

سوال: مرشدین جب کسی مرید سے خوش ہوتے ہیں تو ان کو دولت عظمیٰ سے نوازتے ہیں۔ اس کا کیا مطلب ہے؟ مرید طاعت بجالائے گا اس قدر مقبول الہی ہوگا پس ہر ادائے طاعت پر اس کی مقبولیت متزائد ہوتی رہتی ہے۔ پھر پیر کے نواز نے کے کیا معنی جیسے شاہ بھیک اور شاہ ابوالمعالی رحمۃ اللہ علیہما کا قصہ میں نے خود حضرت کے وعظ میں سنا ہے کہ خوش ہوئے اور بلا کر لقمہ کھلا دیا، اس لقمہ کے کھاتے ہی ان پر فیض باری ہوا، یا بعض دیگر بزرگوں کے قصے ہیں کہ ٹوپی پہنادی یا

راہ خدا کار ہزن اور خطرناک حالت

حال: نامہ عالی شرف صدور لایا۔ جو بات پہلے ذہن میں نہیں آئی تھی، اس کے مطالعہ سے ذہن نشین ہوگئی گو میں نے پہلے بھی مخالفت نہیں کی تھی، لیکن واقعی اس طرح نہیں سمجھا تھا جیسا اب سمجھا بیشک یہ اصول ہمیشہ کے لئے ہمارے اچھے رہبر ہیں، اب میں نے یہ قصد کر لیا ہے بلکہ شروع کر دیا کہ بعد مغرب یا عشا یا خدا تو فیق دیوے تو آخر شب میں پانچ سومرتبہ نئی اثبات روزانہ جس طرح ممکن ہوگا کر لیا کروں گا اللہ تعالیٰ استقامت عطا فرمادے، چونکہ دماغ بہت ضعیف ہو گیا ہے اس لئے تعداد اسی قدر مقرر کی اور یہ بھی کہ نہ بالکل آہستہ اور نہ زیادہ جہر سے کہ کوئی دوسرا جانے حتی الوسع خلوت میں اور ضرب خفیف حرکت کے ساتھ، اطلاعاً عرض ہے۔ آئندہ جیسے ارشاد ہو۔

تحقیق: مجھ کو جس طرح اس مضمون کے اب ذہن نشین ہو جانے سے مسرت ہوئی اسی طرح اس کے ساتھ ہی اس کا تاسف ہوا کہ یہ طلب کیسی ہے کہ مملقن^۱ کے کلام کو ایسی بے پروائی و بے توجہی و بے وقعتی سے دیکھا جاتا ہے کہ وہ باوجود صاف ہونے کے ذہن نشین نہیں ہوتا۔ تو ایسی حالت میں مملقن کا کیا دل بڑھے گا۔ حضرت اس کا سبب اکثر یہ ہوتا ہے کہ طالب اپنے علم کو کافی سمجھے ہوئے ہوتا ہے اس لئے اس کے خلاف دوسری بات کی وقعت دل میں نہیں ہوتی اگر یہ ہے تو اس سے بڑھ کر راہ خدا کا کوئی رهن نہی^۲ نہیں۔ والسلام^۳

باب

ولایت اور بزرگی کی حقیقت اور اس کی دو علامتیں

کالمین کے حالات عوام بلکہ مبتدیان اور متوسطان سلوک بھی نہیں سمجھ سکتے۔ آجکل تو کامل اس کو سمجھتے ہیں کہ جو نہ کھاتا ہونہ پیتا ہو اور بیمار ہو تو دوانہ کرتا ہو۔ حضرت جنیدؒ سے کسی نے پوچھا تھا ما النہایہ؟ قال: العود الی البدایة یعنی نہایت سلوک (سلوک کی انتہا) کیا ہے؟ فرمایا: کہ نہایت یہ ہے کہ سالک بدایت کی طرف رجوع کرے یعنی اس کے حالات اور عوام مومنین کی حالت میں کوئی فرق نہ رہے۔

پس جس کی یہ حالت ہو اور عوام سے اس کو اور کوئی امتیاز نہ رہے تو بھلا اس کو کون پہنچان سکتا ہے۔ اسی واسطے انبیاء کی حالت عوام کے ساتھ ایسی مخلوط ہوتی ہے کہ کوئی ان کو پہنچان نہیں سکتا۔ اسی واسطے بزرگوں نے کہا ہے کہ ولی کا پہچانا آسان ہے اور نبی کی معرفت مشکل ہے۔ اسی واسطے تو کفار نے کہا تھا کہ مَا لِهَذَا الرَّسُولِ يَا كَلُّ الطَّعَامِ وَيَمَشِي فِي الْأَسْوَاقِ، یعنی یہ رسول کیسا ہے کہ جو کھانا کھاتا ہے اور بازاروں میں چلتا پھرتا ہے۔

بعض اولیاء اللہ ایسے ہوئے ہیں کہ برسوں ایک دانہ نہیں چکھا، عوام ایسے ہی لوگوں کو کامل سمجھتے ہیں، مگر حضور صلی اللہ علیہ وسلم سے بڑھ کر کون ہوگا آپ کھانا بھی کھاتے تھے اور بازار بھی تشریف لے جاتے تھے۔ اور گھر کا کام اپنے ہاتھ سے کر لیتے تھے۔

اور جس کو انبیاء کے ساتھ جس قدر تشابہ ہوگا اسی قدر وہ کامل ہوگا اور چونکہ یہ حالت عوام کی حالت کے ساتھ بظاہر ملی جلی ہوتی ہے اسی واسطے عام لوگ محققین کو درویش (اور بزرگ) نہیں سمجھتے ایسے لوگوں کو اتنا کہتے ہیں کہ صالح (نیک) اور متقی ہیں باقی درویشی (اور بزرگی) تو چیز ہی دوسری ہے، درویشی اس کو کہتے ہیں کہ ”ہو حق“ بہت

کرے اور کسی کو ایک نظر میں گرا دے کسی کو پچھاڑ دے، کسی پر چھو کر دیا اچھا ہو گیا۔
 حالاں کہ گرا دینا اور پچھاڑ دینا تو پہلوان بھی کر سکتا ہے، درویشی اور بزرگی میں اس کو کیا
 دخل ہے۔ یہ تصرف کہلاتا ہے اور تصرفات واللہ! کمال نہیں ہیں۔ کمال تو یہ ہے کہ خدا کا
 بندہ بن جائے، ولایت شعبۂ نبوتہ کا ہے پس ولی جتنا نبی کے مشابہ ہوگا اتنا ہی زیادہ
 کامل ہوگا۔ اور یہی وجہ ہے کہ اولیاء کالمیلین اکثر مخفی (پوشیدہ) ہوتے ہیں بلکہ بعض مرتبہ
 خود ان کو بھی اپنا حال معلوم نہیں ہوتا۔ ہاں جو لوگ مبصر ہیں وہ علامات سے پہچانتے ہیں
 اور علامت ولایت کی دو ہیں اول اتباع شریعت کا کامل طور سے رکھتا ہو اور اتباع
 شریعت میں کمال یہ ہے کہ شریعت اس کی طبیعت ثانیہ بن گئی ہو۔ جیسے خلاف طبیعت
 کرنے سے اس کو تکلیف اور الم ہوتا ہے اسی طرح شریعت کے خلاف کرنے سے
 ہوتا ہو، دوسرے یہ کہ اس کے پاس بیٹھنے سے دل حق تعالیٰ کی طرف منجذب ہوتا ہو۔
 حدیث میں بھی یہ علامت آئی ہے چنانچہ ارشاد ہے **وَإِذَا رَأَوْا ذُكْرَ اللَّهِ** یعنی
 جب وہ دیکھے جاویں تو اللہ تعالیٰ یاد آئے۔ (یعنی ان کو دیکھ کر اللہ کی یاد تازہ ہو)

پس یہ دو علامتیں جس کے اندر ہوں وہ شخص کامل اور جناب رسول اللہ صلی اللہ علیہ وسلم
 کا سچا جانشین ہے اور اگر یہ نہیں ہیں تو چاہے ہو اپراڑے یا پانی پر چلے کوئی چیز نہیں ہے۔

ولایت اور نسبت کی حقیقت

سوال: ولایت کس سے عبارت ہے۔

جواب: ارشاد فرمایا کہ ولایت مقبولیت کو کہتے ہیں اور نسبت بھی اسی کو کہتے ہیں۔^۱

نسبت ایک ہی ہے

سوال: نسبتیں بکثرت معلوم ہوتی ہیں۔

جواب: فرمایا نسبت ایک ہی ہے، الوان اس کے مختلف ہیں۔ کسی کو خشیت^۲

ہوتی ہے اور کسی کو محبت اور کسی کو حضور مع اللہ ہوتا ہے، اور ظہور اس کا اس کی استعداد کے موافق رہتا ہے۔^۱

ولایت کا دینا پیر کے اختیار میں نہیں

سوال: کیا ولایت ایسی شے ہے کہ جس کو پیر چاہے یوں کہہ کر کہ تجھ کو امانت سونپتا ہوں دے سکتا ہے؟

جواب: ولایت ایسی چیز نہیں، بعض کیفیات میں ایسا ہو سکتا ہے، جو کہ ولایت میں کچھ دخل نہیں۔^۲

صاحب نسبت کی پہچان کا طریقہ

سوال: اہل اللہ اور صاحب نسبت کے پہچاننے کا کوئی خاص طریقہ ہے یا صرف اعمال و احوال سے پہچانے جاتے ہیں؟

جواب: فرمایا کہ اعمال و احوال سے بھی پہچانے جاتے ہیں لیکن احوال میں تھوڑے کشف کی بھی ضرورت ہے کہ اپنے کو سب خیالات سے خالی کر کے اس کی طرف متوجہ ہوں، پھر جو حال اپنے اندر معلوم ہو اس صاحب نسبت میں وہی نسبت ہے اور صرف کشف سے بھی ادراک ہوتا ہے، مگر اس کا احسن طریقہ اعمال سے پہچاننے کا ہے کہ اس میں اتباع کامل شرع کا ہے یا نہیں۔ کامل بمعنی مستقیم، یہ تو علامت ہے خود اس کے کمال کی باقی تکمیل کی علامت اس کی صحبت کا موثر ہونا ہے۔^۳

ابتداء نسبت کی ایک علامت

حال: آج کل احقر کو یہ معلوم ہوتا ہے کہ احقر کے دل میں کوئی نئی بات پیدا ہوگئی ہے جس کی وجہ سے یاد الہی ہر وقت دل میں رہتی ہے۔ کسی وقت ذہول نہیں ہوتا ہے۔ تحقیق: ابتداء ہے نسبت کی، مبارک ہو۔^۴

باطنی نسبت حاصل ہونے کی علامت

علامت نسبت باطن کے حاصل ہونے کی دو ہیں، ایک یہ کہ اللہ کی یاد دل میں ایسی جم جائے کہ کسی دم دل سے دور نہ ہو، دوسرے یہ کہ اللہ کے حکموں پر چلنے کی طرف، چاہے وہ احکام ایسے ہوں جن میں اللہ نے اپنی عبادت کے طریقے بتلائے ہوں، اور چاہے وہ احکام ہوں جن میں بندوں کو آپس میں معاملہ کرنے کے طریقے بتلائے ہیں اور چاہے وہ احکام ہوں جن میں بات چیت کا طریقہ بتلایا ہے اور چاہے وہ احکام ہوں جن میں نشست و برخاست اور تمام کاموں کا طریقہ بتلایا ہے، ان سب حکموں کی طرف ایسی رغبت ہو جائے اور جس سے منع فرمایا ہے ان باتوں سے ایسی نفرت ہو جائے جیسی کہ ان چیزوں کی طرف رغبت ہوتی ہے جو اپنے جی کو اچھی معلوم ہوتی ہیں، اور جیسی ان چیزوں سے نفرت ہوتی ہے جو اپنے جی کو بری معلوم ہوتی ہیں اور اس کی سب عادتیں مطابق قرآن شریف کے ہو جائیں!

نسبت بدون مجاہدہ بھی حاصل ہوتی ہے

سوال: عام مومن جو تصفیہ قلب اور تزکیہ نفس میں مشغول نہیں ہوتے ان میں بھی صاحب نسبت ہوتے ہیں یا نہیں؟ کیونکہ بعض لوگ باعتبار تہذیب نفس اخلاص اور اعمال کے بہت اچھے اور ایمان اور تقویٰ میں کامل ہوتے ہیں۔

جواب: فرمایا بعض ان سے بھی اچھے ہو جاتے ہیں جو تزکیہ نفس اور ریاضت و مجاہدہ سے سالہا سال میں تحصیل نسبت کرتے ہیں اور پھر بھی ناقص کے ناقص ہی رہتے ہیں لیکن فرق اتنا ہوتا ہے کہ اہل ریاضت کو اس کا علم اور حضور ہو جاتا ہے، اور ان کو اپنے صاحب نسبت ہونے کا بھی علم نہیں ہوتا ہے، حالانکہ وہ مقبول بندے ہیں، ۲

نسبت سلب نہیں ہوتی

سوال: کیا نسبت سلب کرنے سے سلب ہو جاتی ہے یا نہیں؟
جواب: اصل نسبت جو عبارت ہے حضور مع اللہ سے وہ کسی کے سلب کرنے سے سلب کس طرح ہو سکتی ہے۔ ہاں صدور معصیت^۱ سے سلب ہو جاوے تو یہ دوسری بات ہے۔ البتہ کیفیت شوقیہ جو ایک نوع کی حق تعالیٰ کے ساتھ ہے سالک کو ہو جاتی ہے، جو لوگ اس سلب کی مشق کرتے ہیں وہ اس کو سلب کر سکتے ہیں، جس طرح نشاط کے وقت اگر طبیعت کو حزن پیدا ہو جاوے تو وہ کیفیت نشاط کی جاتی رہتی ہے، اسی طرح تصرف سلب سے وہ کیفیت شوقیہ جاتی رہتی ہے، اور ایک قسم کی افسردگی و غباوت ہو جاتی ہے مگر پھر ذکر کی برکت سے عود کر آتی ہے۔^۲ (یعنی واپس آ جاتی ہے)

نسبت اور رضا میں فرق

سوال: لوازم نسبت سے یہ امر ہے کہ سالک کو اس قدر ملکہ یادداشت کا راسخ اور امر طبعی بن جاوے کہ اعمال شرعیہ باضطرار بلا تکلف اس سے صادر ہونے لگیں۔ اور ناگواری نہ ہو۔ اور رضا میں بھی یہی بات ہے کہ ناگواری اور شکایت قلب میں پیدا نہ ہو پھر دونوں میں فرق کیا رہا؟۔

جواب: فرمایا پہلی صورت اعمال امور اختیار یہ میں ہے مثلاً نماز روزہ ذکر وغیرہ میں سہولت اور بے تکلفی ہو جاوے، ناگواری نہ ہو، اور دوسری صورت احوال و امور غیر اختیار یہ میں ہے مثلاً کوئی بلا اور مصیبت پیش آوے۔ اور اس میں ناگواری اور شکایت کا اثر پیدا نہ

نسبت باطنیہ اور حالت فنا کے کچھ علامات

حال: معمول شب بارہ تسبیح و دن بارہ ہزار اسم ذات:
 کیفیت کل صبح سے ایک حالت طاری تھی جس کو بعینہ قلمبند کرنا مشکل ہے مگر تمثیلاً

عرض کرتا ہوں کہ دنیا میں اگر کسی سے تعلق اور لگاؤ ہو جائے اس وقت اسی کی طرف ہر وقت خیال لگا رہتا ہے۔ اس کی رضا مندی کی دھن اور ناراضگی کا ہر وقت خیال رہتا ہے۔ اس ماجرہ کے علاوہ کوئی دوسرا خیال یا کوئی دوسری بات جس کو اس محبوب سے کوئی تعلق نہ ہو تو وہ خیال و بات بری معلوم ہوتی ہے۔ اور طبیعت میں ایک قسم کا تکدر پیدا ہوتا ہے، اور اسی وقت اس محبوب کی طرف طبیعت کا رجوع ہوتا ہے، اسی طرح میری حالت ہو رہی ہے، کہ ایک قسم کا ایسا تعلق معلوم ہوتا ہے کہ ہر وقت اسی طرف خیال کے رہنے سے دل میں سکون و راحت محسوس ہوتی ہے، اگرچہ اس حالت میں ایک قسم کا ثقل بھی ہے مگر اس ثقل سے کوئی تکلیف نہیں ہے، بلکہ راحت و چین ہے۔ اور اگر کوئی چیز مخالف اس خیال کے پیش آتی ہے تو نہایت تکدر ہوتا ہے، اور فوراً اسی خیال کی طرف توجہ ہو جانے سے سکون و راحت ہو جاتی ہے، یہ حالت کل کی تھی، آج بعد تجرید بمع اس حالت کے ایک امر پیدا ہوا کہ عالم میں خداوند تعالیٰ جل جلالہ ہی موجود ہیں ماسوائے پروردگار کے سب مظاہر ہیں۔ اور پروردگار ظاہر ہے، اور اسکی مثال یوں سمجھ میں آئی کہ جیسے بجلی گھر میں سب روشنیوں کا مجمع ہوتا ہے۔ اور جس کسی لائٹن کو روشنی ملتی ہے وہ اسی مجمع سے ملتی ہے، یہ بالکل سیاہ ہی سیاہ ہے، اور جب اس مجمع والا اس روشنی کو بند کر دیتا ہے تو سب لائٹنیں سیاہ ہو جاتی ہے تو دیکھنے والا جب لائٹن کو روشن دیکھتا ہے تو سمجھتا ہے کہ یہ روشنی اس کی نہیں ہے بلکہ اس کا رخا نہ بجلی سے آ رہی ہے۔ یہ سب لائٹن مظاہر اس مجمع روشنی کے ہیں۔ مثلاً کفار صفت مفضل کا مظہر ہیں اور مومنین صفت ہادی کے مظہر ہیں۔ اور نیز صبح سے پستی و نیستی بہت غالب ہو رہی ہے۔ جو ہوشیاری سابق میں تھی بالکل معدوم ہے۔ اور جو کوئی کام دیکھتا ہوں یا کرتا ہوں تو یوں سمجھ میں آتا ہے کہ سب امور کے کرانے والا تو اللہ تعالیٰ ہے، فقط انسان کو ایک واسطہ قرار دیا ہے۔

تحقیق: الحمد للہ نسبت باطنیہ و حالت فنا و تو حید شروع ہوئی۔ اللہ تعالیٰ تکمیل